

Bachelor of Arts Program (B.A. Urdu)

DCEUR-104(N) Urdu Tanqeed-o-Tahqeeq (VIth Semester)

آٹھواں پرچہ: اردو تنقید و تحقیق

بلاک ۱- تنقید

اکائی ۱: تنقید کی تفہیم و تعریف اور مشرقی و مغربی تنقید کے بنیادی اصول

اکائی ۲: اردو تنقید کا آغاز و ارتقا

اکائی ۳: اردو تذکروں میں تنقیدی عناصر

بلاک ۲-۱، ہم تنقیدی تصانیف کا تنقیدی جائزہ

اکائی ۴: آب حیات کی تاریخی و تنقیدی اہمیت

اکائی ۵: مقدمہ شعر و شاعری کی تاریخی و تنقیدی اہمیت

اکائی ۶: موازنہ انیس و دہریہ کی تاریخی و تنقیدی اہمیت

اکائی ۷: کاشف الحقائق کی تاریخی و تنقیدی اہمیت

بلاک ۳- نمائندہ ناقدین اور ان کے تنقیدی نظریات

اکائی ۸: کلیم الدین احمد کا نظریہ نقد اور تنقیدی خدمات

اکائی ۹: احتشام حسین کا نظریہ نقد اور تنقیدی خدمات

اکائی ۱۰: آل احمد سرور کا نظریہ نقد اور تنقیدی خدمات

اکائی ۱۱: شمس الرحمن فاروقی کا نظریہ نقد اور تنقیدی خدمات

بلاک ۳- تحقیق اور نمائندہ محققین

اکائی ۱۲: تحقیق کی تعریف اور آغاز و ارتقا

اکائی ۱۳: مولوی عبدالحق اور حافظ محمود شیرانی کے تحقیقی کارنامے

اکائی ۱۴: قاضی عبدالودود، امتیاز علی عرشی اور رشید حسن خاں کے تحقیقی کارنامے

بلاک ۱ تنقید

اکائی ۱: تنقید کی تفہیم و تعریف اور مشرقی و مغربی تنقید کے بنیادی اصول

اکائی ۲: اردو تنقید کا آغاز و ارتقا

اکائی ۳: اردو تذکروں میں تنقیدی عناصر

تنقید کی تعریف اور مشرقی و مغربی تنقید کے بنیادی اصول

13.0۔ اغراض و مقاصد:

اس اکائی کا موضوع ہے تنقید کی تعریف اور مشرقی و مغربی تنقید کے بنیادی اصول ہے۔ اس اکائی کے مشمولات کا دائرہ نہایت وسیع ہے۔ آپ اپنے میں یہ موضوع بہت مشکل بھی ہے لیکن اس اکائی میں جس طور پر تنقید کے متعلقات کو موضوع گفتگو بنایا گیا ہے انہیں ذہن نشین کرنے کے بعد آپ اس لایق ہو جائیں گے کہ:

- تنقید کی اصطلاح اور معنی اور مفہوم سے آگاہ ہو سکیں گے۔
- تنقید کی تعریف کر سکیں گے۔
- تنقید کے اقسام سے بہرہ مند ہو سکیں گے۔
- تنقید کے حدود سے واقفیت ہو سکے گی۔
- تنقید کے اصولوں کے بارے میں آگاہ ہو سکیں گے۔
- مشرقی تنقید کے اصولوں کا علم حاصل ہو سکے گا۔
- مغربی تنقید کے اصولوں کا علم حاصل ہو سکے گا۔

13.1۔ تمہید:

اس اکائی میں تنقید کی تعریف کا تعین کیا جائے گا۔ اس کے معنی و مفہوم پر بحث کی جائے گی۔ تنقید کے اقسام و متعلقات کو موضوع بحث بنایا جائے گا۔ تنقید کے حدود اور تفاعل کا جائزہ لیا جائے گا۔ تنقید کے ان بنیادی اصولوں پر بھی بحث کی جائے گی جن کا تعلق عربی، فارسی، سنسکرت اور مغرب سے ہے۔

13.2۔ تنقید کی تعریف اور تفاعل

ادب کا مطالعہ، بالعموم، دو طرح سے کیا جاتا ہے۔ ایک مطالعہ کو سرسری مطالعہ کا نام دیا جاسکتا ہے اور دوسرے کو غائر مطالعہ۔ سرسری مطالعہ کا مقصد وقت گزاری ہوتا ہے یا لطف اندوزی۔ اس کے برعکس غائر یا بغور مطالعہ کا مقصد لطف اندوزی کے علاوہ حیات و کائنات سے ایک نئے تعارف کی جستجو کے ساتھ مربوط ہوتا ہے۔ سرسری مطالعہ کرنے والے کا مطالعہ ہنگامی نوعیت کا ہوتا ہے جس میں کوئی خاص نظم و ضبط نہیں ہوتا، اسے محض اپنے توقع کی جھلک دیکھنے اور مکمل طور پر سیراب ہونے سے غرض ہوتی ہے۔ جب کہ غائر مطالعہ کرنے والا ایک تربیت یافتہ ذہن رکھتا ہے۔ وہ آہستہ روی کے ساتھ اپنے قاریانہ تاثرات کو تنظیم دیتا اور اعلیٰ درجے کی مسرت کا خواہاں ہوتا ہے۔ سرسری مطالعہ سے اخذ کردہ تاثرات مکمل، الجھے ہوئے اور پراگندہ ہوتے ہیں۔ وہ بس تھوڑی دیر کے لیے نمونہ پاتے ہیں اور یک لخت اوجھل ہو جاتے ہیں جب کہ غائر مطالعہ کرنے والے کے تاثرات میں نظم و ضبط، پختہ اور دیر پائیت ہوتی ہے۔ تنقید تاثر کو تصور میں بدلنے کا نام ہے۔ ہم کہہ سکتے ہیں کہ اول الذکر مطالعہ کی نوعیت محض جذباتی ہوتی ہے اور جو ایک محدود مقصد کے ساتھ مشروط ہوتا ہے۔ برخلاف اس کے ثانی الذکر مطالعہ کی نوعیت تنقیدی ہوتی ہے اور جس کے مقصد کا دائرہ کافی وسیع ہوتا ہے۔ تنقیدی مطالعہ، ادب سے ملنے والی لطف اندوزی میں دوسروں کو بھی شامل کرنے کے درپے ہوتا ہے۔ وہ دوسروں کو یہ تصور مہیا کرتا ہے کہ وہ ادب کو کیسے پڑھیں اور کس طرح اس سے لطف اندوز ہو سکتے ہیں۔ اس آگہی کی نوعیت کیا ہے جو ادب ہمیں فراہم کرتا ہے اور اس میں وہ کیا کچھ ہوتا ہے جو دوسری تحریروں میں نہیں ہوتا اور وہ کیا کچھ نہیں ہوتا جو دوسری تحریروں میں ہوتا ہے۔ ادب کا غائر مطالعہ کرنے والے کو بڑی سہولت کے ساتھ ایک مثالی قاری سے موسوم کر سکتے ہیں۔ یہی مثالی قاری عرف عام میں نفاذ کہلاتا ہے۔ ادب کا نفاذ ادب کا ایک مثالی قاری اور ایک وسیع مطالعہ شخص ہوتا ہے۔ جو ادب کی تاریخ، ادب کی روایات اور زبان کے متفرع استعمال سے گہری واقفیت رکھتا ہے۔ یہ وقوف ہی اس کے ادبی

ذوق کو مستقل کرتا اور ادب و غیر ادب کے امتیاز کی فہم سے بہرہ ور کرتا ہے۔ اسی کی بنیاد پر ادب یا کسی بھی ادبی فن پارے کے بارے میں ایک اعتباراً نگیز اور قابل قدر رائے قائم کی جاسکتی ہے۔ اس رائے کے پیچھے اس کے پاس کچھ جواز بھی ہوتے ہیں۔ اس کے نزدیک کوئی بھی ادبی تخلیق نہ تو اچھی ہوتی ہے نہ بری، معنی خیز ہوتی ہے نہ بے معنی، توجہ طلب ہوتی ہے نہ عدم توجہی کے لائق تا آنکہ وہ اس کے تمام پہلوؤں کا گہرائی کے ساتھ چھان بچھان نہ کر لے۔ ہر ادبی فن پارہ، ہم سے ہم کلام ہوتا ہے اگر نقاد صاحب نظر ہے تو اس کی زبان کو وہ بخوبی سمجھ سکتا ہے اس کے ظاہر اور باطن کی خوبیوں کو اپنی فہم کا حصہ بنا سکتا ہے اور اپنی آگاہیوں میں دوسروں کو شریک کر سکتا ہے۔ دراصل تنقید اپنے وسیع معنی میں یہی کردار ادا کرتی ہے۔

ادبی تخلیق کے بارے میں یہ بھی کہا جاتا ہے کہ کوئی سماوی قوت اس کے پیچھے کارفرما ہوتی ہے۔ سقراط سے لے کر موجودہ زمانوں تک اس خیال کو بار بار دہرایا جاتا رہا ہے کہ اس سعادت بزرگوار و نیست۔ گویا شاعر پر فیض ربانی کے تحت وارد ہوتے ہیں۔ اسی لیے شاعر کے کلام میں ایسا بہت کچھ ہوتا ہے جو سڑی اور مہم کہلاتا ہے اور بقول سقراط خود شاعر بھی اپنے کلام کی گہرائی اور گیرائی سے بخوبی واقف نہیں ہوتے۔ ایک فلسفیانہ ذہن، ایک سخن شناس، زندگی اور فن سے آگاہ شخصیت ہی شاعر کے کلام کا بہترین جوہری ہو سکتی ہے۔ بہترین جوہری کو ہم ادب کا نقاد کہہ سکتے ہیں۔ ادب کے نقاد کے لیے شاعری اور نثر کی کوئی تخصیص نہیں ہوتی۔ ضروری نہیں کہ ایک فکشن نگار، اپنے فکشن کی تہہ دار یوں کو کوئی مناسب زبان دے سکے۔ ایک نقاد ان جہتوں اور نکتوں کو باہر نکال لاتا ہے جن پر خود فکشن نگار یا عام قاری کی نگاہ نہیں پہنچ پاتی۔ نقاد کا علم وسیع ہوتا ہے۔ اس کے دیکھنے کا انداز مختلف ہوتا ہے۔ وہ کسی ایک زاویے سے ادبی تخلیق کا مطالعہ نہیں کرتا بلکہ مختلف زاویوں سے غور و خوض کرتا ہے۔ اس کے باطن کی گہرائیوں میں جھانک کر دیکھتا ہے۔ اس طرح اس کے مطالعے میں نفسیاتی انداز نظر بھی کارفرما ہوتا ہے اور وہ معروضی انداز نظر بھی جسے تنقید کے عمل میں بنیادی تقاضے سے موسوم کر سکتے ہیں۔

نقاد کو اپنی رائے قائم کرنے یا نتائج اخذ کرنے میں صاحب اختیار ہونا ضروری ہے۔ صاحب اختیار ہونے کے معنی یہ ہیں کہ اسے پوری ذہنی آزادی میسر ہونا چاہیے۔ تب ہی وہ بے لوث ہو کر ادب کو سمجھ سکتا اور اس کی تنہیم کا حق ادا کر سکتا ہے۔ اگر نقاد کو ذہنی آزادی میسر نہیں ہے یا کوئی نظریاتی یا سیاسی جبر اس کی ذہنی آزادی کی راہ میں مانع ہے یا اسے جو ماحول ملا ہے اس میں وہ آزادی کے ساتھ سوال قائم کرنے اور مطالعے کے نتائج کو من و عن پیش کرنے سے قاصر ہے تو تنقید کا عمل بھی محدود ہو کر رہ جائے گا۔

تنقید کے تفاعل پر امن بحث کے بعد ہم اس نتیجے پر پہنچتے ہیں کہ:

- تنقید کا کام ادب کی تنہیم ہے۔
- تنقید ایک علم، ایک فلسفہ، ایک فن بھی ہے۔
- تنقید کا کام کھولے کھرے کی پہچان کرانا ہے۔
- تنقید کا دوسرا نام قدر شناسی ہے۔
- تنقید، فن کار اور قاری کے درمیان ایک پُل کا کام کرتی ہے۔
- تنقید، تاثر کو تصور میں بدلنے کا کام کرتی ہے۔

13.3 تنقید کی اصطلاح: معنی و مفہوم

اردو میں لفظ تنقید یا انتقاد انگریزی لفظ criticism کا ترجمہ ہے جو یونانی لفظ krites سے مشتق ہے۔ krites کے لغوی معنی الگ کرنے اور امتیاز کرنے کے ہیں۔ لاطینی میں جس کا مترادف criticus ہے۔ اسی سے critique بنا ہے جس کے معنی تنقیدی مضمون، تنقیدی مقالے یا فن تنقید کے ہیں۔ critic یعنی نقاد یا تنقید نگار وہ شخص ہوتا ہے جو بعض معیاروں، اصولوں یا سوٹیوں کو بنیاد بنا کر کسی تخلیق کے محاسن و معائب کے تعلق سے رائے زنی کرتا ہے۔ تنقید میں criterion سے مراد وہ اصول، قوانین یا معیار ہیں جن کی روشنی میں قدر شناسی کی جاتی ہے۔ اسم تحقیر کے طور پر جب لفظ critaster استعمال کیا جاتا ہے تو اس سے نقاد چمی مراد لی جاتی ہے، یعنی بے اثر اور بیٹنی تنقید کرنے والا۔

انگریزی میں لفظ criticism، جس یونانی لفظ krites سے مشتق ہے، اس کے بہت سے معنوں میں ایک معنی الگ کرنے کے ہیں۔ اردو میں لفظ انتقاد یا مرؤبہ اصطلاح، تنقید کے مصدر نقد کے معنی بھی دانے کو بھوسے سے الگ کرنے یا کھولے سکے کو الگ کرنے کے ہیں۔

فہم اعظمی نے تنقید کی اصطلاح اور جدید نظریات کے عنوان کے تحت لفظ نقد کے لغوی اور تعبیری معنی پر کافی تفصیل کے ساتھ بحث کرتے ہوئے لکھا ہے:

”اس لفظ نقد کے کچھ اور معنی بھی ہوتے ہیں، جن کو اگر استعارہ ہماری تنقید پر لاگو کیا جائے تو وہ تنقید میں مثبت اور منفی

عمل کی علامت بن جاتے ہیں۔ مثلاً نقد الطائر، پرندوں کے چوچ مارنے کو کہتے ہیں، جو تحقیق اور تبصیر کے مشابہ ہے۔ اور نقد الحیہ، سانپ کے ڈسنے کے معنی میں آتا ہے جو ایسے نقادوں کی رائے کی علامت ہے جو پسندنا پسند، taste یا تعصبات پر مبنی ہوتی ہے۔ اس سلسلے میں لفظ نقد کے ماخذ کے کچھ اور معنی دلچسپی سے خالی نہیں۔ مناقہ کسی معاملے میں جھگڑا کرنے کو کہتے ہیں۔ تنقید کھوٹے سکے الگ کرنے کو اور شعر کے عیب ظاہر کرنے کو کہتے ہیں۔ اس کے ایک معنی دیمک کا تنے کو کھوکھلا کرنے کے ہیں۔“

متذکرہ بالا حوالے میں نقد کے جن معانی کی طرف اشارہ کیا گیا ہے ان میں نقد الطائر پرندوں کے چوچ مارنے اور نقد الحیہ، سانپ کے ڈسنے کے معنی میں ہے۔ اسی طرح اس کے ایک معنی دیمک کا تنے کو کھوکھلا کرنے کے ہیں۔ ادبی تنقید کی تاریخ میں ایسی مثالیں کمیاں نہیں ہیں، جن کا مقصد ہی محض بہتان طرازی ہوا کرتا تھا۔ اس قسم کی تنقید ایک خاص منصوبے کے تحت فن کار کو اذیت پہنچانے کی غرض سے کی جاتی ہے۔ تنقید اپنے عمل میں اگر معروضی ہے یعنی نقاد کے شخصی تعصبات اور اغراض سے تھوڑا سا پرے ہے تو عیب جوئی، بہتان طرازی نہیں ہے۔ نکتہ چینی برائے نکتہ چینی، تنقیص برائے تنقیص ایک بے حد محدود ناقدانہ عمل ہے۔ ڈاکٹر محمد اقبال حسین ندوی نے لسان العرب اور القاموس المحیط کے حوالے سے نقد کے درج ذیل کئی لغوی معنی کی طرف اشارہ کیا ہے:

- (1) 'نقد' کے معنی سکھ کا پرکھنا، اسی مادہ 'نقد' سے انتقاد، انتقاد اور تنقید کے معنی بھی درہم یاد بنا رہے ہیں، اس لغوی معنی پر غور کرنے سے یہ بات معلوم ہوتی ہے کہ سکھ کو اس لیے پرکھا جاتا ہے تاکہ اس کا کھر اکھوٹا سونا سامنے آجائے، اس کے اچھے یا خراب ہونے کی تصدیق ہو جائے اور معلوم ہو جائے کہ اس کی قدر و قیمت کیا ہے۔
- (2) نقد کے معنی کسی کو رقم دینا۔
- (3) اسی مادہ 'نقد' سے انتقاد کے معنی لینا۔
- (4) نقد کے معنی انگلی سے اخروٹ میں سوراخ کرنا (تاکہ معلوم ہو سکے کہ اخروٹ عمدہ ہے یا نہیں)۔
- (5) نقد کے معنی کسی چیز پر اچھتی ہوئی نظر ڈالنا۔
- (6) نقد کے مادہ سے 'ناقد' کا فعل کسی سے مباحثہ کرنے کے معنی میں بھی مستعمل ہے۔
- (7) نقد کے معنی سانپ کا ڈسنا بھی ہے۔“

(عربی تنقید مطالعہ اور جائزہ عہد جاہلی سے دور انحطاط تک: ڈاکٹر محمد اقبال حسین ندوی، ص 27)

عابد علی عابد نے شیلے کے حوالے سے انگریزی لفظ (criticism) کے اشتقاق کے بارے میں لکھا ہے کہ:

”اس (کرٹسزم) لفظ کی داستان بڑی دراز ہے اور اس کا ماخذ غربال ہے جس سے انگریزی کلمہ garble برآمد ہوا ہے۔ غربال کی اصل لاطینی ہے اور اس لاطینی اصل کا تعلق کلمہ cret سے ہے۔ cret کے معنی ہیں پھٹکنا، چھان پھٹک کرنا، انگریزی کلمہ crime بھی اسی لاطینی مادہ cret ہی سے برآمد ہوا ہے۔ شیلے نے کلمہ garble کے ماتحت کرٹسزم یا انتقاد کی تشریح کرتے ہوئے جو کچھ لکھا ہے اس سے بھی یہ بات بالکل واضح ہو جاتی ہے کہ انتقاد کی غایت یہ ہے کہ ادبی تخلیقات کا چھان پھٹک کر فیصلہ صادر کیا جائے کہ کون سا حصہ جاندار اور باثمر ہے اور کون سا حصہ ناسودمند اور بے کار ہے۔“

گویا چھان پھٹک یا عمل تنقیح یا یہ الفاظ دیگر تجزیہ جو ایک معروضی عمل ہے، تنقید کی بنیاد ہے۔ جس کے ذریعے کسی چیز کے مختلف اجزائے مشتملات کی فہم ہی حاصل نہیں ہوتی بلکہ

ان کا کردار اور تفاعل، ایک دوسرے پر ان کے اثرات اور ایک دوسرے سے ان کے تعلق کی نوعیت سے بھی آگہی ہوتی ہے۔ تنقیح و تجزیے کے پہلو کو ذہن میں رکھ کر عربی مادہ 'نقد' کے لغوی معنی پر غور کریں تو حیرت انگیز حد تک انگریزی اور اردو معانی میں تطابق پایا جاتا ہے۔ عابد علی عابد نے صاحب غیاث اللغات کے حوالے سے لکھا ہے:

”نقدستانیدن و کاہ از دانہ جدا کردن از منتخب و لطائف و یکے از اعمال علم معما است“

یہاں 'نقدستانیدن' سے اور اعمال علم معما، سے تو بحث کرنی مقصود نہیں، البتہ کاہ از دانہ جدا کردن، کا ٹکڑا بہت معنی خیز ہے۔ یعنی پھٹکنا اور یوں پھٹکنا کہ دانہ بھوسے سے جدا ہو جائے۔ لغوی معنی میں یہ اشارہ بالکل واضح ہے کہ انتقاد کے عمل کی غایت اصلی یہ ہے کہ ادبی تخلیقات کا اس طرح تجزیہ کرے کہ جہاں کہیں کھرے میں کھوٹ ہے وہ صاف نظر آنے لگے، محاسن نمایاں ہو جائیں اور معائب دکھائی دینے لگیں۔“

در اصل 'نقدستانیدن' ہی کا دوسرا نام تنقید ہے۔ اقرب الموارد کے مطابق: نَقَدُ الدَّرَاهِمَ مِيزَهَا وَ نَظَرَهَا لِيَحْرِفَ حَيْدَهَا مِنْ رَدِّيهَا“ (درہموں کو کھرے کھوٹے کے لیے پرکھنا تاکہ اچھے برے کا امتیاز ہو سکے) النِّقْدُ وَ التَّنْقَادُ تَمِيزُ الدَّرَاهِمِ وَ اَحْرَاجُ الزَّيْفِ مِنْهَا (درہموں کو پرکھ کر ان میں سے کھوٹے سکوٹوں کا اخراج) اس طرح تنقید نہ صرف یہ کہ محاسن بلکہ معائب کا بھی سراغ لگاتی ہے۔ احساب بلکہ معروضی طور پر احساب جس میں ہمدردی یا اخلاص کے بجائے کبھی کبھی ہمدردی بھی شامل ہو جاتی ہے، عمل تنقید میں اپنا ایک مقام رکھتا ہے۔ احساب جب مثبت بنیادوں پر عمل آور ہوتا ہے اور فتح کے پہلو بہ پہلو حسن اور حسن کے پہلو بہ پہلو قبح کی تلاش بھی اس کے مقصود میں شامل ہوتی ہے تو تنقید کو اپنے بہتر عمل کے لیے ایک وسیع میدان مل جاتا ہے۔ اس طرح ادبی شدہ پارے کی کارشناسی و قدر شناسی کا عمل محض حکم ہی نہیں لگاتا بلکہ چند سوالات کے جواب بھی فراہم کرتا اور چند نئے سوالات بھی قائم کرتا ہے۔

تنقید، ان محاسن کو اجاگر اور دریافت کرتی ہے بلکہ ان سے دوسروں کی آگاہیوں میں اضافہ کرتی ہے جو اکثر سرسری یا عاجلانہ یا فوری قرأت کے باعث فہم سے بعید و بالارہ جاتے ہیں۔ اس طرح کسی بھی شے کی خوبیوں کو مقبول نام دینا بھی اس کے عمل میں شامل ہے۔ حسن شناسی کے تعلق سے ایڈلین نے لکھا ہے:

”ان محاسن کو دریافت کرنا جو مخفی ہیں اور انہیں دوسروں تک پھیلانا، نقاد کا بنیادی فرض ہے“

تنقید جب گروہی یا نظریاتی یا معاصرانہ چشمک سے اٹے ہوئے تاثر کی دھند یا ملاقاتِ لسانی کے زور پر قائم کردہ فریب و تاویل کا بھرم چاک کر دیتی ہے تب تخلیق کا اصل چہرہ اپنے ان تمام معائب و نقائص کے ساتھ نمایاں ہو جاتا ہے جو اب تک جو جو دوسروں کی نگاہ سے اوجھل تھا۔ اس طرح کی تنقیص، نکتہ چینی سے زیادہ نکتہ سنجی ہے۔ جو ادب میں مزید گراہیوں کو پھیلنے سے روکتی ہے جو رواج و آس نے تنقید کے اس کردار پر روشنی ڈالتے ہوئے لکھا ہے:

”وہ جھوٹ جو پہلے ہی بولے جا چکے ہیں۔ فی الحقیقت تنقید انہیں تو نہیں روک سکتی مگر اپنا منصب یہ سمجھتی ہے کہ

وہ اس بات پر نظر رکھے کہ باطل، صداقت کی طرح رواج نہ پالے۔“

13.4 تنقید کی قسمیں

پین وارن اور ریٹن ویک نے اپنی معرکہ الآراء تصنیف 'تھیوری آف لٹریچر' میں ادبی تنقید کی دو قسمیں بتائی ہیں۔ خارجی تنقید اور داخلی تنقید:

(الف) خارجی تنقید (Extrinsic Criticism)

خارجی تنقید، بڑی حد تک تخلیق سے باہر کے مواد اور علم پر انحصار کرتی ہے۔ وہ اس کی تصدیق یا توثیق کا مطالبہ تخلیق کے اس نظام موضوع سے کرتی ہے جو عبارت ہوتا ہے تخلیق کار کے ذہنی میلانات، تصور اور داخلی مواد سے۔ داخلی مواد ادب اور زندگی کے مابین جو رشتہ ہے، اسے نمایاں کرتا ہے اور اس کا مظہر بھی ہوتا ہے۔ وہ اقدار جن کا تعلق زندگی کی اخلاقیات سے ہے یا جن کی اصل اقتصادیات و عمرانیات میں مضمر ہے، تخلیق کے سیاق کا تعین کرتی ہیں۔ تنقید اپنے عمل میں ان پس معنی سلسلوں اور رابطوں کی جستجو بھی ہے، جن کے حوالے سے تصورات کی تشکیل ہوتی ہے۔ تخلیق میں موضوع محض موضوع نہیں ہوتا وہ مصنف کا تصور بھی ہے، ضمیر بھی اور نقطہ نظر بھی، عموماً اس کے نظام عمل کو ایک خاص مقصد عطا کرنے والی قدر یا مجموعہ اقدار بھی۔ تنقید نگار معنی و موضوع کے کئی قریب و بعید سلسلوں کو گرفت میں لاتا، ان کا تجزیہ کرتا اور یہ بتاتا ہے کہ معنی کا اصل تناظر کیا ہے؟ اور وہ

کن اقدار کا زائدہ ہے؟

خارجی تنقید اپنے طریق کار میں معروضیت کی حامل ہوتی ہے جو تعقل کو جذبے پر اور تصور (concept) کو تاثر پر فوقیت دیتی ہے۔ کیونکہ جذبہ فوری پن اور عجلت کے ساتھ خصوصیت رکھتا ہے۔ جب کہ ادب کا مطالعہ بڑے صبر، استقلال اور انتہاک کا تقاضہ کرتا ہے۔ تخلیق محض چند لفظوں پر مشتمل تشکیل نہیں ہے۔ لاشعور کے ساتھ شعوری عمل بھی پہلو بہ پہلو جاری رہتا ہے، جس کے ذریعے تخلیق کار حیات و کائنات کے تعلق سے اپنا کوئی نظریہ ضرور پیش کرتا ہے۔ خارجی تنقید اس نظریے کو دریافت کرتی ہے اور یہ بھی جاننے اور بتانے کی کوشش کرتی ہے کہ اس کے محرکات کیا ہیں؟ مصنف کے سوانح، اس کا گرد و پیش، اس کے معتقدات و تصورات، اخلاقی اور سماجی جبر، اس کے نفسی تقاضے، اس کی مایوسیاں اور محرومیاں وغیرہ ادبی تخلیق کے خارجی محرکات ہیں۔ اس طرح خارجی تنقید کی ترجیح اس مواد پر زیادہ ہوتی ہے جو کسی بھی تخلیق کی لسانی ساخت کی تہہ میں کارفرما ہوتا ہے۔

(ب) داخلی تنقید (Intrinsic Criticism)

داخلی تنقید کا اصل موضوع بحث ہیئت ہوتی ہے جو کہ خود معروضی مطالعے کا مطالبہ کرتی ہے۔ داخلی تنقید، ادب سے ان مقاصد کا تقاضہ نہیں کرتی جو اس سے خارج ہیں اور نہ ہی وہ تخلیق کار یا اس کے قاری یا معاشرے کی بصیرت تک رسائی حاصل کرنے کی سعی کرتی ہے۔ ہر تخلیق ایک لسانی ساخت ہوتی ہے جس کی تشکیل میں کئی فنئی تدابیر (جیسے استعارہ، علامت، پیکر وغیرہ) ایک ہم کردار ادا کرتی ہیں۔ لیکن یہی تدابیر تخلیقی عمل کی فطری رو کے تحت نمود پاتی ہیں۔ ہر اہم اور بڑے شاعر کا کلام اس نضج سے پاک ہوتا ہے جو نتیجہ ہوتا ہے دماغی ورزش کا۔ حقیقی شاعر کا کلام زیادہ سے زیادہ اثر گیر اور ہمیشہ تازہ دم رہنے والی قوت کا حامل ہوتا ہے کیونکہ وہ تعقل کے مقابلے پر تخیل سے زیادہ کام لیتا ہے۔ اس طرح ہیئت وہ نہیں ہے جو خارج میں واقع ہوتی ہے جس کے باعث اور جس کی روشنی میں ہم اسے 'صنف' کا نام دیتے ہیں۔ برخلاف اس کے ہیئت وہ ہے جو کسی فن پارے کے اندر لفظ بہ لفظ، جڑ بہ جڑ اپنی شکل آپ بناتی چلی جاتی ہے۔ اس قسم کی تنقید کے عمل کو جمالیاتی قدر شناسی کے عمل کا نام بھی دیا جاسکتا ہے۔

13.5 تنقید کے حدود

تنقید کا بنیادی کام تو کھولے ٹکڑے یا اچھے برے ادب کی پہچان کرنا ہے۔ لیکن کیا واقعی تنقید کی تاریخ اس کلیے پر اپنی مہر ثبت کرتی ہے۔ وجہ یہ ہے کہ ہر نقاد کا طریق کار دوسرے سے مختلف ہوتا ہے۔ ایک تو ہر عہد کسی ایک حاوی رجحان کا مظہر ہوتا ہے۔ حاوی رجحان اس معنی میں کہ حاوی رجحان کے پہلو بہ پہلو کچھ ایسے ضمنی نوعیت کے رجحانات کا بھی اپنا ایک حلقہ اثر ہوتا ہے جو اس حاوی رجحان کے سائے تلے پوری طرح پنپ نہیں پاتے یا کچھ وقت گزرنے کے بعد وہ ایک بڑی طاقت بن کر نمودار ہوتے ہیں۔ نقاد کے لیے اپنے عہد کے حاوی رجحان سے بچ نکلنا اتنا آسان نہیں ہوتا۔ اکثر نقاد اپنے آپ کو حاوی رجحان سے وابستہ کرنے میں عافیت سمجھتے ہیں۔ یہی صورت تخلیقی ادب میں بھی دکھائی دیتی ہے۔ خود تخلیق کار بھی اپنے عہد کے حاوی رجحان کے ساتھ وابستگی کو مقدم خیال کرتا ہے۔ گویا اپنے عہد سے وفاداری کے معنی اس وابستگی کی شرط کو قبول کرنے میں مضمر ہیں۔ تنقید نگار کی طرح تخلیقی فن کار بھی اپنے لیے ایک حد قائم کر لیتا ہے اور اپنے عہد سے وفاداری اس کی ترجیحات کی فہرست کا پہلا عنوان بن جاتی ہے۔

ادب کی تاریخ بھی بتاتی ہے کہ ہر دور کا اپنا ایک مخصوص محاورہ ہوتا ہے۔ ہر عہد کے تنقیدی معیار بھی دوسرے عہد سے مختلف ہوتے ہیں۔ جہاں ہر تنقید نگار اپنے عہد کے کسی حاوی رجحان سے وابستہ ہوتا ہے وہیں کچھ اس کی اپنی انفرایت یا اس کا اپنا ایک انداز نظر بھی ہوتا ہے۔ کسی کی نظر میں اخلاقیات کا درجہ برتر ہے۔ کسی کے لیے جمالیاتی طمانیت اور لطف اندوزی کی خاص اہمیت ہے اور کسی کی ترجیح اخلاقیات اور جمالیاتی طمانیت کے خوش گوار امتزاج پر ہے۔ بعض ایسے نقاد بھی ہیں جن کے نزدیک کلاسیکی اقدار و معیار کی حیثیت بنیادی ہے۔ بعض روایت شکنی کے نام پر اپنی ایک الگ راہ کے تعین کے لیے کوشاں ہوتے ہیں۔ یعنی قدامت محض فرسودگی اور انجما کا نام ہے اور روایت ہمیشہ جاری رہنے والا رچشمہ ہے جو یہ ترغیب دیتا ہے کہ تبدیلی زندگی کا اٹل دستور ہے۔ ادب اور تنقید میں رد و قبولیت کی یہ صورتیں ہمیشہ پیدا ہوتی رہتی ہیں۔ اس کے ایک معنی یہ بھی ہوئے کہ ادب کو جانچنے کے مقررہ معیار نہیں ہیں جن کا اطلاق ہر دور کے ادبی کارناموں اور فن کاروں پر کیا جاسکے۔ یہی وجہ ہے کہ ہر دور کسی نہ کسی حد تک اپنے سے پیش رو دور کے معیاروں اور نظریوں کو رد کرتا ہے یا انہیں جانچتا پرکھتا اور بعض قابل قبول چیزوں کو چھوڑ کر، باقی حصے کو کٹ چھانٹ دیتا ہے۔ اسی لیے کہیں تھوڑی بہت تطبیق کی صورتیں نظر آتی ہیں تو کہیں ایک دوسرے سے متضاد اور ایک دوسرے کو قطع کرتی ہوئی صورتیں جو یہ ظاہر کرتی ہیں کہ ہر عہد کا مقصد اپنی ایک علیحدہ شناخت قائم کرنا ہوتا ہے۔

13.6 تنقید کے اصول

ہر علم کے کچھ اصول اور ضابطے ہوتے ہیں۔ جن کی بنیاد پر اس علم کی تخصیص قائم کی جاتی ہے۔ اس علم کے دائرہ کار اور طریق کار کو سمجھنے میں یہ اصول ہماری رہنمائی کرتے ہیں۔ تنقید، ادب کا علم ادب کا فلسفہ ہے، جو قائم بالذات نہیں ہے بلکہ اس کا بنیادی سروکار ادب کی تفہیم سے ہے۔ تخلیقی عمل خود ایک بے حد پیچیدہ اور سرسری عمل کہلاتا ہے اور ہر تخلیق کا اپنا ایک علاحدہ لسانی نظام ہوتا ہے۔ تخلیق کا لسانی نظام، روزمرہ استعمال میں آنے والی زبان سے اس لیے بے حد مختلف ہوتا ہے کہ تخلیق میں معنی کی سمت اندر کی طرف ہوتی ہے۔ اسی بنا پر اس کی تعبیر اور اس کی قدر شناسی ایک علاحدہ ذہنی تربیت کا تقاضہ کرتی ہے۔ کسی بھی دوسرے علم کی تفہیم اور اصول سازی کے لیے ادب کی فہم یا ادب کے علم کی ضرورت نہیں ہوتی، لیکن ادب کی تفہیم و تعبیر کو زیادہ معتبر اور زیادہ مفید مطلب بنانے کے لیے زندگی کے گہرے تجربات اور زندگی کی گہری سوجھ بوجھ کے ساتھ ساتھ دوسرے بہت سے علوم بھی ایک اہم کردار ادا کرتے ہیں۔ جیسے تاریخ، نفسیات، جمالیات، فلسفہ، سماجیات اور لسانیات وغیرہ۔ ان علوم نے دور بہ دور ہماری تنقید کے کیوس کو کافی وسیع کیا ہے۔ ادبی تنقید اور اس کے اصولوں میں تنوع اور رنگارنگی بھی انہیں علوم کی طرف رغبتوں کے باعث ممکن ہوئی ہے۔

ادب فہمی میں ذاتی پسند و ناپسند کی بھی کم اہمیت نہیں ہے۔ اس تاثر کی اہمیت سے بھی انکار نہیں کیا جاسکتا جو براہ راست مطالعے کی بنیاد پر مرتب ہوتا ہے۔ لیکن ظاہر ہے فوری تاثر یا تاثرات اور بڑے غور و فکر کے بعد پیدا ہونے والے تاثرات میں بڑا فرق ہے۔ غور و فکر کے بعد جو تاثرات مرتب ہوتے ہیں، ان میں ٹھہراؤ، استقلال اور استحکام ہوتا ہے۔ اگر نقاد صاحب علم اور صاحب نظر ہے اور اسے ادب کی تاریخ اور اس کی روایات، زبان کی باریکیوں اور سماجی و تہذیبی صورت حالات سے گہری واقفیت ہے تو اس کی اصول سازی میں یہ تمام آگاہیاں ضرور اپنا اثر دکھائیں گی۔ صرف اور صرف ادبی اصول کو رہنما بنانے پر فن پارے کی قدر شناسی زبان و بیان اور ہیئت و ساخت کی تشریح و تحسین تک محدود ہو کر رہ جانے کے خطرات زیادہ ہیں۔ اس میں کوئی شک نہیں کہ ادبیت وہ بنیادی کلید ہے جو یہ بتاتی ہے کہ ادب وغیر ادب کے درمیان مابہ الامتیاز کیا ہے۔ لیکن ادبیت محض اس جوہر کا نام ہے جو فن پارے کی روح میں رچا بسا ہوتا ہے اور جس کی کوئی ایک تعریف متعین نہیں کی جاسکتی۔ اگر یہ مان بھی لیا جائے کہ ادبیت کی تشکیل میں تخلیقی زبان، جمالیاتی نظم و ضبط اور فن کی نادرہ کاری کا سب سے اہم ہاتھ ہوتا ہے اور یہی وہ عوامل ہیں جو کسی بھی فن پارے کی نامیاتی قدر کو اجاگر کرتے ہیں تو سوال یہ اٹھتا ہے کہ ادبیت کے باوجود اگر وہ فن پارہ حیات اور کائنات کے بارے میں کوئی اشارہ نہیں کرتا اور بہترین انسانی اقدار کے برخلاف بشریت کشی، تفرقہ پر دازی اور انسان سے مایوسی جیسے رویوں پر ترجیح رکھتا ہے تو ہمارا جواب کیا ہوگا۔ یہاں پہنچ کر ہمیں پھر اس زندگی کی طرف رجوع ہونا پڑے گا جس سے نہ صرف ادیب بلکہ نقاد کو بھی سابقہ پڑتا ہے۔ اس صورت میں محض انفرادی ذوق یا محض ذاتی پسند و ناپسند کی بنیاد پر جو اصول بنائے جائیں گے وہ ادب فہمی ہی نہیں زندگی فہمی میں بھی ہماری بہت زیادہ مدد نہیں کر سکتے۔ اسلوب احمد انصاری نے لکھا ہے:

”زیادہ اہم کام تو تنقید کے اصولوں کا بنانا اور ان کو قاعدے کے ساتھ پیش کرنا ہے کیونکہ اس سے ادب کو پوری

طرح سمجھنے میں مدد ملتی ہے اور چوں کہ ان اصولوں کی بنیاد تفکر اور سوچ پر رکھی جاتی ہے اس لیے ادبی دنیا میں وہ

کافی وزن بھی رکھتے ہیں چنانچہ کسی صورت میں بھی ان کو سائنس اور فلسفے سے کم مرتبہ نہیں سمجھا جاسکتا۔“

اس معنی میں اصول سازی ایک بے حد ذمہ دارانہ کام ہے۔ کیونکہ ان اصولوں کی روشنی میں ادب کی تفہیم کی جاتی ہے۔ ان اصولوں کے لیے یہ لازمی ہے کہ انہیں بڑی معروضیت کے ساتھ تشکیل کیا گیا ہو۔ جب ہی دوسرے بھی انہیں جانچنے کے معیار کے طور پر اخذ کر سکتے ہیں۔ یہاں پھر یہ سوال اٹھتا ہے کہ کیا اصول نقد غیر مبطل ہوتے ہیں؟ ظاہر ہے تغیر، زندگی کی فطرت ہے تاریخ انسانی کا مطالعہ بھی یہی بتاتا ہے کہ ہر عہد ذہنی، نفسیاتی، تہذیبی، اخلاقی اور اقتصادی تقاضوں اور مطالبوں کے اعتبار سے دوسرے عہد سے مختلف رہا ہے۔ اسی طرح ادب بھی کبھی ایک ہی جچی تلی سمت میں سفر نہیں کرتا۔ تغیر، ادب کی بھی فطرت ہے۔ فکرو فن کے لحاظ سے ادب میں جو تبدیلیاں واقع ہوتی ہیں، ان تبدیلیوں کا اثر تنقید پر بھی پڑتا ہے۔ اسی بنیاد پر ادب کو سمجھنے اور سمجھانے کے ضمن میں تنقید نگار پہلے سے بنے بنائے اور دستیاب اصولوں سے اتنی ہی مدد لیتا ہے جتنی اس کے لیے ناگزیر ہو سکتی ہے۔ اپنے عہد کے ادب کا مطالعہ کبھی اسے بنے بنائے اصولوں میں ترمیم و اضافے کے لیے مجبور کرتا ہے اور کبھی اسے نئے اصولوں کی تشکیل کرنی پڑتی ہے۔ اصولی نقد میں رنگارنگی اور اختلاف و اتفاق کی بے شمار صورتوں کو پیچھے اس قسم کے عصری مطالبات کا سب سے بڑا دخل ہوتا ہے۔ احتشام حسین نے اصولی نقد پر بحث کرتے ہوئے ایک جگہ لکھا ہے:

”فن تنقید کی بنیاد تاریخی حقائق پر رکھنے کی بات کچھ بڑی غیر ادبی معلوم ہوتی ہے لیکن اس کے سوا چارہ بھی نہیں

ہے کہ تنقید کو تاریخ کی روشنی میں سمجھنے کی کوشش کی جائے اور اس کے اصولوں کو اس طرح مرتب کیا جائے، جس

کی مدد سے زیادہ سے زیادہ انسان ادب سے لطف اندوز ہو سکیں، اس کی حقیقت کو بھی سمجھ سکیں اور اسے انسانی

مفاد کے کام میں بھی لاسکیں، محض انفرادی پسندیدگی پر تنقید کی بنیاد رکھ کر اصول بنالینا غیر حکیمانہ فعل ہے۔ ایک شخص سڑک کے بیچ میں کھڑا ہو کر گالیاں بکتا ہے تو راہ گروں میں سے بعض رک کر اس کی گالیوں کی بھی داد دینے لگتے ہیں۔ تنقید کے ایسے انوکھے اصول بن سکتے ہیں کہ چند انسان اس کی ندرت اور جدت پر سر دھنیں لیکن حقیقتاً اصول وہی ہیں جن کی داد زیادہ سے زیادہ لوگ دے سکیں، جو انسانیت کے لیے زیادہ سے زیادہ مسرت بخش ہوں اور جو انسانوں کی ایک بڑی تعداد کے لیے ادب سے زیادہ لذت اندوزی اور اثر پذیریری کو آسان بنا دیں۔“

قدر شناسی کے اصولوں کا تعین آسان نہیں ہے۔ ہر تنقید نگار جہاں بعض مقبول عام اور روایتی معیاروں کو اپنے لیے رہنما بناتا ہے وہیں اس کے اپنے چند مخصوص تصورات، پسند اور ناپسند کی بنیادیں، اور چند محفوظ فیصلے ہوتے ہیں جن کے اطلاق میں وہ اپنے آپ کو خاصا کم زور پاتا ہے۔ اسی معنی میں ادبی تنقید کم ہی قطعی معروضیت کی شرط پر پورا اترتی ہے۔

جن حضرات کے نزدیک تنقید، ادب ہی کی طرح ایک وجدانی اظہار ہے ان کے لیے ادبی تنقید ایک فن ہے کہ نقاد، محض ان کیف اور تاثرات کو صفحہ قرطاس پر رقم کر دیتا ہے جو دورانِ قرأت اس کے ذہن پر ترسم ہوتے ہیں۔ اس طرح تنقید، تخلیق کی قائم مقام بن جاتی ہے۔ اگر نقاد کا ذوق شعری ناچختہ اور غیر تربیت یافتہ ہے، ادبی روایات اور تخلیقی لسانیات کا علم کمزور ہے تو اس کے جوابی رد ہائے عمل میں صلابت مفقود ہوگی نیز وہ محاتی معاملات کی بنیاد پر غلط، صحیح حکم لگا سکتا ہے۔ محض ادبی اور جمالیاتی معائز کی روشنی میں فنی حسن کی جستجو بھی ایک انتہائی پرکشش کارگزاری ہے۔ مگر بیش تر جمالیاتی نقاد لسانی جدلیت اور تخلیقی تفاعل کی باریکیوں کے مطالعے کو اپنے لائحہ عمل سے جدا کر دیتے ہیں۔ حسن ان کے نزدیک مقصود بالذات ہوتا ہے اور فنی حسن سے ملنے والی مسرت بے لوث۔ مگر چہ جائیکہ کانٹ کے ورانے مقصد، تصور حسن کے پہلو پہ پہلو ان علماء کی بھی کمی نہیں ہے جو حسن کو افادیت، مقصدیت اور اخلاق سے جوڑتے ہیں اور مختلف تعبیرات کی کثرت کے مطابق ان کے مطالعات کی سمتیں متعین ہوتی ہیں۔ بعض نقاد جمالیاتی اقدار کو اپنی کسوٹی ضرور بناتے ہیں مگر ان میں بیشتر وہ حضرات ہیں جو فنی شہ پارے سے روحانی یا داخلی رشتہ قائم کر کے محض تخلیقی تاثرات مرتب کر دیتے ہیں۔ اس معنی میں ڈی ایچ لارنس کے نزدیک:

”تنقید ایک ذاتی عمل ہے جس میں اول ذات اور جذبہ ہے۔ قدروں سے اس کا تعلق درجہ دوم پر ہے۔“

تخلیقی مطالعے کے ضمن میں اگر اس خیال کو کسی حد تک صحیح یا مناسب تسلیم کر بھی لیا جائے تو سوال یہ اٹھتا ہے کہ مطالعات کو جانچنے کی کسوٹی کیا ہوگی؟ تاریخ کے وسیع تر تسلسل کی روشنی میں اصناف و ادوار کی تقسیم و درجہ بندی کن اصولوں کی بنیاد پر کی جائے گی؟ ایک ہی ادیب کی مختلف تخلیقات سے پیدا ہونے والے متنوع اور متضاد تاثرات کو ایک واحدے میں ضم کرنے اور اس کی انفرادیت کو کوئی نام دینے کی غرض سے کن معیاروں کو بروئے کار لایا جائے گا؟ ایک ادیب کی شعری لسانیات اور تفکیری میلانات اگر ایک دوسرے سے مختلف اور ممتاز ہیں تو اس امتیاز اور اختلاف کو ایسے کن بیانون سے جانچا جائے گا؟ جو دوسروں کے لیے بھی قابل قبول ہوں۔ ایک عہد کی ترجیحات دوسرے سے مختلف ہوتی ہیں یہی نہیں ایک عہد ہی میں ادیبوں کے ردیوں اور نظریوں میں زبردست تفریق پائی جاتی ہے۔ اس صورت میں کن اصولوں کے مطابق ان کا تجزیہ کیا جائے گا؟ یا ان میں مطابقت قائم کی جائے گی؟

سائنس کا درس معروضیت ہے۔ وہ ہمیں یہ سکھاتی ہے کہ اپنی ذات کے تجربے اور جذبے سے پرے ہو کر چیزوں کو جانچیں اور پرکھیں۔ ادب کو جانچنے کے ضمن میں جہاں طبعی علوم سے روشنی اخذ کی گئی ہے۔ وہاں سائنسی معروضیت ہی نہیں سائنسی نقطہ نظر سے بھی کام لیا گیا ہے۔ اس قسم کی تنقید استقرائی یا استخراجی طریق کار کو اپنے مطالعے کے ضمن میں ایک رہنمائی عمل بنا لیتی ہے تاکہ پیش تر صورتوں میں وہ جذباتی مغالطوں سے محفوظ رہ سکے۔ بظاہر سائنسی فہم کو بروئے کار لانے میں کوئی مضائقہ نہیں نظر آتا مگر سائنسی بیانون سے ادبی تخلیق یا تخلیقات کی تنقیح و تشریح بہت دیر اور دور تک ہماری صحیح رہنمائی نہیں کر سکتی۔ سب سے پہلی بات تو یہ ہے کہ سائنس کی حد میں بشری اقدار کا تجزیہ ہے، نہ بحث، نہ ہی کوئی نظام قدر اس کے لیے کوئی مسئلہ ہے۔ سائنس فرقی نوعی کا علم مہیا کر سکتی ہے مگر درجاتی امتیاز کا تعین نہیں کر سکتی۔ استقرائی نقاد متعین نظام معیار کو قبول کرنے کے بجائے ان معائز کی جستجو کرتا ہے جو خود اس تصنیف میں مضمحل ہیں۔ اس طرح ایک تخلیق کے معائز پر تشکیل کردہ اصولوں کا اطلاق کسی دوسری تخلیق پر نہیں کیا جاسکتا۔ اس قسم کا مطالعاتی تاریخ ادب، تاریخ انسان، اصناف ادب، ادبی وغیر ادبی نظریات و رجحانات حتیٰ کہ اسلوبیات، ساختیات اور رد تشکیل deconstruction کے ضمن میں بڑا مفید اور دلچسپ ثابت ہوا ہے اور ہو سکتا ہے۔ مگر مجموعاً اس سے تعین قدر کی امید ایک غلط دروازے پر دستک دینے سے مماثل ہے۔

تفہیم ادب کے ضمن میں سائنسی علم کی حیثیت سے جب نفسیات کا سہارا لیا گیا اور ادب و ادیب کی تحلیل نفسی کی گئی۔ کئی خبرہ کن نتائج برآمد ہوئے۔ شخصیت کی گرہ کشائی کا نسبتاً یہ ایک جدید تر اور ضابطہ بند علم تھا مگر اس نوع کے مطالعے کی بھی اپنی ایک حد ہے۔ تحلیل نفسی سے ادیب کے بعض مخفی گوشوں اور معنی کے نئے رشتوں تک رسائی ممکن ہے مگر وہ جمالیاتی و فنی اقدار کے محاکمے کی متبادل نہیں بن سکتی۔ وہ ایسے کسی بھی سوال کا جواب مہیا نہیں کر سکتی جس کا تعلق خوب و زشت کی تیز سے ہو۔

13.7۔ مشرقی تنقید

مشرقی تنقید سے مراد عربی اور فارسی نظام نقد سے ہے۔ عربی اور فارسی میں ادب یا ادبی تخلیق کی جانچ پرکھ کے معیار یکساں ہیں۔ نظام وزن، نظام قافیہ یا معانی، بدلیج اور بیان کے اعتبار سے دونوں کے تصورات میں کوئی فرق نہیں پایا جاتا۔ علم معانی، الفاظ کے موزوں انتخاب کو بحث کا موضوع بناتا ہے۔ شاعر یا انشا پرداز نے اظہار مطالب میں کن مناسب و موزوں الفاظ کو ترجیح دی ہے۔ مترادفات کے استعمال، یا ترتیب الفاظ کی نوعیت کیا ہے؟ شاعر نے لفظوں کو حقیقی معنی میں یا مجازی معنی میں استعمال کیا ہے، جیسے سوالات اہم ہیں۔ مجازی معنی لغوی معنی کی حدوں کو توڑ کر کسی نئے معنی سے وابستہ ہوتا ہے۔ مجاز جن تین چیزوں سے بحث کرتا ہے وہ ہیں۔ استعارہ، مجاز مرسل اور کنایہ۔ یہی فنی تدابیر ہیں جنہیں علم بیان موضوع بحث بناتا ہے۔

علم معانی کا موضوع بحث حقیقی معانی ہوتے ہیں۔ جب کہ علم بیان، تشبیہ، استعارہ، مجاز مرسل اور کنایہ سے بحث کرتا ہے۔ جن سے معنی کی ایک نئی اور نوکھی دنیا آباد ہوتی ہے۔ علم بدلیج، کے تحت فصاحت و بلاغت پر بحث کی جاتی ہے۔ یعنی کلام میں تنافر، تعقید، ضعف تالیف، بکرا الفاظ، توالی اضافت مخالفت قیاس لغوی یا غرابت جیسے عیوب تو نہیں ہیں۔ جن سے نہ صرف کلام کی فصاحت بلکہ بلاغت پر بھی حرف آتا ہے۔ اسی ذیل میں ایجاز، اطناب اور مساوات کو بھی بحث کا موضوع بنایا جاتا ہے۔ سید عابد علی عابد نے اس سلسلے میں لکھا ہے:

’ایجاز، اطناب اور مساوات: اختصار کو مشرق و مغرب دونوں ہی جگہ اہمیت حاصل رہی ہے۔ مغرب کے نقاد

اختصار کو جان کلام اور روح ظرافت کہتے ہیں۔ ابلاغ و اظہار کے تین مدارج بتائے گئے ہیں۔ اطناب،

مساوات اور ایجاز۔ اطناب سے مراد یہ ہے کہ جن معانی کا اظہار مقصود ہے وہ قلیل ہوں لیکن الفاظ کثیر ہوں۔

مساوات میں الفاظ معنی کے برابر ہوتے ہیں اور ایجاز یہ ہے کہ کم الفاظ میں زیادہ معنی ادا کیے جائیں۔ ایجاز اور

فصاحت میں چولی دامن کا ساتھ ہے اور بعض علما تو بلاغت اور ایجاز کو ہم معنی قرار دیتے ہیں۔‘

(مجلد ’ارمغان‘ 2012، شعبہ اردو، جامعہ ملیہ اسلامیہ، نئی دہلی، ص 157)

عربی و فارسی میں بالعموم لفظ و معنی کے تعلق، لفظ کو معنی پر ترجیح، یا معنی پر لفظ کو ترجیح جیسے مباحث کی خاص اہمیت ہے۔ عربی میں تنبیہ (تیسری صدی ہجری) اور جاحظ (تیسری صدی ہجری) لفظ کو مقتدر، حکم اول اور افضل مانتے ہیں۔ جاحظ تو یہاں تک کہتا ہے کہ معانی پیش پا افتادہ ہوتے ہیں۔ معنی پر لفظ مرتجی ہی نہیں بلکہ معنی اس کا تابع محض ہے۔ جب کہ قدامہ بن جعفر (چوتھی صدی ہجری) معنی پر دلالت کرنے کو شعر کا لازمہ قرار دیتا ہے۔ اس کا قول کہ کلام موزوں و مقفی جو کسی معنی پر دلالت کرے شعر ہے ہمارے لاشعور کا حصہ بن چکا ہے نیز یہ کہ سب سے بہتر شعر وہ ہے جس میں سب سے زیادہ جھوٹ ہوتا ہے، بھی معنی کی طرف راجع ہے۔ مگر اس نے ان خیالات کا اظہار جس میں اخلاق اور عریانی و مضمون کی پستی جیسے مسائل بھی زیر بحث آگئے ہیں، معنی کے تحت کیا ہے نیز لفظ، وزن اور قافیے کے ساتھ معنی کو بھی شعر کا عنصر قرار دیا ہے۔ لفظ کی بحث میں اس نے الفاظ کو شعر کی روح کے نام سے یاد کیا ہے اور طرز بیان کہ جس کا تعلق شعری تلفیظ (poetic diction) اور اسلوب سے ہے شعر کا اصلی جز و قرار دیا ہے۔ یہاں بھی وہ صریح طور پر ترجیح لفظ کی طرف راجع ہے۔ ابن رشیق، لفظ و معنی کو جسم و جان کے رشتے سے تعبیر کرتا ہے کہ معنی اس کا جز و لازم ہے۔ عبدالقادر جرجانی اپنی معرکہ الآراء تصنیف موسومہ، دلائل الاعجاز، میں لفظ و معنی کی بحث میں سو بیڑ کی پیش روی کی ہے۔ اس ضمن میں اس کا موقف واضح ہے کہ لفظ و معنی میں کوئی لازمی یا منطقی ربط نہیں ہوتا۔ اجتماع کے مابین معنی کا ربط محض make-believe یعنی جھوٹ کو سچ ماننے کی بنیاد پر قائم ہوتا ہے۔ ابن خلدون (آٹھویں صدی ہجری) کے تصورات شعر میں بھی ترجیح لفظ کا موقف زیادہ حاوی ہے۔ مقدمہ کے باب بعنوان ’فنی ان صناعة النظم والنثر انما هی فی الالفاظ لا فی المعانی۔‘ میں وہ قطعی وضاحت کے ساتھ معنی کے مقابلے میں لفظ کو مرتجی قرار دیتا ہے۔ وہ لکھتا ہے:

”ماہرین کلام کو نظم و نثر میں جو خوبیاں برتنی پڑتی ہیں یا اسالیب استعمال کرنے پڑتے ہیں وہ از قسم لفظ ہیں، معانی کی قسم سے نہیں ہیں۔ اصل تو الفاظ ہیں اور معانی ان کے تابع ہیں۔ اسی لیے نظم و نثر میں ملکہ پیدا کرنے والا پوری توجہ الفاظ پر لگاتا ہے... اور ظاہر ہے زبان اور گویائی کا تعلق الفاظ سے ہے نہ کہ معنی سے۔ کیوں کہ وہ تو دل میں ہوتے ہیں، زبان و گویائی سے انھیں کوئی مطلب نہیں۔ پھر یہ بھی ہے کہ معانی کچھ نہ کچھ ہر ایک کے ذہن میں ہوتے ہیں، جو وہ اپنی فکری طاقت کے مطابق ظاہر کر سکتا ہے، ان کے سیکھنے کے کچھ معنی نہیں۔ ان کو الفاظ کا جامہ پہنانا اور کلام کی شکل دینا یہ البتہ ایک صنعت ہے، جس کی مشق کرنی پڑتی ہے۔“ (ترجمہ: سید محمد ہاشم)

اس کے بعد ابن خلدون پانی اور ظرف کی اس مثال کے ذریعے الفاظ و معانی کی بحث کو آگے بڑھاتے ہیں جس کا حوالہ حالی نے اپنے مقدمے میں دیا ہے۔ خلدون کا اصرار محض اس امر پر ہے کہ... معانی ایک ہی ہوتے ہیں۔ اپنے حسن بیان سے ہر شخص اپنی لیاقت و صلاحیت کے مطابق مختلف ظرف کی طرح الفاظ کے مختلف سانچوں میں معانی کو ڈھال لیتا ہے۔

فارسی میں نظمی عروضی سمرقندی اور وطواط بھی جہاں صنائع کے کردار پر بحث کرتے ہیں بہتر شعرا سے ماننے ہیں جو زیادہ سے زیادہ معنی آفرینی کا جوہر اور اثر کی قوت رکھتا ہے۔ اس طرح مجاز و استعارہ بھی ادائے معانی کی صورتیں ہیں۔ ابداع، اختراع، یا تولید کے تحت معنی آفرینی بھی معنی کے بسط کو وسیع تر کرنے کی سعی سے عبارت ہے۔ شعر کو مشرق و مغرب میں جہاں من جملہ فن اور صنایع سے تعبیر کیا گیا ہے اور اسے شعور کے تابع بنایا گیا ہے وہاں الوہی فیضان کا بھی اقرار ملتا ہے۔ مشرق میں جسے آمد کہا گیا ہے اسے ہم لاشعور کی عمل آوری کا نتیجہ بھی کہہ سکتے ہیں۔ ابن قتیبہ نے اس قسم کی شاعری کو مطبوع کے تحت اخذ کیا ہے اور وہ شاعری جو بظاہر سعی و ارادے سے نیرنگ و صنعت کے ذیل میں آتی ہے اسے صنائع اور متکلف کے تابع بنایا ہے۔ تخلیق شعر میں عمل و ارادے کے باوجود ذہنی سرگرمی کی محسوس حالتوں کو یکسر تغافل عقلی کا نام نہیں دیا جاسکتا ہے۔

13.8۔ مغربی تنقید کے بنیادی اصول

مغربی تنقید کی تاریخ کم و بیش ڈھائی ہزار برس قدیم ہے۔ یوں تو تنقیدی اشارے یونان کے قدیم ڈراموں اور ہومر کے رزمیے ’یولیسس‘ میں دستیاب ہیں۔ سقراط کے ذہن میں بھی شاعری کے بارے میں ایک خاص تصور تھا، لیکن وہ شاعری کو فلسفے سے درجہ دوم پر رکھتا ہے۔ اُس کے لیے جذبہ بات کی کوئی خاص قیمت نہیں تھی۔ خود افلاطون شاعری سے اصلاح معاشرہ کا کام لینا چاہتا ہے۔ یہ سوال کہ شاعری کا بنیادی وظیفہ لطف اندوزی ہے یا اخلاق آموزی افلاطون اخلاق آموزی کے حق میں تھا۔ ارسطو کا ذہن سائنسی تھا۔ اس نے شاعری کو شاعری کے فریم میں رکھ کر دیکھا اور شاعری کا تاریخ سے بلند مقام عطا کیا۔ اس کی نظر میں شاعری کی تاثیر کی خاص قیمت تھی۔ کیتھارسس (تھیبہ و تزکیہ) میں تاثیر کا تصور ہی پنہاں ہیں۔ یونان کے بعد اہل روم کے لیے بھی لطف اندوزی اور اخلاقی آموزی کے مسئلے کی خاص اہمیت تھی۔ ہورس نے شاعری میں وحدت و اجمال اور اسلوبی نفاست Decorum کا تصور یونانیوں ہی سے اخذ کیا تھا۔ ارسطو کی طرح اس کا بھی یہی خیال ہے کہ شاعری میں اخلاقی آموزی کے ساتھ حظ بخشنے کے جوہر کو فطری طور پر نمود پانا چاہیے۔

لانجائنس نے رفیع و نسیس زبان، اعلیٰ خیالات اور شدت جذبات کو تخلیقی اسلوب کے لوازم کا نام دیا جو فنی شہ پارے کو عظمت و رفعت Sublimation سے ہم کنار کرتے ہیں۔ مغربی تنقید نے بعد ازاں یونان و روم کی شعریات ہی کو بنیاد بنایا اور ہر دور کے تقاضوں کے مطابق اس میں اپنی طرف سے تھوڑا بہت اضافہ بھی کیا۔ یورپ میں نشاۃ الثانیہ کی تحریک نے لوگوں کو یونان و روم کے فلسفہ و فکر کے علاوہ ادب و فن کے اہم اور تاریخ ساز کارناموں کی طرف متوجہ کیا۔ انگلستان میں سرفلپ سڈنی سے تنقید کا باقاعدہ آغاز ہوتا ہے۔ سڈنی نے یونان و روم کے شعرا و فلسفیوں کو استناد و درجہ دیا۔ اس کے نزدیک شاعری کا درجہ بلند تھا۔ اس کا کہنا تھا کہ شاعری تمام علوم کی ماں ہے جو انسان کو جہالت اور بے خبری کے دائرے سے نکال کر علم و عرفان کی دولت سے مالا مال کرتی ہے۔ شاعری کا کام اخلاق آموزی کے ساتھ حظ رسانی بھی ہے۔ شاعر کذاب یعنی جھوٹا نہیں ہوتا (جیسا کہ افلاطون کا خیال تھا) کیونکہ وہ کسی بات کا دعویٰ نہیں کرتا۔ افلاطون کی طرح اس عہد کے سخت گیر مذہبی مفکرین بھی یہ خیال کرتے تھے کہ شاعری سغلی جذبات کو ابھارتی ہے اور انسان کو کم زور و بزدل بناتی ہے۔ سڈنی نے اس طرح کے مذموم خیالات کو مسترد کیا اور شاعری کا اعلیٰ تصور پیش کیا۔

عہد نشاۃ الثانیہ کے بعد نوکلاسیکی نقادوں جیسے بین جانسن، ڈرائڈن اور ڈاکٹر جانسن نے کلاسیکی اقدار و معیار کی اہمیت کو سمجھا اور اخلاق آموزی اور لطف اندوزی کو ایک دوسرے کا نقیض نہیں ٹھہرایا۔ ڈرائڈن قدیم کا قدردان تھا لیکن ہر زمانے اور ہر قوم کے لیے ان کے قائم کردہ تصورات کی پابندی کے خلاف تھا۔ اس نے تنقید کے اصولوں کو

اضافی قرار دیا۔ اسی عہد میں عوام و خواص کی زبان کے مسئلے کو بھی اٹھایا گیا۔ ڈاکٹر جانسن شاعری کے اخلاق آموز کردار کا قائل تھا اور شیکسپیر کے بعض ڈراموں کی اسی بنیاد پر مذمت بھی کرتا ہے۔

رومانویوں نے روایتی سخت گیری اور قدما کی نقالی کے تصور کو رد کیا اور پہلی بار ذات کے اظہار پر زور دیا۔ رومانویت کو نو کلاسیکیت کا رد عمل بھی کہا جاتا ہے۔ ورڈز ورث نے ہر خاص و عام کو فطرت کی طرف واپسی کی دعوت دی اور سادگی آمیز زبان کو شاعری کی زبان قرار دیا۔ ورڈز ورث اور کالرج دونوں نے تخیل کو ایک تشکیل کرنے والی ذہنی قوت سے تعبیر کیا۔ رومانویوں سے پہلے فینسی، Fancy، ذکاوت Wisdom اور ذہانت Intellect کو اختراع کرنے والی قوتوں کا نام دیا جاتا تھا۔ ورڈز ورث اور کالرج دونوں ہی تخیل کو ایک روحانی قوت کا نام دیتے ہیں۔ علامت پسندوں اور پھر بیسویں صدی کے جدیدیت کے علم برداروں پر کالرج کے اثرات گہرے تھے۔

انیسویں صدی کے نصف آخر میں مینٹو آرنلڈ، ورڈز ورث کے تصور فن اور شاعری کا زبردست قائل تھا۔ اسے کلاسیکیت اور روایت کا گہرا شعور بھی تھا۔ شاعری کو وہ مذہب کا قائم مقام کہتا ہے۔ شاعری کی زبان سادہ، موضوع و مواد میں گہری سنجیدگی اور فن پارے میں تکمیل کا جوہر ہونا چاہیے۔ فن اور اخلاقیات میں کوئی فرق نہیں ہے۔ شاعری اس کے نزدیک زندگی کی تنقید ہے۔ آرنلڈ کے علاوہ والٹر پیٹر نے فن برائے تحفظ فن Art for the sake of art کا تصور دیا ہے۔ جو فن سے ملنے والے تاثر اور جمالیاتی قدروں کو اول درجے پر رکھتا ہے۔

بیسویں صدی میں آئی۔ اے۔ رچرڈز، ٹی۔ ایلس۔ ایلٹ، ولیم ایپس وغیرہ نے ہیئت پسندی کے تصور کی تشہیر کی۔ جدید تنقید نے درج ذیل امور پر خاص تاکید کی کہ:

1. شعر کے معنی سمجھنے کے لیے خارجی یعنی تاریخی، سماجی، اقتصادی معلومات غیر ضروری ہیں۔

2. ہیئت اور مواد دونوں ایک دوسرے کی ضد نہیں ہیں۔

3. ادب مقصود بالذات اور خود مکتفی ہے۔

4. تخلیق اساساً انسانی ساخت ہے۔

5. زبان شفاف ذریعہ ہے جہاں تخلیقی زبان ہوگی وہاں ابہام ہونا لازمی ہے۔

6. تخلیق نامیاتی طور پر تشکیل پاتی اور پروان چڑھتی ہے۔

مغرب میں ادب فن کے یہی وہ تصورات ہیں جو اصول نقد کی حیثیت رکھتے ہیں اور جو ہر عہد میں تبدیل ہوتے رہے ہیں۔

13.9۔ خلاصہ

اس اکائی میں آپ نے تنقید کی تعریف، تنقید کے تقاضے، تنقید کے معنی و مفہوم اور تنقید کے حدود کا علم حاصل کیا ہوگا۔ اب آپ تنقید اور اس کے متعلقات کے بارے میں بخوبی سمجھ سکے ہوں گے۔ آپ نے یہ بھی علم حاصل کیا کہ مشرقی تنقید کے اصول و مباحث کی نوعیت کیا ہے۔ عربی اور فارسی کے علمائے ادب نے لفظ و معنی کے بارے میں کیا تصور قائم کیا ہے۔

آپ نے مغربی تنقید کے ارتقا اور اس کے تصورات و اصولوں کا علم بھی حاصل کیا جس کے ذریعے اب آپ مشرقی و مغربی تنقید کے فرق اور مماثلت کو بھی بخوبی سمجھ سکے۔

13.10 فرہنگ

تفاعل	عمل	تحقیر	حقارت
غایر	گہرا	تنتقیص	نقص یا عیب نکالنا
ہنگامی	وقتی	اشفاق	جڑ
ثانی الذکر	دوسرے نمبر پر جس کا ذکر آیا ہے	اجزائے مشتملات	شامل اجزا
موسوم کرنا	نام دینا	تاویل	کھینچ تان کے ساتھ تفریح
معروضی	غیر شخصی، غیر جذباتی	تلقیق	ملتی جلتی
انتقاد	تنقید	رغبت	جھکاؤ، رجحان

13.11 - نمونہ امتحانی سوالات (مختصر)

1. تنقید سے آپ کیا سمجھتے ہیں؟ واضح کیجیے۔
2. تنقید کے اصطلاحی معنی کیا ہیں؟ واضح کیجیے۔
3. تنقید کے حدود پر اظہارِ خیال کیجیے۔
4. سرسری مطالعے سے کیا مراد ہے؟

13.12 - نمونہ امتحانی سوالات (تفصیلی)

1. تنقید کے معنی و مفہوم پر اظہارِ خیال کیجیے۔
2. مشرقی تنقید پر ایک مضمون لکھیے۔
3. مغربی تنقید کے تصورات پر بحث تھے۔
4. تنقید کے اصولوں پر بحث تھے۔

13.13 - نمونہ امتحانی سوالات (معروضی)

1. بیسویں صدی کے نقاد کا نام بتائیے:

الف: ڈرائڈن	ب: ڈاکٹر جانسن
ج: ورڈزورٹھ	د: ایلٹ
2. سرفلپ سڈنی کس دور کا نقاد ہے؟

الف: نشاۃ الثانیہ	ب: رومانوی
ج: نوکلاسیکی	د: جدید
3. علم بیان کس سے بحث نہیں کرتا ہے۔

الف: تشبیہ	ب: استعارہ
ج: مجاز مرسل	د: پیکر معانی
4. یہ کس نے کہا تھا کہ ”معنی پیش پا افتادہ ہوتے ہیں:

الف: قتیبہ	ب: جاحظ
ج: قدامہ بن جعفر	د: ابن خلدون

13.14 - سفارش کردہ کتابیں

معروضی سوالات کے جواب

.1 د

.2 الف

.3 د

.4 ب



بلاک 04

اردو تنقید کا ارتقا

14.1 - اغراض و مقاصد:

اس اکائی کا مقصد طلبہ کو اردو تنقید کی اُس تاریخ و ارتقا کی معلومات سے مستفیض کرنا ہے، جس کا آغاز انیسویں صدی کی اوائل ہائیسوں میں ہوا تھا۔ اردو تنقید کے ارتقا کی داستان بھی اردو ادب کی تاریخ کی طرح کئی مختلف مراحل سے گزرتی ہوئی آرہی ہے۔ طلبہ کو ان امور کے بارے میں علم ہونا چاہیے جن کا تعلق اردو تنقید کی روایت اور ان مختلف نظریات سے ہے جن کے باعث تنقید میں تنوع پیدا ہوا اور اس میں کشادگی بھی پیدا ہوئی۔

14.2 - تمہید:

اردو تنقید کے ارتقا کے سفر میں کئی سنگ ہائے میل واقع ہوئے ہیں۔ کبھی ادب نے تنقید کو متاثر کیا اور کبھی تنقید، ادب میں تبدیلیوں کا باعث بنی۔ انیسویں صدی کے آخری دہوں میں ادبی تبدیلیوں کے ساتھ ساتھ ادب کی تفہیم کے طریقوں میں بھی زبردست تبدیلی واقع ہوئی۔ حالی اور شبلی نے اردو تنقید کو استحکام بخشا۔ ان کے بعد مغربی اثرات کے تحت عبدالرحمن بجنوری نے تقابلی مطالعے کی بنیاد رکھی۔ حالی کی سماجیاتی تنقید کا اسے رد عمل کہا جاسکتا ہے۔ یہیں سے جمالیاتی / تاثراتی تنقید کا آغاز ہوا۔

اس اکائی میں حالی، آزاد، شبلی اور امداد امام اثر کے بعد جمالیاتی اور تاثراتی تنقید اور اس کے اہم علم برداروں پر بحث ہوگی۔ بعد ازاں کلیم الدین احمد اور پھر ترقی پسند تنقید کو موضوع بحث بنایا جائے گا۔ ترقی پسند تنقید کے بعد جدیدیت اور پھر ما بعد جدیدیت پر بحث ہوگی۔

اس اکائی کے بعد ہمارے طلبہ کے لیے اردو تنقید کے ارتقا کو ذہن نشین کرنا اتنا مشکل نہ ہوگا۔

14.3 - تذکراتی تنقید

اردو شعرا پر لکھے گئے تذکروں کے بارے میں ہمیں یہ یاد رکھنا چاہیے کہ تذکرہ نگاری خود ایک علیحدہ صنف ادب ہے

جس کا تعلق 'ذکر و اذکار' سے ہے۔ تذکرہ، تذکرہ ہے نہ تو وہ پوری طرح تنقید ہے نہ تجزیہ نہ تاریخ۔ تذکرہ نگاری کا تعلق صرف ادب سے بھی نہیں ہے کیونکہ ایسے بے شمار تذکرے ہیں جو فقہاء، صوفیائے کرام اور خلفاء پر قلم بند کیے گئے ہیں۔ یہ ضرور ہے کہ تذکرے کا تاریخ سے گہرا رشتہ ہے۔ تذکرہ نگاروں نے ادوار بندی بھی کی ہے لیکن بنیادی مقصد نہ تو تاریخ تھا اور نہ تہذیب نہ معاشرت۔ اس لیے محض بعض نمایاں سوانحی خصوصیات، عادات و خصائل اور اخلاق و کردار کی طرف اشاروں پر اکتفا کیا جاتا تھا۔ کہیں کہیں انھیں اشارات میں طنز و طعن کا پہلو بھی شامل ہوتا تھا جس کی بنیاد عصری چشمک، حسد و عناد پر ہوتی تھی۔

جن تذکروں میں ادوار بندی کو ملحوظ رکھا گیا تھا۔ ان میں مخزن نکات (قائم چاند پوری) تذکرہ شعرائے اردو (میر حسن) اور تذکرہ جلوہ خضر، (صفیر بلگرامی) شامل ہے۔ ان تذکروں میں جو ادوار بندی کی گئی ہے اس سے ان تذکرہ نگاروں کے تاریخی شعور کا پتہ چلتا ہے۔ لیکن اس کا مطلب یہ نہیں ہے کہ تذکرہ نگاروں نے مختلف ادوار یا اپنے عصر کے تاریخی تناظر کو بھی پیش نظر رکھا۔ تذکرہ نگاروں کا موضوع گفتگو شعرا کے سوانح ان کے اخلاق و کردار، ان کے کلام کی فنی خصوصیات (جن کا تعلق معانی، بیان اور بدیع سے ہے) اور انتخاب کلام کے ساتھ مشروط تھا۔ یہی وہ امور ہیں جو عربی اور فارسی تذکرہ نگاری میں روایت کا درجہ رکھتے ہیں اور جب فارسی سے اردو نے اسے اخذ کیا تو اسی روایت کو اپنے پیش نظر رکھا۔ اس صورت میں تذکرہ نگاری پر گفتگو کے دوران ہمیں صرف تذکرہ نگاری کے اصولوں اور اس کی روایت ہی کو بنیاد بنانا چاہیے۔ جن حضرات نے جدید تنقید کے اصولوں کے روشنی میں جانچنے کی کوشش کی انھیں ان میں صرف نقائص کا طومار ہی دکھائی دیا۔

تذکروں میں جن کوتاہیوں کی طرف عموماً اشارے کیے جاتے ہیں یا سخت قسم کی تنقید کی جاتی ہے وہ یہ ہیں:

الف۔ تذکرہ نگاروں میں معروضیت کی کمی تھی۔

ب۔ ان کا تنقیدی شعور ناپخت تھا۔

ج۔ اسلوب کی پرستاری (عبارت آرائی) پر زیادہ توجہ تھی۔

د۔ معلومات کی تحقیق و جستجو میں پیش رو تذکروں کی نقل پر زیادہ اکتفا کیا۔

ہ۔ تحقیقی شعور کا فقدان تھا۔

و۔ گروہ بندی اور استاد شاگردی کے شعبے کے باعث آزادانہ اور بے لوث رائے زنی کی روایت ہی قائم نہیں ہو سکی۔

ز۔ سوانحی معلومات بھی محدود اور مغالطہ آمیز ہیں۔

ح۔ موازنوں یا تقابلیں کے عمل میں بے لوثی کا فقدان ہے۔

ط۔ اکثر انتخاب کلام میں بھی تحقیق کی طرف توجہ کی گئی اور نہ انصاف سے کام لیا گیا۔

ی۔ بہت سی کہیاں اور کوتاہیاں محض عجلت پسندی کے باعث واقع ہوئیں۔

اس میں کوئی شک نہیں کہ جدید معنی میں تذکرہ نگاروں میں تنقیدی، تحقیقی اور تاریخی شعور کی نہایت کمی تھی اور عجلت پسندی کے باعث گزشتہ تذکروں کی معلومات پر اکتفا کر لیا گیا جس کی وجہ سے بہت سی کوتاہیاں در آئیں۔ باوجود اس کے ان

باتوں کا تمام تذکروں پر اطلاق نہیں کیا جاسکتا۔ اپنی تمام کمیوں اور کوتاہیوں کے باوجود ہماری تحقیق نے اکثر ان سے استفادہ کیا ہے۔ ڈاکٹر تنویر احمد علوی نے اس ضمن میں لکھا ہے:

”پھر بھی جو کچھ ان تذکروں میں لکھا گیا اگر ان کو یکجا کیا جائے تو تحقیق، تفحص اور تجزیے کے لیے ایک اچھے مورخ اور نقاد کو ضروری اشارے کہیں بعض جزئیات اور کہیں کہیں تفصیلات مل جاتی ہیں اور اخذ و نتائج میں سہولت ہوتی ہے۔ تذکروں میں تنقیدی مواد کی تلاش کی بھی سوانحی روداد کی جستجو سے کچھ کم صبر آزما مرحلہ نہیں ہے..... متقدمین یا معاصرین سے متعلق جو کچھ کہا جاتا ہے وہ اپنی ذات سے الگ ہو کر نہیں کہا جاتا۔ آج بھی شاید یہ ممکن نہیں ہے اور اس وقت تو اور بھی مشکل تھا۔“

14.4 عہدِ حالی کی تنقید

حالی بنیادی طور پر شاعر تھے شاعری کا گہرا ذوق رکھتے تھے۔ سخن فہم و سخن شناس تھے۔ سخن شناسی کا یہی جوہر آگے چل کر قدر شناسی میں تبدیل ہو گیا جس کی ایک مثال ان کے مجموعہ کلام کا وہ مقدمہ ہے جو ’مقدمہ شعر و شاعری‘ کے نام سے منسوب ہے۔ دوسری یادگار غالب اور ’حیاتِ سعدی‘ ہے جس میں حالی تنقیدی نقطہ نظر سے سخن شناسی کا حق ادا کرتے ہیں۔ حالی کی تنقید کو درج ذیل معنوں میں خاص اہمیت حاصل ہے:

1. اردو میں وہ تنقید کے بنیاد ساز ہیں۔
2. پہلی بار اصول سازی اور نظریہ سازی کی طرف توجہ کی اور بعض امور میں مغرب سے خوشہ چینی کی۔
3. پہلی بار عملی اور اطلاقی تنقید کا تصور پیش کیا۔
4. تنقید کے عمل میں معروضیت اور غیر جذباتیت کو ایک بنیادی تقاضہ قرار دیا۔
5. تجزیے کا صبر آزما طریقہ بتایا۔
6. یہ بتایا کہ کس طرح مختلف مثالوں کے ذریعے استدلال اور اپنے دعوے کو مستحکم کیا جاتا ہے۔
7. کسی بھی دعوے یا تھیسس کو قائم کرنے کے لیے کس طرح کی ابواب بندی یا ذیلی عنوانات کو مرتب کرنا ضروری ہے۔
8. محض اقرار یا محض تحسین کا نام تنقید نہیں ہے۔ انکار اور عیب جوئی کا شمار بھی تنقید میں ہوتا ہے بشرطے کہ وہ تعصب سے پاک ہو۔
9. حالی کا ایک بڑا کارنامہ یہ ہے کہ انھوں نے تنقید کی زبان کا وہ تصور دیا جو آج بھی ہمارے لیے نمونے کا حکم رکھتا ہے۔
10. ملنن کے حوالے سے سادگی، اصلیت اور جوش کی جو تعبیریں وضع کی تھیں ان میں ملنن کے بجائے خود حالی کے تصور شعر کی نمائندگی ہوتی ہے۔

14.5 شبلی کی تنقید

’شعرا لعمم‘ کی چوتھی جلد کا پہلا طویل اور مفصل باب شبلی کے تصور شعر کو محیط ہے۔ اس کا ایک عملی نمونہ ’موازنہ انیس ودبیر‘ ہے۔ شبلی نے بھی اصول سازی کی ہے اور اپنے اصولوں کا اطلاق فارسی کا شعرا پر کیا ہے۔ ’موازنہ انیس ودبیر‘ میں تقابل سے کام لیا ہے اور درجہ بندی کی کوشش کی ہے۔ شبلی نے مغربی نقادوں کو بھی حوالہ بنایا ہے اور مغرب کی اہمیت کا احساس بھی دلایا ہے۔ لیکن طبعاً وہ مشرقی واقع ہوئے ہیں۔

خلیل الرحمن اعظمی نے شبلی کی تنقید کو حالی کی تنقید کا رد عمل کہتے ہوئے یہ بھی اشارہ کیا ہے کہ ’شعرا لعمم‘ براہ راست تو نہیں لیکن بالواسطہ ’مقدمہ شعر و شاعری‘ کا جواب ہے، غالباً اس لیے کہ شبلی، حالی کی طرح شاعری کو اصلاح محض کا ذریعہ قرار دیتے ہیں اور نہ تنقید کی زبان کا روکھی پھینکی ہونا ضروری خیال کرتے ہیں، شبلی ایک جمالیاتی، روحانی اور کسینی نقاد ہیں، معانی، بیان اور بدیع کی بھی ان کے یہاں خاص اہمیت ہے۔ ان کا خیال ہے کہ:

1. شعر کا کام محض اخلاق آموزی نہیں، لطف اندوزی بھی ہے۔
2. شعر میں بے ساختگی کا ہونا ضروری ہے۔
3. جو کچھ کہا جائے اس انداز سے کہا جائے کہ جو اثر شاعر کے دل میں ہے وہی سننے والوں پر بھی چھا جائے۔
4. شاعری تخیل کا نام ہے۔
5. محاکات کے موثر ہونے کے لیے یہ ضروری ہے کہ تصویر ایسی دھندلی کھینچی جائے کہ اس کے اکثر حصے اچھی طرح نظر نہ آئیں، یہ کہہ کر شبلی ’ابہام‘ کی تخلیقی قدر کا اعتراف کرتے ہیں۔
6. جذبے کا بے ساختہ اظہار شاعری ہے۔
7. شاعری ایک خداداد صلاحیت ہے۔
8. زبان کا صاف ہونا، خیالات میں بے تکلفی، روانی اور سادگی کا ہونا بھی شرط کی حیثیت رکھتا ہے۔
9. معنی سے زیادہ لفظ کی اہمیت ہے۔
10. شعر کا موثر ہونا ایک لازمی شرط ہے۔

14.6 محمد حسین آزاد کا طرزِ نقد

محمد حسین آزاد کا ذہن افسانوی تھا۔ انھوں نے ’آب حیات‘ ہی نہیں تاریخ کی کتابیں بھی افسانوی انداز میں لکھیں۔ البتہ ’انجمن پنجاب‘ کے لیکچرز میں انھوں نے اپنا تنقیدی نقطہ نظر واضح کیا ہے۔ ’آب حیات‘ میں بھی آزاد نے جا بجا تنقیدی بصیرت سے کام لیا ہے۔ ’آب حیات‘ ایک روایتی قسم کا تذکرہ نہیں ہے بلکہ آزاد کے ذوقِ شعری کا مظہر اور ادبی تاریخ کا

ایک تصور بھی مہیا کرتا ہے۔ ہمارے محققوں نے بھی آبِ حیات سے جا بجا استفادہ کیا ہے۔ آزاد کے تنقیدی نقطہ نظر کو سمجھنے کے ضمن میں درج ذیل امور کو ذہن نشین کرنا ضروری ہے:

- الف: آزاد کو زبان کی تاریخ اور مختلف زبانوں کے تقابلی مطالعے سے خاص دلچسپی تھی۔
- ب: خان آرزو نے فارسی اور سنسکرت کی جڑیں ایک ہی ضرور بتائی ہیں لیکن دیگر ایسے بہت سے متعلقات تھے جن کی تفصیل وہ مہیا نہیں کر سکے۔ یہ کام آزاد نے کیا اور زیادہ ابقان و اعتماد کے ساتھ کیا۔
- ج: آزاد کے افکار سے تحقیق کے نئے باب وا ہوئے۔ یہ تصور کہ اردو برج بھاشا سے نکلی ہے، تحقیق کی رو سے مسترد کیا جا چکا ہے لیکن آزاد کے نظریے نے مزید لسانیاتی تحقیق کی ایک ایسی راہ کھول دی جو مدتوں بحث کا موضوع بنا رہا۔
- د: آزاد انجمن پنجاب کے خطبات میں مغرب کی پر زور وکالت کرتے ہیں لیکن آبِ حیات میں وہ انگریزی لالٹیوں والے دعوے سے صرف نظر کرتے ہوئے مشرقی معیاروں ہی کو بنیاد بناتے ہیں۔
- ه: آزاد نے پہلی بار نفسیاتی مطالعے اور ادب و شخصیت کے رشتے کی طرف توجہ دلائی۔ آزاد باہر کی دنیا ہی کی سیاحت نہیں کرتے اندر اور اندر ذہن کے بطون اور ذہن کی کارکردگی اور کسی حد تک ان محرکات تک پہنچنے کی کوشش کرتے ہیں جن سے ادب کے مطالعے کو ایک نئی راہ ملی جسے عرف عام میں تاثراتی مطالعے سے موسوم کیا جاتا ہے۔

14.7 امداد امام اثر کی تنقید نگاری

انیسویں صدی کے آخری دہوں میں جن حضرات نے تنقید کی بنیادوں کو مستحکم کیا ان میں حالی، آزاد اور شبلی کے علاوہ امداد امام اثر کو خاص اہمیت حاصل ہے۔ امداد امام اثر کی 'کاشف الحقائق' دو جلدوں پر مشتمل ہے جو اثر کے گہرے مطالعے کی مظہر ہیں۔ امداد امام اثر کی تنقید کی خصوصیات حسب ذیل ہیں:

- الف: اثر کا ذہن ہمہ گیر تھا۔ حالی اور شبلی کے مقابلے میں انگریزی ادبیات سے وہ براہِ راست واقف تھے۔
- ب: ان کے مطالعے کو بین الفنون اور بین اللسانی مطالعے کا نام دیا جاسکتا ہے کہ کیونکہ وہ شاعری کے علاوہ جا بجا مصوری اور موسیقی جیسے فنون کو بھی اپنی بحث کا حصہ بناتے ہیں۔
- ج: اثر مغربی تصورات کو دلیل کے طور پر اخذ کرنے کے باوجود مغرب کی اندھا دھند تقلید کے خلاف ہیں۔ ایک جگہ لکھتے ہیں "مجھ پر جس قدر شیکسپیر کا اثر پڑا ہے۔ اتنا ہی میر حسن اور اسی قدر ہومر اور ولیمس کی کا اسی قدر ملٹن اور میر انیس کا۔"
- د: ناصر عباس نیر کے کہنے کے مطابق: "وہ پہلے اردو نقاد ہیں جنہوں نے تنقید کے مترادف لفظ 'کریٹزم' اور اس کے خاص مفہوم سے نہ صرف واقفیت بہم پہنچائی ہے بلکہ یہ باور بھی کرایا ہے کہ یہ فن فارسی اور اردو میں

مروج نہیں ہے۔“

۵: امداد امام اثر کے تصور نقد پر بحث کرتے ہوئے ناصر عباس نیر آگے رقم طراز ہیں: ”تقید ایک شاعر کی مخصوص اور منفرد کیفیتِ کلام اور اس کی تخلیقی قابلیت (جنینیس) پر بحث کا نام ہے اور کیفیتِ کلام کو کلچر سے منسلک کرنے کا تصور بھی ایک خاص شکل میں اختیار کر لیا اور اپنی عملی تقید میں ان دونوں باتوں کو ارہ نما اصولوں کے طور پر ملحوظ بھی رکھا۔“

۶: اثر کی نظر میں شعر گوئی کا ملکہ خداداد ہوتا ہے۔

اثر نے شاعری کو پہلی بار داخلی اور خارجی زمروں میں تقسیم کیا اور اسی کو بنیاد بنا کر غنائیہ شاعری (لیرک، گیت اور غزل) اور ڈرامہ، اپیک اور مثنوی وغیرہ اصناف اور ان سے متعلق شعرا کا تقابلی مطالعہ بھی کیا۔ شاید وہ ایک طریقے سے عالمی ادب اور اس کی مشترک بلکہ عمومی شعریات کی تاریخ لکھنا چاہتے تھے۔ اپنی معلومات اور اپنے علم کے سمندر کے ایک ایک قطرے کو کسب کرنے کی طرف ان کا غالب رجحان تھا۔ ان کے تفاعلِ نقد کی سب سے بڑی کم زوری یہی تھی کہ انھیں اپنے علم کو نظریے میں بدلنا نہیں آیا اور نہ ہی مختلف الامر چیزوں کو سلیقے کے ساتھ تنظیم دینا آیا۔ ہر چیز ان کے لیے تفصیل طلب تھی اور تفصیل سے اکثر غیر ضروری اور غیر متعلق چیزوں کو راہ مل جاتی ہے۔

14.8 اردو تنقید 1901 تا 1936

حالی، آزاد، شبلی اور امداد امام اثر نے تنقید کے لیے جو راہ ہموار کی تھی اس نے بعد ازاں کئی نئی راہیں وا کر دیں۔ تنقید کسی ایک لیک پر قائم نہیں رہی۔ حالی کے عہد میں مغربی ادب و تنقید کے باقاعدہ علم سے ہماری آگاہیاں محدود تھیں۔ حتیٰ کہ حالی کی معاصر مغربی تنقید کے رجحانات و تصورات کا بھی کسی مذکورہ نقاد کو علم نہ تھا اور نہ حالی کے علاوہ باقاعدہ اصول سازی اور نظریہ سازی سے کسی کو آگہی تھی۔ حالی کی تنقیدی بصیرت کا کمال تھا کہ انھوں نے لاطینی کے باوجود محض قیاس کر کے پوری ایک عمارت کھڑی کر دی۔

حالی کے عہد کے آخری برسوں میں زمانہ اور دگداز جیسے رسائل میں تنقیدی مضامین اور مباحث کا سلسلہ شروع ہو چکا تھا۔ وہ نئی نسل جو براہِ راست جدید اور عصری مغربی فلسفہ و ادب سے بہرہ ور تھی، اس میں عبدالرحمن بجنوری کا نام سرفہرست ہے۔

بجنوری نے ’محاسن کلام غالب‘ سے پہلے اقبال کی مثنویوں اور پھر حالی کی نظم نگاری پر تفصیل کے ساتھ مطالعہ کیا تھا۔ ان کی نظر میں غالب، حالی اور اقبال اِقاہیم ثلاثہ کے ارکان ہیں۔ حالی کے بارے میں ان کا خیال ہے کہ مولانا اگر شیکسپیر نہیں تو اردو کے ملٹن ضرور ہیں۔ اس طرح کے دعوؤں کے پیچھے نئی نسل کا وہ ذہن کار فرما ہے جو مغرب کو مشرق کے مقابلے پر برتر نہیں تو کم تر بھی نہیں سمجھتا۔ تنقیدی نقطہ نظر سے ان کلیوں کا کھوکھلا پن ظاہر ہے۔ ایسا محسوس ہوتا ہے بجنوری نے غالب، حالی اور اقبال کو تو بلاشبہ پڑھا ہے لیکن شیکسپیر یا ملٹن کے وہ محض ناموں سے واقف ہیں۔ شیکسپیر ایک شہرہ آفاق ڈرامہ نگار

ہے اور ملنن ایک عظیم رزیہ نگار۔ بجنوری اپنی تنقید میں تقابل اور درجہ بندی کے بغیر ایک انچ آگے نہیں بڑھتے۔ تقابل کی عادت ہی نے ان کی فکر آزاد پر قدغن سی لگا دی۔ تقابل کے بنیادی تقاضوں سے بھی ان کی آگہی کم سے کم تھی۔

بجنوری صاحب طرز تھے۔ ان کی نثر میں، تخلیقیت اور تاثیر کی زبردست قوت ہے۔ اقوال نما جملوں میں وہ زبان کی بے بہا قوتیں سمودیتے ہیں۔ اگرچہ محاسن کلام غالب کا بیش تر حصہ تاثراتی بیانات اور غیر مناسب مقابلہ آرائی کی نذر ہو گیا، تاہم بعض ایسے مقامات بھی آتے ہیں جہاں بجنوری تفہیم غالب کا حق ادا کر دیتے ہیں جنہیں بجنوری کی تنقیدی بصیرت کا بہترین مظہر کہہ سکتے ہیں۔ 'محاسن کلام غالب' میں بجنوری نے بین الفنونی مطالعات بھی پیش کیے ہیں۔ غالب کا مقابلہ مشرق و مغرب کے مابین ناز فلسفیوں اور شاعروں کے علاوہ مصوروں سے بھی کیا ہے جس سے یہ علم تو ہوتا ہے کہ بجنوری کی نظر ہمہ گیر تھی۔ اپنے مطالبے کو مناسب اور غیر مناسب مواقع پر استعمال کرنے کا انہیں شوق فراواں تھا۔ بجنوری کی ایک بڑی خدمت یہ ہے کہ حالی کے بعد غالب کو انہوں نے از سر نو دریافت کرنے کی سعی کی۔ حالی کے علاوہ نہ تو شبلی غالب نبھی کے لیے وقت نکال سکے اور نہ کوئی اور بجنوری نے غالب کو اس طور پر متوجہ کیا کہ وہ اردو تنقید کا ایک مستقل موضوع بن گیا۔

بجنوری نے تاثراتی تنقید کا ایک ایسا تصور فراہم کر دیا جس نے ان کے عہد میں ایک مقبول خاص و عام عنوان کی حیثیت اختیار کر لی۔ نیاز فتح پوری، مہدی افادی، اور ان کے بعد فراق گورکھپوری اور پہلے دور کے مجنوں گورکھپوری کی تنقید میں زبان کی دلکشی و رنگینی تو ہر پڑھنے والے کے لیے کشش کا موضوع ہوتی ہے۔ نیاز فتح پوری کا اصرار ان باتوں پر ہے:

الف: تخلیقی اظہار و اسلوب میں علویت ہونی چاہیے۔

ب: لفظ و معنی میں ہم آہنگی ہونی چاہیے۔

ج: شاعری کا بنیادی اور اولین مقصد لطف اندوزی ہے۔

د: غزل کی خاص پہچان تغزل ہے۔ مومن جس کے واحد نمائندہ ہیں۔

ہ: نقاد کے لیے کسی اصول کی پیروی ضروری نہیں۔

و: شاعری جذبے کے بے ساختہ اظہار کا نام ہے۔

ز: نقاد لطف اندوزی کی صلاحیت سے محروم ہے تو اسے انتقادی ذمہ داری اپنے سر نہیں لینا چاہیے۔

ح: تنقید کا کام محاسن و معائب یا حسن و قبح کا پتہ لگانا ہے۔

نیاز کو یہ بھی شکایت تھی کہ اردو میں حقیقی معنوں میں نقاد کا وجود بھی کم ہی نظر آتا ہے کیونکہ عام طور سے انتقادی مقالے

تنقیص و جرح سے زیادہ کوئی اور حیثیت اختیار نہیں کر سکتے؟ مظفر علی سید نے نیاز کے طرز نقد پر گفتگو کرتے ہوئے لکھا ہے:

”ان کا تنقیدی عمل، کس حد تک اس عظیم الشان تصور کی مطابقت کرتا ہوا نظر آتا ہے۔ جہاں یہ ماننا پڑتا ہے

کہ ان کے بہت سے مضامین تنقیصی جرح کا شکار ہو جاتے ہیں اور وہ محاسن سے زیادہ معائب پر اپنی توجہ

منعطف کر دیتے ہیں، وہاں یہ بھی تسلیم کر لینا چاہیے کہ سعدی سے لے کر بیدل تک اور میر سے لے کر

اقبال اور حسرت تک، جتنے بڑے ادیبوں کو انہوں نے اپنے فکر و احساس کی سطح پر قبول کیا ہے، وہ کسی عام

نقاد کے بس کی بات نہیں۔ کہنے کو تو سارے معلمین جملہ مرحومین کے بارے میں ایک سارویہ با آسانی قائم کر لیتے ہیں لیکن نیاز نے ہر ایک کے بارے میں امتیاز برتا ہے اور ہر ایک کے یہاں تکمیل فن کی متعدد اشکال کو دل سے پسند کیا ہے۔ شاید اس سے زیادہ ہمہ گیر بنانا ان کے لیے ممکن نہیں تھا۔“

(تفہیم کی جمالیات، جلد 3، ص 271)

نیاز کے علاوہ تاثراتی تنقید کی بنیادوں کو جن نقادوں نے مستحکم کیا ان میں فراق گورکھپوری کی خاص خدمات ہیں۔ فراق گورکھپوری بنیادی طور پر ایک شاعر تھے۔ انگریزی ادبیات کے پروفیسر تھے۔ مغربی ادب سے گہری واقفیت تھی۔ علاوہ اس کے اردو شاعری کی روایت اور سنسکرت جمالیات سے بخوبی آگاہ تھے۔ ان تمام آگاہیوں کا اثر ان کی شاعری میں دیکھا جاسکتا ہے۔ ان کی تنقید، اصلاً ان کی شاعری کا جواز اور ان کی شاعری کا مقدمہ ہے۔ فراق کی تنقید کو تاثراتی و جمالیاتی کے علاوہ تخلیقی تنقید سے بھی یاد کیا گیا ہے۔ خود فراق نے اسے زندہ اور خلافتانہ تنقید قرار دینے کے بعد یہ بھی لکھا ہے:

”میرے مذاق تنقید پر دو چیزوں کا بہت اثر رہا ہے۔ ایک تو خود میرے وجدان شعری کا دوسرے یورپین ادب اور تنقید کے مطالعے کا، مجھے اردو شعر کو اس طرح سمجھنے اور سمجھانے میں بڑا لطف آتا ہے جس طرح یورپین نقاد یورپین شعرا کو سمجھتے اور سمجھاتے ہیں، اس طرح ہمارے ادب کی مشرقیت اجاگر ہو سکتی ہے اور اس کی آفاقیت بھی۔ میں یہ نہیں مانتا کہ اردو ادب و شاعری یا مشرقی ادب و شاعری ان اصولوں کے مطابق جانچی پرکھی نہیں جاسکتی، جن اصولوں کے مطابق مغربی شاعری کا جائزہ لیا جاتا ہے۔“

(تفہیم کی جمالیات، جلد 3، ص 274)

فراق ایک کھلا اور کشادہ ذہن رکھتے تھے۔ شاعری کو محسوسات کی زبان کا نام دیتے تھے اور نقاد کے لیے بھی یہ ضروری سمجھتے تھے کہ وہ شعر کے باطن میں اترنے والی نگاہ نہیں رکھتا تو شعر کے اصل حسن سے مستفید بھی نہیں ہو سکتا۔ تنقید کا دوسرا نام تحسین ہے جو قاری کے شعری جذبے کو جلا بخشنے کا کام کرتا ہے۔ فراق نے یہ تصور سنسکرت شعری جمالیات سے اخذ کیا تھا۔ سنسکرت جمالیات کے علاوہ فارسی اور اردو شعری روایات نے بھی ان کی ذہنی تربیت کی تھی۔

فراق ٹھیٹھ مشرقی ذہن رکھتے تھے۔ اردو ادب کی تاریخ اور روایت کے سلسلوں کا انھیں گہرا شعور تھا۔ انھیں ایک لحاظ سے روشن خیال انسان دوست کہا جاسکتا ہے، جو ہر نئی چیز کا کھلے دل سے خیر مقدم بھی کرتا ہے اور گزشتگان و رفتگان کا اناشہ جس کے لیے اگلی راہ کے تعین میں مشعل ہدایت سے کم حیثیت نہیں رکھتا۔ فراق کی تنقید کو پڑھتے ہوئے جو چیز سب سے زیادہ متوجہ کرتی ہے وہ اس کا بے میل طریق کار ہی ہے۔ یعنی وہ ان پیشہ ور نقادوں کی طرح کسی نظریے کی طرف لپکتی ہوئی نظروں سے دیکھتے ہیں اور نہ اپنے قاری کو بھڑکیلی اصطلاحات سے مرعوب کرتے ہیں اور نہ ہی بار بار اونچے اور اونچے سروں میں کوئی دعویٰ کرتے ہیں۔ نقد فراق کی سب سے بڑی خوبی ہی یہ ہے کہ وہ تکنیکی ہونے سے ہمیشہ اپنے آپ کو باز رکھتی ہے۔ بے تکلفی اور کشادہ نفسی ہی میں قرأت نوازی Readability کا جو ہر بھی چھپا ہے جو قاری کو ہمیشہ اپنی طرف مائل بھی رکھتی ہے اور کبھی قائل کرنے کی جستجو سے دامن نہیں بچاتی۔ وہ لکھتے ہیں: ”میری رائے میں نقاد کو یہ کرنا چاہیے کہ تنقید پڑھنے والے

14.9 کلیم الدین احمد کی تنقید

کلیم الدین احمد ایک متنازعہ فیہ نقاد تسلیم کیے جاتے ہیں۔ ان کا یہ دعویٰ مدتوں ہماری تنقید میں موضوع بحث بنا رہا کہ "اردو میں تنقید کا وجود محض فرضی ہے۔ وہ یا تو معشوق کی موہوم کمر ہے یا ریاضی کا صفر۔" کلیم الدین احمد نے مغربی تنقید کی بہترین مثالوں کے پیش نظر یہ بات اس وقت کہی تھی جب ہماری تنقید محض تشریح تک محدود ہو کر رہ گئی تھی، تاثر آفرینی جس کا خاص مقصد تھا۔ تنقید ابھی ادب کا علم بنی تھی اور نہ ادب کا فلسفہ۔ معانی، بیان اور بدیع کی روشنی میں شعر و ادب کو جانچا جاتا تھا یا محض ان تاثرات کو دوہرانا تنقید کا مقصد تھا جو کسی فن پارے کے مطالعے کے دوران فوری طور پر ہمارے ذہنوں میں نمودار ہوتے ہیں۔ کلیم الدین نے اصول سازی کی، عملی تنقید کے نمونے پیش کیے۔ تذکراتی تنقید کی کوتاہیوں کو طشت از بام کیا۔ ترقی پسند تنقید کے نظریاتی جبر کا سختی کے ساتھ احتساب کیا۔ غزل کو نیم وحشی صنفِ سخن قرار دیا۔ کلیم الدین احمد کے بعض اعتراضات یقیناً توجہ طلب اور صائب ہیں اور بعض اعتراضات برائے اعتراضات کے ذیل میں آتے ہیں۔

مجموعی طور پر کلیم الدین احمد کے عمل نقد کی خصوصیات کا ہم اس طور پر احاطہ کر سکتے ہیں:

1. کلیم الدین احمد ادب کو مغربی پیمانوں سے جانچتے ہیں۔
2. ان کی تنقید کی بنیادی قدر بے لوثی اور غیر جانبداری کے ساتھ مشروط ہے۔
3. جذباتیت اور تاثیریت کے بجائے معروضیت کا خاص درجہ ہے۔
4. ادب کو جانچنے کے لیے صرف ادبی معیار ناگزیر ہیں۔
5. ادب کا کام لطف اندوزی ہے نہ کہ اصلاح و اخلاق آموزی۔
6. تنقید کا کام اصول سازی اور پھر ان کا اطلاق ہے۔
7. تنقید تشریح نہیں تفہیم اور تجزیہ ہے۔
8. ایک سائنٹفک ذہن ہی تنقید کے عمل سے بہتر طور پر عہدہ برآ ہو سکتا ہے۔

14.10 ترقی پسند تنقید

ترقی پسند تنقید کو مارکسی تنقید بھی کہا جاتا ہے۔ اختر حسین رائے پوری، احتشام حسین، ممتاز حسین، مجنوں گورکھپوری، عبدالعلیم، سردار جعفری، محمد حسن، قمر رئیس اور عقیل رضوی کا شمار اہم ترقی پسند نقادوں میں کیا جاتا ہے۔ ترقی پسند نظریہ ادب اور ترقی پسند تنقید کے کردار کو سمجھنے کے لیے درج ذیل امور کو یاد رکھنا ضروری ہے:

- ترقی پسند تنقید معروضی اور سائنٹفک مطالعے پر یقین رکھتی ہے۔
- ادب اور زندگی میں گہرا رشتہ ہے۔

- حیات و کائنات میں جدلیت کا عمل جاری ہے جس سے ارتقا کا تصور وابستہ ہے۔
- فاشی، غیر جمہوری، زوال پرست قوتوں کے برخلاف انسان دوست اور ترقی پسند قوتوں پر اصرار۔
- تنقید کا کام قدروں سے روشناس کرنا ہے۔
- ترقی پسند ادب زندگی کا اعلیٰ تصور پیش کرتا ہے۔
- ادب طبقاتی سماج میں طبقاتی کشمکش کی نمائندگی کرتا ہے۔
- آجر کے مقابلے میں اجیر اور ظالم کے مقابلے میں مظلوم کے حقوق کے لیے لفظوں کو احتجاج کا سبق سکھاتا ہے۔
- ترقی پسندی کے منصب میں لفظ کے مقابلے میں معنی، ہیئت کے مقابلے میں موضوع اور خیال کے مقابلے میں ماڈرن کو ترجیح ہے۔
- ترقی پسند تنقید نے فلسفیانہ تنقید کی بنیاد رکھی۔
- ادبی مطالعے کو لسانی اور اسلوبی مطالعے کے تنگنائے سے نکال کر ایک ایسی دوسری راہ پر ڈالنے کی سعی کی جو پہلے کی نسبت زیادہ کشادہ اور زیادہ امکان افزا تھی۔
- ترقی پسند تنقید میں معروضات کے دائرے کو وسیع کرنے کی کافی اہلیت تھی۔ اس نے متن سے intimacy یعنی کجسائیت پیدا کر کے تفہیم کے عمل میں ان بہت سے عوامل پر بھی نگاہ رکھی جو تاریخ، تہذیب اور انسانی رشتوں کے ساتھ خصوصیت رکھتے ہیں۔
- فن انسان کی توفیق اور انسان کی بہترین تخلیقی جستجوؤں کا اقرار ہی نہیں تعبیر بھی ہے۔
- ادب مقصود بالذات ہے اور نہ خود پر اکتفا کرنے والی کوئی چیز۔
- ادبیت تخلیقی متن کی اندرونی روح کا نام ہے۔
- ترقی پسند تنقید نے جب بھی مارکسی نظریے کا اطلاق کیا ہے، فن کے اپنے جمالیاتی تقاضوں اور محسوسات کی زبان کی نشاندہی بھی کی ہے اور ان کی ناگزیریت سے انکار بھی نہیں کیا ہے۔
- مارکس اور اینگلس دونوں ہی کی کسی بھی فن میں مقصد کو مشن کے طور پر نمایاں کر کے پیش کرنے کے خلاف تھے، ان کا اصرار تھا کہ ایسی چیزوں کی اس طور پر اندر سے نمونہ ہونی چاہیے کہ وہ فطری محسوس ہوں۔

14.11 آل احمد سرور کی تنقید نگاری

آل احمد سرور کی تنقید کے آغاز و ارتقا کا عہد بھی ترقی پسندی اور جدیدیت کے دور سے تعلق رکھتا ہے۔ سرور ایک متوازن فکر کے حامل ہیں۔ وہ ترقی پسند نظریہ ادب کی بہت سی خوبیوں کے معترف ہیں اور جدیدیت کے غیر نظریاتی تصور کو بھی ادب کے لیے فال نیک خیال کرتے ہیں۔ سرور کا مطالعہ بے حد وسیع ہے۔ قدیم اردو ادب کے علاوہ عصری مغربی اور اردو ادب ان کی تنقید میں مستقل حوالے کا حکم رکھتے ہیں۔ میر تقی میر، غالب،قبال، حسرت، فانی، اصغر گوٹروی

اور جدید ادیبوں اور جدید ادبی تصورات پر ان کے مضامین اپنی نوعیت میں منفرد اور سرور کی بہترین تنقیدی فہم کی دلیل ہیں۔
آل احمد سرور کے تنقیدی طریق کار اور نظریہ ادب کو سمجھنے کے لیے درج ذیل باتوں کو ذہن نشین رکھنا ضروری ہے:

- آل احمد سرور کی تنقید ذہن و ضمیر کی آزادی کا اعلامیہ ہے۔
- ان کے یہاں مختلف ادبی تصورات کی پرچھائیاں تو دیکھی جاسکتی ہیں لیکن پرچھائیوں کو محیط اثر کا نام نہیں دیا جاسکتا۔
- ان کے نزدیک ادب کے قاری کی خاص اہمیت ہے جو اکثر نقاد کے توسط سے ادب کو بہتر طور پر سمجھنا چاہتا ہے۔ اس طرح سرور قاری کی توجہ کو براہِ نگینت کرتے ہیں کہ انہیں اگر کوئی شعر یا شاعر پسند ہے تو اس کی پسندیدگی کی وجہ کیا ہیں، وہ کیوں کر ہمیں اپنی طرف رجوع کرتا ہے؟ وہ کون سے ادبی اور غیر ادبی عناصر ہیں جو اسے دوسروں سے ممتاز کرتے ہیں؟ اس میں کس قدر بالیدگی اور نشوونما کا امکان موجود ہے؟ وہ کس حد تک ہماری رفاقتوں کو تازہ دم رکھ سکتا ہے؟ ادبی تاریخ ہی نہیں ہماری یادداشتوں میں بھی اس کا کیا مقام ہے اور کیا مقام ہو سکتا ہے؟ ہمارے دور کے بعض نقادوں کی طرح ان کا اصرار اس بات پر نہیں ہوتا کہ کسی شاعر کو کیوں نہیں پڑھنا چاہیے، بجائے اس کے وہ بتاتے ہیں کہ فلاں شاعر کو اگر انھوں نے اپنا حوالہ بنایا ہے تو اس لمحے کی کیا قیمت ہے؟ اسے کیوں پڑھنا اور اس کے ساتھ بسر کرنا چاہیے؟
- سرور صاحب کا مدعا یہ بھی ہوتا ہے کہ ہم شعر کے مضمرات ہی سے معیارِ نقد اخذ کریں۔
- ان کا کہنا ہے کہ فن کا مقصد مذہب یا اخلاق یا سیاست یا سماج کے کسی نظریے کی تلقین نہیں بلکہ فن کو تلقین سے بیر ہے..... ادب تلقین نہیں تخلیق ہے یہ saying نہیں making ہے۔
- ادب کی قدر و قیمت اس بات سے متعین نہیں ہوتی کہ وہ صحیفہ اخلاق یا سماجی دستاویز ہے۔ ادب خود اخلاق ہے اور وہ اپنے طور پر سماجی بصیرت بھی دیتا ہے۔
- آل احمد سرور ایک روشن خیال اور لبرل نقاد ہونے کے باوجود ذہنی اعتبار سے کلاسیکی ہیں۔

14.12۔ محمد حسن عسکری کی تنقید

محمد حسن عسکری نے جس دور میں اپنا ادبی سفر شروع کیا، ترقی پسند تحریک اپنے عروج پر تھی اور جدیدیت کا وہ پس منظر، نئی نسل کو لپارہا تھا جسے میراجی نے تیار کیا تھا اور جسے حلقہ ارباب ذوق کے نام سے جانا جاتا ہے۔ ترقی پسند تحریک ایک حقیقت پسند تحریک تھی جس کا رخ خارج کی طرف تھا اور حلقہ ارباب ذوق کا رخ باطن کی طرف تھی۔ اسی بنا پر اسے داخلیت کی تحریک بھی کہتے ہیں۔ حسن عسکری کی ذہنی تربیت میں میراجی کے تصورات فن کا خاص دخل ہے۔ میراجی کے ذہن کی تعمیر میں فرانسیسی علامت پسند شعرا نے حصہ لیا تھا اور ان علامت پسند شعرا (جن میں بادلیر، میلارے اور رمبوشاٹل ہیں) نے محمد حسن عسکری کو

ادبیت کا وہ تصور دیا جس میں 'لفظ' کا درجہ اول تھا۔ اس معنی میں محمد حسن عسکری اردو میں پہلے ہیئت پسند formalist نقاد ہیں، محمد حسن عسکری کے نظریہ ادب میں ان امور کی خاص اہمیت ہے:

1. معنی پر لفظ مرئج ہے۔ اس معنی میں ہیئت ہی سب کچھ ہے۔
2. موضوع کا درجہ دوم ہے۔
3. ہیئت و موضوع یا لفظ و معنی میں یگانگت اور ایک دوسرے کے ساتھ مکمل ہم آہنگی کا نام تخلیق ہے۔
4. ادب کے مطالعے میں ادبی اور جمالیاتی اصول ہی بنیادی حیثیت رکھتے ہیں۔
5. ادب کا منصب ذہن و ضمیر کی آزادی ہے۔ نظریے کا جبر جس پر قدغن لگا دیتا ہے۔
6. ادبی تخلیق کا مقصد اصلاح ہے نہ اخلاق آموزی بلکہ لطف اندوزی ہے۔
7. ادب صناعتی نہیں تخلیق ہے۔ تخلیق ہے اس لیے ابہام اس کا مقدر ہے۔

14.13۔ جدیدیت اور تنقید

جدیدیت کے سلسلے میں حلقہٴ ارباب ذوق سے جوڑے جائیں تو اسے حلقہٴ ارباب ذوق کی توسیع کہہ سکتے ہیں۔ جدیدیت کو پوری طرح قائم کرنے میں 1955-60 کے دوران سوغات، ادبی دنیا، اوراق، شب خون وغیرہ جیسے رسائل اور ان کے لکھنے والوں کا خاص ہاتھ رہا ہے۔ یہی زمانہ ترقی پسند تحریک کے عروج اور فوراً زوال کا زمانہ بھی ہے۔ بعض نقادوں کی نظر میں جدیدیت، ترقی پسندی کا رد عمل ہے۔ جدیدیت کے تحت جن نقادوں نے نظریاتی مباحث کو پابندی کے ساتھ اپنی تحریروں کا عنوان بنایا ان میں وزیر آغا، شمس الرحمن فاروقی، گوپی چند نارنگ، حامدی کاشمیری، وہاب اشرفی، فضیل جعفری، خلیل الرحمن اعظمی، باقر مہدی، شمیم حنفی، مغنی تبسم وغیرہ کے نام اہم ہیں۔ اسی دورانیے میں بعض ایسے نقاد بھی تھے، جن کے اسلوب فکر کا ایک علیحدہ دائرہ تھا۔ اسلوب احمد انصاری، وارث علوی، وحید اختر اور دیوندر اتر کو اسی ذیل میں رکھنا چاہیے۔

جدیدیت پر فلسفیانہ سطح پر وجودیت کا گہرا اثر تھا۔ ادبی تفہیم کے سلسلے میں جدید نقادوں نے ٹی۔ ایس۔ ایلینٹ، آئی۔ اے۔ رچرڈز، ولیم ایمپسن اور ایف، آر لیوس کے تصورات سے روشنی اخذ کی۔ ماضی قریب میں کلیم الدین احمد اور ان کے بعد اسلوب احمد انصاری نے ایف۔ آر۔ لیوس کے طرز نقد کو اپنے لیے مثال بنایا۔ ایف۔ آر۔ لیوس کا اثر شمس الرحمن فاروقی پر بھی گہرا تھا۔

جدیدیت بہ یک وقت کئی رجحانات کا ملغوبہ ہے۔ نمایاں طور پر درج ذیل بعض خصوصیات ان میں مشترک پائی جاتی ہیں:

1. شاعری کو شاعری بنانے والے عناصر ایک دوسرے پر اثر انداز ہوتے ہیں اور ایک دوسرے کے ساتھ مل کر کسی تخلیق کے ایک منظم کل کی تشکیل کرتے ہیں، یہاں اس وضاحت کی ضرورت نہیں کہ شعر اپنے باطن سے نمود پاتا ہے اور یہ نمو ایک خاص جائے وقوع اور موثراتی تناظر رکھنے کے باوجود خود یافت و خود کار ہوتا ہے۔ اسی نسبت سے اس کے دیگر اجزا

- بھی ایک دوسرے کے ساتھ گتھے ہوئے اپنی شکل آپ بناتے چلے جاتے ہیں، اس عمل میں 'ہونے' کا وہ تصور پنہاں ہے جو انکشاف اور جادو کا درجہ رکھتا ہے اور جو حیرتوں کو براہِ گنیت کرتا ہے۔
2. نظم اپنی کسی بھی صورت میں ایک پیچیدہ عضویت کا نام ہے اور یہ پیچیدگی معنی کے پیچیدہ عمل سے عبارت ہے۔
3. معنی کا تفاعل لفظ کو مختلف طریقے سے برتنے پر مبنی ہوتا ہے، اسی تصور کی روشنی میں ابہام، آئرنی، استبعاد اور کشیدگی (tension) جیسی نئی اصطلاحات بھی وضع ہوئیں۔
4. ایلن ٹیٹ کی اصطلاح کشیدگی (tension) یعنی لغوی معنی اور intention یعنی استعاراتی معنی کے اشتراک سے ترکیب پاتی ہے۔ ٹیٹ نے یہ اصطلاح ان الفاظ کے سابقوں کو حذف کر کے گڑھی ہے۔ وہ کہتا ہے کہ جب یہ معنی کے زمرے ایک ساتھ وجود میں آتے ہیں تو ٹینشن واقع ہو جاتا ہے۔ اسے متضاد ساختوں کا نام بھی دیا گیا ہے یا یہ کہ ذہنی اور جذباتی کشیدگی یا تناؤ میں توازن واقع ہونے پر ہی کسی فن پارے میں تخلیقی وحدت قائم ہوتی ہے۔
5. معنی کا پیچیدہ تفاعل، شاعری کی نفسیاتی اثر انگیزی میں مضمحل ہے (رچرڈز) جسے فاروقی نے کوئی خاص اہمیت نہیں دی ہے۔ بجائے اس کے اُس پیچیدہ تفاعل کو فوقیت دی جو کسی بھی فن پارے کی لسانی ساخت میں واقع ہوتا ہے۔
6. تمام ادبی فن پارے زبان کے اسٹرکچرز ہیں۔ زبان کے خمیر میں گتھے ہوئے رابطوں اور حوالوں کو زیادہ سے زیادہ بروئے کار لانے سے شعری تاثر خلق ہوتا ہے۔

وحید اختر کا ذہن فلسفیانہ تھا۔ ترقی پسند تصورِ ادب سے بھی انھیں خاص دلچسپی تھی۔ اس لیے ان کی تقسیمات میں وجودی فکر ایک مستحکم قدر کے طور پر برسرِ کار نظر آتی ہے۔ وارث علوی کا نقطہ نظر سماجیاتی ہے۔ فنی اور ذہنی آزادی کے حامی اور نظریاتی جبر کے خلاف ہیں۔ ان کے نزدیک کسی بھی قسم کی وابستگی فن کار کی تخلیقی آزادی پر قدغن لگا دیتی ہے۔ زندگی جتنی متنوع اور رنگارنگ ہے۔ زندگی کے تجربات میں جس قدر وسعت ہے۔ اسے ایک نظریہ پرست فن کار اپنے فن میں نہیں سمو سکتا۔ فن کار کے لیے اس کی اندرونی آواز کی خاص اہمیت ہے۔ لیکن اس کا مطلب یہ بھی نہیں کہ وہ فن برائے فن کے قابل ہیں بلکہ فن اور زندگی کو مربوط سمجھتے ہیں۔ فن ہی میں زندگی سرایت پذیر ہے۔ وارث کے بقول: 'فن اس لیے ایک گراں بہا شے ہے کہ یہ اس بے ترتیب، غیر منظم اور افراتفری سے بھرپور کرہ ارض پر ایسی چھوٹی چھوٹی دنیا میں تخلیق کرتا ہے جن میں ایک طرح کی داخلی ہم آہنگی اور وحدت ملتی ہے۔'

14.14۔ مابعد جدیدیت اور گوپنی چند نارنگ

گوپنی چند نارنگ کے ادبی سفر کے دو دور ہیں۔ پہلا دور جدیدیت سے متعلق ہے اور دوسرا مابعد جدیدیت سے۔ نارنگ ماہر لسانیات ہیں۔ انھوں نے اپنی تنقید کے بیش تر اوزار لسانیات سے اخذ کیے ہیں۔ میر تقی میر، فیض احمد فیض، نظیر اکبر آبادی وغیرہ پر لکھے ہوئے مضامین میں انھوں نے ان شعرا کے کلام کا اسلوبیاتی تجزیہ کیا ہے۔ بانی، شہریار، ساقی فاروقی، پریم چند، منٹو اور افتخار عارف کے فکر و فن کا جائزہ جدید تصور فن کے تحت کیا ہے۔ راجندر سنگھ بیدی، سریندر پرکاش اور

بلراج مین را کے افسانوں کے -طوری اور علامتی رشتے دریافت کیے ہیں۔
 گوپی چند نارنگ کی تصنیف ساختیات، پس ساختیات اور مشرقی شعریات میں سائبر سے لے کر دریا تک کے
 دانشوروں کے فکر و افکار کو محیط ہے۔ نارنگ نے اپنی تنقید کا ماڈل بھی پیش کیا ہے۔ یہی وہ نکات ہیں جن کا تعلق مابعد جدید
 تھیوری سے ہے۔ ان کے مطابق:

- ہر تخلیقی فن پارہ ایک لسانی ساخت ہے۔
- جو کچھ ہے تخلیق کے اندر ہے باہر کچھ نہیں۔
- معنی پر لفظ کو ترجیح ہے۔
- نارنگ اپنے اطلاق میں بہ یک وقت دلائل کے کئی جھرمٹ سے خالق کردیتے ہیں کیونکہ تخلیقی فن پارہ اپنی
 ترکیب میں بین العلوی ہوتا ہے، اس لیے کوئی ایک نظریہ، کوئی ایک موقف، کوئی ایک تصور اور اس کا اطلاق
 اس کی پہلو داری پر حد قائم کر سکتا ہے۔
- لفظ و معنی میں افتراق ہی افتراق ہے۔ گویا ان کے مابین کوئی منطقی ربط نہیں ہے۔
- حقیقت زبان کی زائندہ ہے۔
- کسی قدر، روایت، عقیدے میں دائمیت نہیں ہے۔
- معنی ہمیشہ التوا میں رہتے ہیں، ان کا کہیں اختتام نہیں۔

14.15 - خلاصہ:

اردو تنقید کے ارتقا کی داستان تقریباً سو ڈیڑھ سو برسوں کو محیط ہے۔ اس کے مختلف مراحل کے بارے میں آپ نے علم
 حاصل کیا۔ اردو تنقید کے آغاز و ارتقا، تنقیدی نظریات اور مختلف نقادوں کے تنقیدی تصورات کے بارے میں آپ بخوبی
 واقف ہو گئے ہوں گے۔ یہی اس اکائی کا مقصد بھی تھا۔

14.16 فرہنگ

فقہا	فقہ کی جمع، عالم دین	موسوم کرنا	نام دینا
خلفا	خليفة کی جمع، عوام نے جسے اپنا سربراہ بنایا ہو	باور کرانا	یقین دلانا
صوفیا	صوفی کی جمع، خدا کے پاکباز بندے	شعریات	شاعری کا فن
معروضیت	غیر جذباتیت	ارکان	رکن کی جمع، نمائندہ
ناپخت	کم زور، کچا	مٹلاشہ	تین
عجبت پسندی	جلد بازی کی عادت	شہرہ آفاق	دنیا بھر میں مشہور

اکتفا	کافی	بین الفنونی	دو یا اس سے زیادہ فنون کے درمیان
استفادہ	فیض اٹھانا	فراواں	زیادتی، افراط
تحسین	حسن شناسی	علویت	بلندی، عظمت
ابواب بندی	مختلف بابوں کی ترتیب کا عمل	فتح	عیب
بطون	باطن کی جمع، اندرون	جرح	بحث
فاشی	فاشٹ، مطلق العنان قوم پرستی میں انتہا پسند	مرح	ترجیح، فوقیت
افتراق	فرق	دائمیت	بیہنگی
زائدہ	پیدا کردہ	موقف	رائے
تفصص	تحقیق		
اقانیم	اقنوم کی جمع، شخص (عیسائی مذہب میں باپ، بیٹا اور روح القدس میں سے ہر ایک کو اقنوم کہتے ہیں)		

14.17۔ نمونہ سوالات (مختصر)

1. احتشام حسین کو مارکسی نقاد کیوں کہا جاتا ہے؟
2. تذکراتی تنقید کی کوتاہیوں پر ایک نوٹ لکھیں۔
3. کلیم الدین احمد کے عمل نقد کی خصوصیات کیا ہیں؟
4. حالی کو اردو کا پہلا نقاد کیوں کہا جاتا ہے؟

14.18 تفصیل طلب سوالات

1. اردو تنقید کی تاریخ میں حالی کا کیا مقام ہے؟ واضح کیجیے۔
2. ترقی پسند تنقید کے بنیادی اصول کیا ہیں؟
3. جدیدیت کے تحت کن تصورات ادب پر بالخصوص زور دیا گیا؟
4. تاثراتی تنقید سے آپ کیا سمجھتے ہیں؟

14.19 نمونہ امتحانی سوالات (معروضی)

1. 'کاشف الحقائق' کس کی تصنیف ہے؟
- الف: امداد امام اثر
- ب: شبلی نعمانی
- ج: حالی
- د: محمد حسین آزاد

2. 'مطالعہ کائنات' پر کس نے زور دیا ہے؟

الف: محمد حسین آزاد
ب: حالی
ج: امداد امام اثر
د: شبلی نعمانی

3. حالی کو کس نے اردو کا ملن کہا ہے؟

الف: نیاز فتح پوری
ب: مہدی افادی
ج: عبدالرحمن بجنوری
د: مجنوں گورکھپوری

4. ان میں ترقی پسند نقاد کون ہے؟

الف: شمس الرحمن فاروقی
ب: گوپی چند نارنگ
ج: وہاب اثرنی
د: احتشام حسین

14.20 سفارش کردہ کتابیں

تقدیر کی جمالیات (جلد: 3)	عتیق اللہ
تقدیری نظریات	احتشام حسین
محاسن کلام غالب	عبدالرحمن بجنوری
مقدمہ شعر و شاعری	حالی

معروضی سوالات کے جواب

1. الف
2. ب
3. ج
4. د



بلاک ۲۔ اہم تنقیدی تصانیف کا تنقیدی جائزہ

اکائی۔۴ ”آبِ حیات“ کی تحقیقی و تنقیدی اہمیت

اکائی۔۵: مقدمہ شعر و شاعری کی تاریخ اور تنقیدی اہمیت

اکائی۔۶: موازنہ انیس و دہر کی تاریخی و تنقیدی اہمیت

اکائی۔۷: ”کاشف الحقائق“ کی تاریخی و تنقیدی اہمیت

اکائی۔۱ ”آب حیات“ کی تحقیقی و تنقیدی اہمیت

ساخت:

- 1.1 اغراض و مقاصد
- 1.2 تمہید
- 1.3 محمد حسین آزاد کا تعارف
- 1.4 تصانیف
- 1.5 آب حیات
- 1.6 ادوار کی تقسیم
- 1.7 اعتراضات
- 1.8 تضادات
- 1.9 تاریخی پہلو
- 1.10 تذکرہ نگاری
- 1.11 تنقیدی پہلو
- 1.12 نوآبادیاتی مقاصد میں تعاون
- 1.13 جادو اثری
- 1.14 خلاصہ
- 1.15 مجوزہ کتابیں
- 1.16 سوالات
- 1.17 مشکل الفاظ

☆☆☆

1.1 اغراض و مقاصد:

اس اکائی کا مقصد اردو تنقید کی ایک بے مثال اور غیر معمولی کتاب ”آب حیات“ سے آپ کو واقف کرانا ہے۔

اس کے مصنف کی حیات و خدمات سے آپ کو واقف کرانا ہے۔ اس کتاب نے بعد کے ادبی سفر پر کیا اور کیسے اثرات مرتب کیے؟ آج اس کتاب اور اس کے مصنف کا ادبی مرتبہ کیا ہے؟ بہت سی کمیوں اور خامیوں کے باوجود آج بھی یہ کتاب اردو کی سب سے زیادہ حوالے کی کتاب کیوں بنی ہوئی ہے؟ اس کے جملے کے جملے لوگوں کے حافظہ میں کیوں محفوظ ہیں؟ اور بالآخر ہر آنے والی نسل کو بار بار اس کتاب کو کیوں پڑھنا چاہیے؟ ہر آنے والی نسل اسے حرز جاں کیوں بنائے ہوئی ہے؟ یہ اور اس طرح کے دوسرے سوالات پر غور کرنا ہے۔

1.2 تمہید:

محمد حسین آزاد (1830-1910) کا شمار اردو کے ممتاز ترین لکھنے والوں میں ہوتا ہے۔ وہ سرسید احمد خاں (1817-1898)، حالی (1837-1914)، نذیر احمد (1826-1912) اور شبلی نعمانی (1857-1914) کے ساتھ اردو نثر کے عناصر خمسہ میں شمار ہوتے ہیں۔ مہدی افادی نے جہاں انھیں اردو کے معنی کا ہیرو قرار دیا ہے، وہیں شبلی کی یہ رائے بھی ان کے بارے میں بے حد اہم ہے کہ وہ غنچیں بھی ہانکتا ہے تو وحی معلوم ہوتی ہے اور مالک رام کے خیال میں ان کی ”تحریروں کو خزاں کا اندیشہ کبھی نہیں ہو سکتا۔“ بقول مظفر حنفی:

”اردو ادب پر مولانا آزاد (محمد حسین آزاد) کے بے شمار احسانات ہیں۔ وہ نہ صرف اردو کے سب سے بڑے اور صاحب طرز انشا پرداز و نثر نگار ہیں بلکہ نئی نظم کے بانی اور موجد بھی ہیں۔ پیامیہ اور نیچرل شاعری کی تحریک، انجمن پنجاب اور نظم اردو کے مشاعروں کے ذریعے آزاد نے ہی چلائی تھی جس کی تبلیغ مولانا حالی نے بھی کی۔“

دنیا کے ادب میں انھیں کئی میدانوں میں اولیت کا شرف حاصل ہے۔ اردو میں درسی کتابوں کی تیاری اور ادب اطفال کی تخلیق کا رواج ان سے پڑا۔ تذکرہ نگاری کی جگہ باقاعدہ تنقید کی روایت انھوں نے قائم کی، لسانی مباحث اور تاریخ ادب کی داغ بیل انھوں نے ڈالی۔ پہلا ڈراما انھوں نے لکھا اور خاکہ نگاری کے ابتدائی نقوش ان کی تصنیفات میں ہی ملتے ہیں۔ تمثیل نگاری، انشائیہ نگاری اور تاریخ نویسی میں ان کا نام امتیازی حیثیت کا حامل ہے۔ اُس پر آشوب دور میں بھی آزاد نے ہندوستانی قوم کو اپنے ماضی کی شاندار روایات سے روشناس کرایا اور مشرقی ادب و اخلاق کی اہمیت سے آگاہ کیا۔“

1.3 محمد حسین آزاد کا تعارف:

محمد حسین آزاد ۱۰ جون ۱۸۳۰ء کو دہلی میں پیدا ہوئے۔ ان کے والد مولوی محمد باقر اردو کے مشہور صحافی تھے۔

انہوں نے ۱۸۳۶ء میں ”دہلی اردو اخبار“ کے نام سے اردو میں ایک اخبار جاری کیا۔ اس سے پہلے مطبع جعفریہ قائم کیا جو آگے چل کر اردو اخبار پریس کہلایا۔ ۱۸۵۷ء میں ملک کی آزادی کے لیے اپنی جان نثار کرنے والوں میں مولوی محمد باقر بھی تھے، انھیں گولی مار کر شہید کر دیا گیا۔ مظفر حنفی کے الفاظ میں:

”مولوی محمد باقر کو شاہ ظفر کا تقرب بھی حاصل تھا، اور انہوں نے اپنے اخبار میں ایسے مضمون بھی شائع کیے تھے جن میں مسلمانوں کو بادشاہ کی مدد کرنے کی تاکید تھی۔ یہ فتویٰ بھی اخبار میں چھپا کہ بادشاہ اور ملک کو غیر قوم کے تسلط سے بچانا فرض عین ہے اور انگریزوں سے جنگ جہاد کی حیثیت رکھتی ہے۔ ایسے دستاویزی ثبوت بھی ملے جن سے ظاہر ہوتا تھا کہ مولوی محمد باقر کا براہ راست تعلق شاہی فوج سے تھا جو انگریزوں سے لڑ رہی تھی اور خود مولوی باقر کئی بار جنگ میں شامل ہوئے تھے۔ ان تمام امور کی روشنی میں ۱۶ ستمبر ۱۸۵۷ء کو حاکمان وقت نے انھیں انگریزی حکومت کا باغی اور سزائے موت کا مستحق قرار دیا اور ان کی تمام املاک ضبط کر لی۔“

اس حادثہ کے بعد آزاد اور ان کے خاندان پر جو کچھ گزری اس کا ذکر آزاد نے بڑی تفصیل سے کیا ہے۔ دہلی سے لکھنؤ، مدراس، ممبئی اور مالوہ ہوتے ہوئے آزاد پنجاب پہنچے اور محکمہ فوج داری میں ملازم ہو گئے۔ دس مہینے بعد یہاں سے استعفیٰ دے دیا اور اخبار ”مجمع البحرین“ میں کام کرنے لگے۔ ۱۸۶۱ء میں وہ لاہور آگئے اور پوسٹ ماسٹر جنرل کے دفتر میں کام کرنے لگے۔ دسمبر ۱۸۶۲ء میں انہوں نے اس سے بھی استعفیٰ دے دیا، اور پرانی کتابوں کی تجارت کرنے لگے۔ یکم فروری ۱۸۶۳ء کو محکمہ تعلیمات میں اہل مد کے عہدے پر ان کا تقرر ہو گیا۔ پھر سرکاری اخبار اتالیق پنجاب کے نائب مدیر مقرر ہوئے۔ بعد ازاں جب ”پنجاب میگزین“ نکلنا شروع ہوا تو وہ اس کے بھی نائب مدیر مقرر ہوئے۔ ۱۸۶۳ء میں ان کی پہلی باقاعدہ تصنیف ”نصیحت کا کرن پھول“ وجود میں آئی جو عورتوں کی تعلیم سے متعلق تھی۔ ۱۸۶۵ء میں جب انجمن پنجاب قائم ہوئی تو آزاد نے اس کے جلسوں میں بہت بڑھ چڑھ کر حصہ لیا۔ وہ اس انجمن کے سکریٹری مقرر ہو گئے۔ ۱۸۶۹ء میں وہ گورنمنٹ کالج، لاہور میں عربی کے اسٹنٹ پروفیسر مقرر ہو گئے۔ ۱۸۷۴ء میں کرنل ہالرائڈ کے ساتھ مل کر انہوں نے اردو میں نظم جدید کی تحریک شروع کی۔ انجمن پنجاب کے انہی جلسوں میں آزاد نے نظم جدید پر اپنا مشہور لکچر دیا اور وہ مناظرہ شروع کیا جس میں آزاد کے علاوہ الطاف حسین حالی اور بعض دوسرے شاعروں نے بھی شرکت کی اور خاصی قابل قدر نظمیں پیش کیں۔ اکتوبر ۱۸۸۴ء میں انھیں اور نیشنل کالج لاہور میں اردو کا پروفیسر مقرر کر دیا گیا۔ ۱۸۸۵ء میں وہ ایران کے سفر پر روانہ ہوئے جہاں سے ۲۴ جولائی ۱۸۸۶ء کو واپس آئے۔ ۱۸۸۷ء میں ان کی خدمات کے اعتراف کے طور پر انھیں شمس العلماء کے خطاب سے نوازا گیا، لیکن دربار اکبری، آب حیات اور سخن داں فارس کی محنتوں اور ذاتی صدموں نے انھیں توڑ کر رکھ دیا۔ ان کا ذہنی توازن جاتا رہا اور

آہستہ آہستہ انھیں دیوانگی کے دورے پڑنے لگے۔ نتیجہ کے طور پر انھیں کالج کی ملازمت سے سبک دوش ہونا پڑا۔ جون ۱۸۹۰ء سے انھیں پنشن ملنے لگی، ۱۸۹۲ء سے انھیں وزیر ہند کی طرف سے خصوصی پنشن بھی دی گئی۔ ۱۹۰۵ء میں ان کی اہلیہ کا بھی انتقال ہو گیا۔ بالآخر لگ بھگ بیس سال جنون کے عالم میں زندگی گزار کر ۲۲ جنوری ۱۹۱۰ء کو آزاد کا انتقال ہو گیا۔

1.4 تصانیف:

لگ بھگ اسی سالہ طویل زندگی میں محمد حسین آزاد نے بہ کثرت کتابیں تصنیف و تالیف کیں۔ ان میں ممتاز ترین کتابیں تو بلاشبہ مندرجہ ذیل ہیں:

۱۔ آبِ حیات

۲۔ دربارِ اکبری

۳۔ نیرنگِ خیال

۴۔ سخن دانِ فارس

۵۔ دیوانِ ذوق (تدوین)

۶۔ نظمِ آزاد

لیکن ان تصانیف کے علاوہ بھی آزاد کی بہ کثرت تدریسی اور غیر تدریسی کتابیں ملتی ہیں جن میں (۱) نگارستانِ فارس (۲) سیر ایران (۳) خم کدہٗ آزاد (۴) قصصِ ہند (۵) نصیحت کا کرن پھول (۶) مکتوباتِ آزاد (۷) اردو کی پہلی کتاب (۸) اردو کی دوسری کتاب (۹) اردو کی تیسری کتاب (۱۰) اردو کی چوتھی کتاب (۱۱) فارسی پہلی کتاب (۱۲) فارسی کی دوسری کتاب اور (۱۳) سنینِ اسلام (بہ اشتراک ڈاکٹر لائٹز) خاص طور سے اہم ہیں۔

1.5 آبِ حیات:

۱۸۸۰ء میں آبِ حیات کا پہلا ایڈیشن شائع ہوا۔ دوسرا ایڈیشن ۱۸۸۳ء میں اور تیسرا ایڈیشن ۱۸۸۷ء میں چوتھا ایڈیشن ۱۸۹۰ء اور پانچواں ایڈیشن ۱۸۹۶ء میں شائع ہوا۔ اس کے بعد آبِ حیات کے بہ کثرت ایڈیشن شائع ہو چکے ہیں۔

کتاب کے شروع میں ایک دیباچہ اور مقدمہ ہے جس میں زبانِ اردو اور نظمِ اردو کی تاریخ بیان کی گئی ہے۔ اس کے بعد پوری کتاب کو پانچ ادوار میں تقسیم کیا گیا ہے۔

1.6 ادوار کی تقسیم:

○ پہلے دور میں ولی اورنگ آبادی اور ان کے ہم عصروں کا ذکر کیا گیا ہے، اس میں شاہ مبارک آبرو، شیخ

- شرف الدین ممنون، محمد شا کرناجی، محمد احسن احسن، غلام مصطفیٰ خاں یک رنگ شامل ہیں۔
- دوسرے دور میں شاہ حاتم، سراج الدین علی خاں آرزو اور اشرف علی خاں نفاں کو شامل کیا گیا ہے۔
 - تیسرے دور کو اس کتاب میں بنیادی اہمیت حاصل ہے۔ اس باب میں مرزا مظہر جان جاناں، میر عبدالحئی تاباں، مرزا محمد رفیع سودا، میر ضاحک، خواجہ میر درد، سید محمد میر سوز اور میر محمد تقی میر شامل ہیں۔
 - چوتھے دور میں شیخ قلندر بخش جرات، میر حسن، سید انشاء اللہ خاں انشا اور شیخ غلام ہمدانی مصحفی شامل ہیں۔
 - پانچویں دور میں شیخ امام بخش ناسخ، میر مستحسن خلیق، خواجہ حیدر علی آتش، شاہ نصیر، مومن خاں مومن، شیخ ابراہیم ذوق، اسد اللہ خاں غالب، مرزا پیر اور میر انیس شامل ہیں۔

1.7 آب حیات پر اعتراضات:

آب حیات کی اشاعت اول کے بعد سے لے کر اب تک آب حیات پر اعتراضات کا سلسلہ بند نہیں ہوا ہے۔ پہلے ایڈیشن میں مومن کا حال درج نہیں تھا اس پر اعتراضات کے نتیجے کے طور پر دوسرے ایڈیشن میں مومن کے ذکر کا اضافہ کیا گیا۔

- یہ اعتراض کیا گیا کہ اس میں کسی شاعرہ کا ذکر موجود نہیں ہے۔
- یہ اعتراض ہوا کہ اس میں کسی اردو گو غیر مسلم شاعر کا ذکر نہیں ہے۔
- عظیم آباد اور کلکتہ وغیرہ کے دبستانوں کو نظر انداز کیا گیا ہے۔
- بہت سے اہم شاعروں کو نظر انداز کر دیا گیا ہے۔
- ولی کو اردو کا پہلا شاعر قرار دیا گیا ہے جب کہ اُن سے بہت پہلے قلی قطب شاہ اردو میں شاعری کا بڑا سرمایہ جمع کر چکے تھے۔
- نظام الدین ممنون کا حال بھی شامل نہیں کیا گیا۔ حالی کے اعتراض کے باوجود بعد کے ایڈیشن میں بھی یہ اضافہ آزاد نے نہیں کیا۔
- قائم کا ذکر آزاد نے حاشیہ میں کیا ہے جب کہ وہ اصل متن میں جگہ پانے کے حق دار تھے۔

1.8 تضادات:

اسی طرح آزاد کے یہاں بہت سے تضادات کی بھی تحقیق نے نشان دہی کی ہے، مثال کے طور پر وہ

- میر سوز اور میر تقی دونوں کو اردو کا سعدی قرار دیتے ہیں۔
- امیر خسرو اور ولی دونوں کو اردو غزل کا ایجاد دہندہ کہتے ہیں۔

قاضی عبدالودود نے اپنی کتاب آزاد بحیثیت محقق اور حافظ محمود خاں شیرانی نے مقالات شیرانی جلد سوم میں

آزاد کی ان غلطیوں کی بہت تفصیل سے نشان دہی کی ہے۔

1.9 تاریخی پہلو:

یہ فیصلہ کرنا خاصا مشکل ہے کہ آبِ حیات کو اردو ادب کی کس صنف کا نمونہ قرار دیا جائے۔ بعض ناقدین اسے تاریخ ادب کی کتاب مانتے ہیں تو بعض اسے تنقید کی تو بعض دوسرے اسے تذکرہ کہہ کر نظر انداز کر دیتے ہیں۔ جن لوگوں نے اس کے تاریخی پہلو پر اصرار کیا ہے وہ اس کے اُس بنیادی ڈھانچے کو نظر میں رکھتے ہیں جس میں پہلی بار اردو شاعری کی تاریخ کو مختلف ادوار میں تقسیم کر کے، ان ادوار کی خصوصیات کو متعین کر کے، اس دور کے نمائندہ شاعروں کی خصوصیات کو پیش کرنے، ان ادوار اور شعرا کے کلام میں زبان و بیان کی تبدیلیوں کو، طرزِ معاشرت کی تبدیلیوں کو، مضامین شاعری کے بدلاؤ کو پیش کرتے ہیں کہ آزاد نے پہلی بار تذکروں کی روایت سے آگے بڑھ کر تاریخ نگاری کی طرف قدم بڑھایا ہے۔ اس نقطہ نظر سے آبِ حیات کا مطالعہ کرنے والوں نے اس کی تاریخی غلطیوں کی بڑی تعداد میں نشان دہی کی ہے، اور تاریخ کی کتاب کی حیثیت سے اسے ناقابلِ اعتبار بتایا ہے۔ انھوں نے اس کی تقسیم ادوار میں بھی بہ کثرت غلطیوں کی نشان دہی کی ہے۔ مثال کے طور پر ابرار عبدالسلام اپنی مرتب کردہ آبِ حیات کے مقدمہ میں لکھتے ہیں:

”دوسرے دور کی خصوصیت بھی وہی ہے جو پہلے دور کی ہے۔ وہی سادگی، بے تکلفی، صفائی کلام اور اصلیت۔ اس دور میں فرق صرف یہ ہے کہ ”ان کی اصلاح نے بہت سے لفظ و آئی کے عہد کے نکال ڈالے“ دونوں ادوار میں فرق یہ ہے کہ پہلا دور ایہام گو شعرا کا ہے اور دوسرا اس کے خلاف عملی قدم اٹھانے والے شعرا کا۔ لیکن آزاد نے اس کی طرف اشارہ نہیں کیا۔ پہلے اور دوسرے دور میں فرق سوائے بعض الفاظ کے متروک قرار دینے کے اور کوئی نہیں۔“

(مقدمہ۔ آبِ حیات، مرتبہ ابرار عبدالسلام، ص: ۲۲)

اسی طرح پانچویں دور کا ذکر کرتے ہوئے وہ لکھتے ہیں:

”پانچویں دور میں آزاد نے دو قسم کے شعرا کی نشان دہی کی ہے۔ پہلی قسم ان شعرا کی ہے جنھوں نے پرانی ڈگر کو اپنائے رکھا، اور دوسری ان شعرا کی جنھوں نے اپنے لیے نیا راستہ تلاش کیا۔ آزاد لکھتے ہیں: اس میں دو قسم کے باکمال نظر آئیں گے۔ ایک وہ کہ جنھوں نے اپنے بزرگوں کی پیروی کو دین آئین سمجھا۔ یہ ان کے باغوں میں پھریں گے۔ پرانی شاخیں، زرد پتے کاٹیں چھاٹیں گے اور نئے رنگ اور نئے ڈھنگ کے گلہ سے بنا بنا کر گل دانوں سے طاق و ایوان سجائیں گے۔ دوسرے وہ عالی دماغ جو فکر کے دخان سے ایجاد ہوائیں اڑائیں گے اور برج آتش بازی کی طرح اس سے

مرتبہ عالی پائیں گے۔“

”یہ خصوصیت دورِ دوم، دورِ رسوم اور دورِ چہارم میں بھی ملتی ہے۔ سلف کی پیروی کو حرز جاں بنانے والے اور اپنا راستہ الگ نکالنے والے ہر دور ہر زمانے میں پائے جاتے ہیں۔ اس سلسلے میں دورِ چہارم سے مصحفی و انشا کی مثالیں پیش کی جاسکتی ہیں۔ مصحفی قدیم انداز فکر کے حامل اور انشا فکر کے دخان سے ایجاد ہوئیں اڑانے والے۔ اس سلسلے میں رنگین کو بھی شامل کیا جاسکتا ہے۔“

(ایضاً۔ ص: ۲۳-۲۴)

پانچوں ادوار کا تقابلی مطالعہ کرتے ہوئے ابرار عبدالسلام نے بالکل ٹھیک لکھا ہے کہ:

”آبِ حیات کے پانچوں ادوار کا تقابلی مطالعہ کرنے سے یہ بات سامنے آتی ہے کہ ان ادوار میں کوئی ایسا واضح اختلاف موجود نہیں جو ان ادوار کو علیحدہ اور منفرد شناخت کروا سکے۔ آزادانہ ان ادوار کی جو خصوصیات بیان کی ہیں وہ دوسرے ادوار میں بھی بخوبی دیکھی جاسکتی ہیں۔“

(ایضاً۔ ص: ۲۴)

اسی طرح آبِ حیات کے ماخذ کے سلسلہ میں بھی بار بار یہ اعتراض کیا جا چکا ہے کہ آزادانہ جن تذکروں سے استفادہ کیا یا جن لوگوں سے خطوط لکھ لکھ کر یہ حالات منگوائے، یا جن لوگوں کے لکھے ہوئے حالات پوری طرح اپنی تحریر میں شامل کر لیے کہیں ان کی نشان دہی نہیں کی۔ بعض واقعات کے سلسلہ میں ترمیم و تنسیخ کا بھی ان پر الزام لگایا گیا ہے۔ ظاہر ہے یہ باتیں تحقیقی اعتبار سے آبِ حیات کے مرتبے پر سوالیہ نشان قائم کرتیں اور اسے مشتبہ بناتی ہیں۔

1.10 تذکرہ:

جو لوگ اردو شاعروں کے تذکرہ کی حیثیت سے اس کا مطالعہ کرتے ہیں وہ آزاد کی ماضی پسندی اور ماضی سے اُن کے عشق پر اصرار کرتے ہیں۔ وہ کہتے ہیں کہ:

”آزاد قدیم تہذیب کا ثنا خواں بھی ہے اور مرثیہ گو بھی۔ اُسے اپنے ماضی اور تہذیب سے جذباتی لگاؤ ہے۔ بالخصوص دہلوی تہذیب اس کے لیے ایک ایسی ’یوٹوپیا‘ ہے جس میں وہ زندگی گزار رہا ہے، جس میں اس نے آنکھیں کھولی، پلا، بڑھا، جن معرکوں، محفلوں اور مجلسوں میں اس کی ادبی و تہذیبی نشوونما ہوئی۔ آزاد چاہتا ہے کہ وہ ان تمام تہذیبی و ادبی نقوش کو ایک بار پھر سے زندہ کر سکے، اور انہیں حیاتِ دوام بخش سکے۔“ (آبِ حیات۔ مرتبہ ابرار عبدالسلام، ص: ۲۰)

اُن کے مطابق:

”آزاد کو اپنے ماضی سے حد درجہ لگاؤ ہے۔ وہ اس سے محبت کرتے ہیں، اس کی یادوں کے سہارے جینا چاہتے ہیں۔ ماضی کی شکست و ریخت اور حال کی تبدیلیاں اگرچہ اُسے افسردہ کرتی ہیں لیکن ماضی سے اس کی وابستگی ایک کمٹیڈ عاشق کی سی ہے جو اُسے اس کی خوبیوں، خامیوں سمیت قبول کرتا ہے، اور اپنی کمٹ منٹ پر کسی طرح بھی سمجھوتا نہیں کرنا چاہتا۔ انھیں اپنا ماضی ایک درخشندہ ستارے کی مانند چمکتا نظر آتا ہے۔ ڈاکٹر محمد صادق نے درست لکھا ہے: ”آزاد آپ کو ہر جگہ ماضی کے محاسن میں رطب اللسان نظر آئیں گے، اور اگر لامحالہ کبھی ماضی کی خامیوں سے بھی دوچار ہونا پڑتا ہے تو جھٹ اس کا کوئی خوش آئند پہلو نکال لیتے ہیں۔ اس کے برعکس عہد جدید کہیں بھی ان کی نظر میں چٹنا نظر نہیں آتا، اور موقع بے موقع اس کی تنقیص پر اتر آتے ہیں اور یہ سب کچھ جذبہ کی وجہ سے ہے۔“ (ایضاً۔ ص: ۲۰)

یہ پورا دور شس و پنج میں جی رہا ہے۔ ایک کش مکش ہے جس کی ترجمانی غالب نے ان الفاظ میں کی ہے:

کعبہ مرے پیچھے ہے کلیسا مرے آگے

چنانچہ کبھی تو وہ اپنے انگریزی داں ہم وطنوں پر رشک کرتے نظر آتے ہیں کہ:

”اس کی چابی ہمارے انگریزی داں ہم وطنوں کے ہاتھ میں ہے۔“

اور کبھی اپنے ماضی کو زندہ کرنے کی کوشش میں اپنی ساری صلاحیتیں صرف کر دیتے ہیں کہ:

”جس مرنے پر اُن (اہل کمال) کے اہل و عیال روئے وہ مرنا نہ تھا۔ مرنا حقیقت میں اُن باتوں کا

مٹنا ہے جس سے اُن کے کمال مٹ جائیں گے، اور یہ مرنا حقیقت میں سخت غم ناک حادثہ ہے۔“

(آب حیات۔ مرتبہ ابرار عبدالسلام، ص: ۲)

چنانچہ وہ نئے مضامین بھی باندھتے ہیں اور اُن مرحومین کی خوبیوں کو زندہ کرنے کی کوشش بھی کرتے ہیں۔ انہی کے الفاظ میں:

”میرے دوستو! زندگی کے معنی کھانا پینا، چلنا پھرنا، سوراہنا اور منہ سے بولے جانا نہیں ہے۔

زندگی کے معنی یہ ہیں کہ صفت خاص کے ساتھ نام کو شہرت عام ہو اور اُسے بقائے دوام ہو۔“

(ایضاً۔ ص: ۲)

اس اعتبار سے آب حیات کا مطالعہ کرنے والوں میں پروفیسر کلیم الدین احمد سب سے ممتاز اور نمایاں ہیں۔ انھوں نے اپنی کتاب ”اردو تنقید پر ایک نظر“ میں بہت واضح الفاظ میں لکھا ہے کہ:

”آب حیات‘ تنقیدی کارنامہ نہیں، ایک تذکرہ ہے۔“ (اردو تنقید پر ایک نظر۔ ص: ۲۸)

اپنے اس جملے کی وضاحت کرتے ہوئے وہ لکھتے ہیں:

”آزاد میں نقد کا مادہ مطلق نہ تھا۔ نظر مشرقی حدود میں پابند تھی۔ وہ لکیر کے فقیر تھے۔ باریک بینی اور

آزادی خیال سے مبرا، انگریزی لالیٹینوں کی روشنی ان کے دماغ تک نہیں پہنچی تھی۔“

کلیم الدین احمد لکھتے ہیں:

”آزاد زور تخیل سے مجبور ہو کر ایسی تصویریں مرتب کرتے ہیں جو دلچسپ تو ضرور ہوتی ہیں لیکن

حقیقت اور واقعیت سے مناسبت نہیں رکھتیں۔

میر خود دار اور نازک مزاج واقع ہوئے تھے لیکن آزاد نے ان کی شخصیت کو بہت ناگوار

بنادیا ہے۔ ان کی خود پسندی، خود بینی، بد مزاجی، غرور کو اپنے تخیل کے زور سے اس قدر اچھالا ہے کہ

میر کی شخصیت ناگوار اور بدنما ہو گئی ہے۔ یہ تصویر حقیقت سے پرے ہے۔ اس نقص کی وجہ سے آب

حیات کی اہمیت کم سے کمتر ہو جاتی ہے۔“ (ایضاً۔ ص: ۵۸)

اس کے بعد وہ میر کی وہ تصویر پیش کرتے ہیں جو مولوی عبدالحق نے پیش کی ہے اور دونوں کے مقابلہ سے آزاد کی

زیادتی کو واضح کرتے ہیں۔ ان باتوں کے بعد کلیم الدین احمد نے ایک ایسی بات لکھی ہے جو آزاد کے پورے کام پر،

پوری محنت پر پانی پھیرنے کے مترادف ہے۔ لکھتے ہیں:

”اگر دوسرے بیانات سے آزاد کے بیانات کی تصدیق ہو تو اچھا ہے ورنہ ان پر بھروسہ نہیں کیا

جاسکتا۔“ (ایضاً۔ ص: ۵۸)

وہ آزاد کے بعض اقتباسات نقل کرنے کے بعد لکھتے ہیں:

”ان جملوں کا مقصد سبحان اللہ ہے۔ ہر سمجھنے والا جانتا ہے کہ اس عبارت میں مغز کم ہے اور اس کو

اختصار اور جامعیت کے ساتھ سیدھے سادے لفظوں میں بیان کیا جاسکتا تھا۔ چند صاف اور معمولی

باتوں کو حسین لفظوں اور چمکتے ہوئے نقوش سے آراستہ کیا گیا ہے۔ چمک تو بڑھ گئی ہے، لیکن ان

حسین لفظوں اور چمکیلے نقوش نے معانی کو پس پشت ڈال دیا ہے۔ الفاظ اور نقوش اپنی رنگینی

اور چمک کے ساتھ عام، مبہم اور غیر متعین بھی ہیں۔ عبارت آرائی کی جستجو میں مقصد فراموش

ہو جاتا ہے۔“ (ایضاً۔ ص: ۵۰)

لیکن وہ اس کی خوبیوں کو بھی نہیں بھولتے، چنانچہ آب حیات کی مرقع نگاری کا ذکر کرتے ہوئے لکھتے ہیں:

”آب حیات میں نئے نئے قسم کے مرقع ملتے ہیں جن سے اس کی دلچسپی بڑھ جاتی ہے۔ ان حسین

بو قلموں تصویروں نے اس کو اہم بنا دیا ہے۔ انشا اور عظیم بیگ کا واقعہ، انشا اور مصحفی کے معرکے، ناسخ اور آتش کی نوک جھونک، جرأت اور کر بلا بھانڈ کی نقلیں غرض ہر قسم کی تصویریں ہیں۔ عموماً ان موقعوں میں ظرافت اور طنز کا مادہ جزو اعظم کی حیثیت رکھتا ہے۔ اس لیے آب حیات گویا زعفران زار بن گئی ہے۔“ (ایضاً۔ ص: ۵۱-۵۲)

اسی طرح آب حیات کی ڈرامہ نگاری کا ذکر کرتے ہوئے کلیم الدین احمد لکھتے ہیں:

”آزاد ڈرامہ نگاری کی قوت رکھتے تھے۔ اس لیے وہ کسی سین، انسانی دنیا کے کسی منظر کو صفائی اور کامیابی کے ساتھ پیش کر سکتے تھے۔ یہ تصویریں مردہ نہیں زندہ ہیں، جیتی جاگتی، چلتی پھرتی، بولتی چالتی تصویریں ہیں۔ مبالغہ یہاں بھی ہے اور ان تصویروں کے حسن میں اضافہ کرتا ہے۔“ (ایضاً۔ ص: ۵۳)

اسی طرح شخصیت کی تعمیر کا ذکر بھی مثبت انداز میں کرتے ہیں۔ لکھتے ہیں:

”شخصیت کی تعمیر کا بھی یہی حال ہے۔ آب حیات پرانے تذکروں سے بہتر ہے۔ آزاد شاعروں کے نام نہیں گناتے، متفرق اوصاف و نقائص کی فہرست مرتب نہیں کرتے، ہر شاعر کی زندہ تصویر کھینچتے ہیں۔ میر، سودا، درد، انشا، مصحفی، آتش، ناسخ غرض ہر شاعر کی الگ الگ تصویر ہے۔ اس کے علاوہ ماحول کا بھی کسی حد تک بیان ہے، اس لیے شخصیت کچھ زیادہ اجاگر ہو جاتی ہے۔ یہاں بھی افتاد طبیعت رنگ لاتی ہے۔ تصویریں اکثر خیالی ہوتی ہیں۔ حقیقت سے مبرا، مبالغہ کی زیادتی سے ان کی صورت بدل جاتی ہے۔“ (ایضاً۔ ص: ۵۳)

1.11 تنقیدی پہلو:

جن لوگوں نے تنقید نگاری کی حیثیت سے آزاد کا ذکر کیا ہے وہ انھیں تاثراتی تنقید میں خاصا اونچا مقام دیتے ہیں۔ ان کے خیال میں انھوں نے محض الفاظ کے توتا مینا نہیں بنائے ہیں بلکہ قدیم مشرقی شعریات (عربی، فارسی) کے معیاروں کو سامنے رکھتے ہوئے شاعروں کے کلام پر اپنے Original تاثرات کو ظاہر کیا ہے۔ یہ تنقیدی جملے دیکھیے جو گلزار نسیم کے بارے میں ہیں:

”مضمون کو تشبیہ کے پردہ اور استعارہ کے پیچ میں ادا کیا، اور وہ ادا معشوقانہ خوش ادائیگی نظر آئی۔ اس کے پیچ، وہی بانگین کی مروڑ ہیں جو پری زادیں بانگ دوپٹہ اوڑھ کر دکھاتی ہیں اور اکثر مطالب کو بھی اشاروں اور کنایوں کے رنگ میں دکھایا ہے۔“ (ایضاً۔ ص: ۱۷۰)

”اختصار بھی اس مثنوی کا ایک خاص وصف ہے جس کا ذکر کرنا واجب ہے، کیوں کہ ہر معاملہ کو اس قدر مختصر کر کے ادا کیا ہے جس سے زیادہ ہو نہیں سکتا، اور ایک شعر پیچ میں سے نکال لو تو داستان برہم

ہو جاتی ہے۔“ (ایضاً۔ ص: ۱۷۰)

اسی طرح سحرالبیان کے بارے میں لکھتے ہیں:

”بے نظیر اور بدر منیر کا قصہ بے نظیر لکھا اور اس مثنوی کا نام سحرالبیان رکھا ہے۔ زمانہ نے اس کی سحرالبیانی پر تمام شعرا اور تذکرہ نویسوں سے محضر شہادت لکھوایا۔ اس کی صفائی بیان اور لطف محاورہ اور شوخی مضمون اور طرزِ ادا اور ادا کی نزاکت اور سوال و جواب کی نوک جھونک حد تو صیف سے باہر ہے۔ اُس کی فصاحت کے کانوں میں قدرت نے کیسی سناوٹ رکھی تھی! کیا اُسے سو برس آگے والوں کی باتیں سنائی دیتی تھیں؟ کہ جو کچھ اُس وقت کہا صاف وہی محاورہ اور وہی گفتگو ہے جو الفاظ آج ہم تم بول رہے ہیں۔“ (ایضاً۔ ص: ۱۶۹-۱۷۰)

اسی طرح ناسخ کی شاعری کے بارے میں یہ جملہ ان کی شاعری کا عطر نچوڑ کر رکھ دیتا ہے کہ:

”غزلوں میں شوکت الفاظ اور بلند پروازی اور نازک خیالی بہت ہے اور تاثیر کم۔ صائب کی تشبیہ و تمثیل کو اپنی صنعت میں ترکیب دے کر ایسی دستکاری اور مینا کاری فرمائی کہ بعض موقع پر بیدل اور ناصر علی کی حد میں جا پڑے۔“ (ایضاً۔ ص: ۲۳۸-۲۳۹)

میر مستحسن خلیق کے مرثی کے بارے میں یہ تنقیدی فیصلہ کیسی بے پناہ تنقیدی بصیرت اور ذوق پر مبنی ہے کہ:

”فضائل اور معجزات کی روایتیں اس سلاست اور سادگی کے ساتھ نظم کرتے تھے کہ واقعات کی صورت سامنے تصویر ہو جاتی تھی، اور دل کا درد آنکھوں سے آنسو ہو کر ٹپک پڑتا تھا۔“ (ایضاً۔ ص: ۲۵۷)

”وہ مضمون آفرینی کی ہوس کم کرتے تھے اور ہمیشہ محاورہ اور لطف زبان کو خیالات درد انگیز کے ساتھ ترکیب دے کر مطلب حاصل کرتے تھے۔“ (ایضاً۔ ص: ۲۵۸)

کہنا یہ ہے کہ وہ تلاش مضمون تازہ نہیں کرتے، یا انھوں نے راہ مضمون تازہ اپنے لیے بند کر رکھے ہیں۔ یا یہ کہ اُن کے مرثی میں کوئی نئی بات، کوئی نیا پہلو، کوئی نئی روایت نہیں ہوتی بلکہ انہی پرانی باتوں کو زبان و بیان کے لطف کے ساتھ ادا کرتے ہیں، یا پرانی شراب کو نئے بوتل میں پیش کر دیتے ہیں۔ اس ذرا سی بات کو کیسے خوب صورت انداز میں پیش کرتے ہیں کہ لطف آجاتا ہے اور اس نکتہ کا جو منفی پہلو تھا وہ بیان کرنے کے انداز کی وجہ سے مثبت پہلو میں بدل جاتا ہے۔

شاہ نصیر کی شاعری کے بارے میں دیکھیے کیسی جچی تلی رائے دی ہے:

”زبان، شکوہ الفاظ اور چستی ترکیب میں سودا کی زبان تھی اور گرمی ولذت اس میں خداداد تھی۔

انہیں اپنی نئی تشبیہوں اور استعاروں کا دعویٰ تھا اور یہ دعویٰ بجا تھا۔ نئی نئی زمینیں نہایت برجستہ اور پسندیدہ نکالتے تھے، مگر ایسی سنگلاخ ہوتی تھیں جن میں بڑے بڑے شہسوار قدم نہ مار سکتے تھے۔“
(ایضاً۔ ص: ۲۷۴)

شبلی کی طرح آزاد بھی شاعر کو ایک مصور خیال کرتے ہیں جو الفاظ کے ذریعے سے تصویریں کھینچتا اور تخیل کے زور پر مضامین استقبالی کو مضامین حالی بنا دیتا ہے۔ چنانچہ لکھتے ہیں:

”شاعر گویا ایک مصور ہے کہ معنی کی تصویر دل پر کھینچتا ہے اور بسا اوقات اپنی رنگینی فصاحت سے عکس نقش کو اصل سے بھی زیادہ زیبائش دیتا ہے۔ وہ اشیا جن کی تصویر قلم مصور سے نہ کھنچے یہ زبان سے کھینچ دیتا ہے۔ چنانچہ ہزاروں صفحے کا غنڈ بھیگ کر فنا ہو گئے مگر صد ہا سال سے آج تک ان کی تصویریں ویسی ہی ویسی ہی ہیں۔“

”شاعر اگر چاہے تو امورات عادیہ کو نیا کر دکھائے، پتھر کو گویا کرے، درختان پادر گل کو رواں کر دکھائے، ماضی کو حال، حال کو استقبال کر دے، دور کو نزدیک، زمین کو آسمان، خاک کو طلا، اندھیرے کو اجالا کر دے۔“

پروفیسر ابوالکلام قاسمی کے خیال میں آزاد کے ان نظریاتی مباحث کے پیچھے ایک طرف تو فارسی کی قدیم روایتی تنقید کے اثرات نظر آتے ہیں تو دوسری طرف قدیم یونانی تنقید کا پرتو بھی جھلکتا نظر آتا ہے۔ پروفیسر قاسمی کے خیال میں:

”ان تصورات کے ذکر میں وہ افلاطون یا ارسطو کا ذکر تو نہیں کرتے مگر کلاسیکی یونان کے حوالے کے سبب ہمارا ذہن بلا توقف یونان کے ان اولین نظریہ سازوں کی طرف ہی جاتا ہے۔ ویسے آزاد کے بیانات کی تفصیل میں جاییے تو صاف پتہ چلتا ہے کہ انہوں نے اپنے تصورات کی پوری عمارت افلاطون اور ارسطو سے ناکافی واقفیت کی بنیاد پر تعمیر کرنے کی کوشش کی ہے۔“
(کثرتِ تعبیر۔ ص: ۲۰۶)

ان کی عملی تنقید کے بارے میں بھی پروفیسر قاسمی کی یہ رائے بہت جچی تلی ہے کہ:

”آزاد کی عملی تنقید بعض تجزیوں اور موازنوں کی بنیاد پر اردو تنقید کی آگے کی منزلوں کا سراغ دیتی ہے۔ وہ خود کو تذکروں کی محض چند گنی چنی اصطلاحوں میں اسیر نہیں رکھتے۔... ایک شاعر کو دوسرے سے الگ کرنے کی خاطر اس کی انفرادی پہچان کی طرف بھی اشارہ کرتے ہیں۔... تذکروں کی نام نہاد تنقیدی رايوں پر اضافے کا انداز اپناتے ہیں اور اپنے زمانی سیاق و سباق میں

الطاف حسین حالی کے مربوط اور منضبط تنقیدی تصورات کی تمہید ضرور بن جاتے ہیں۔“

(ایضاً۔ ص: ۲۰۹-۲۱۰)

پروفیسر قاسمی کے خیال میں آزاد قرآن کی اس آیت سے اتفاق کرتے ہوئے نظر آتے ہیں جس میں شعرا کو جھوٹے اور گمراہ لوگوں کی رہنمائی کرنے والا قرار دیا گیا ہے۔ وہ حالی کی طرح واضح الفاظ میں تو بیان نہیں کرتے لیکن اُن کا بین السطور شاعری کے اخلاقی عناصر پر حالی کی طرح ہی زور دیتا ہے اور وہ شاعری کا نکتہ کمال پاکیزہ اور عمدہ خیالات کو ہی قرار دیتے ہیں۔

ان تمام باتوں کے باوجود یہ بھی تسلیم کرنا پڑتا ہے کہ:

”آزاد کی تنقید بیشتر وجدانی اور تاثراتی ہے۔ وہ شاعری پر تنقید کرتے ہوئے تحقیق اور تجزیے کے عادی نہیں بلکہ اپنے ذوق اور پسند کو معیار بنا کر چند جملوں میں اپنی رائے کا اظہار کر دیتے ہیں..... وہ اپنی پسند اور ناپسند میں فوری طور پر اپنی جانب داری کا اعلان کر دیتے ہیں۔“

(آب حیات: شہرت عام اور بقائے دوام، از انیس ناگی، مشمولہ آب حیات کا تنقیدی و تحقیقی مطالعہ،

مرتبہ سید سجاد، ص: ۸۸)

”آزاد کی تنقیدی لغت بہت محدود ہے۔ عام بیان میں تو نئے نئے امیجز اور تراکیب کو مخترع کرنے کی صلاحیت رکھتے ہیں، لیکن تجزیے میں پرانی تنقیدی لغت پر ہی اکتفا کرتے ہیں۔ مطالب کی دقت، مضامین کی بلند پروازی، الفاظ کی شان و شکوہ، بندش کی چستی، صاف زبان، فصیح محاورے، شوخی مضمون اور طرز ادا کی نزاکت وغیرہ آزاد کی کل تنقیدی کائنات ہے، وہ ہر شاعر کے تجزیے کے لیے انہی تراکیب کو استعمال کرتے ہیں۔“ (ایضاً۔ ص: ۸۹)

1.12 نوآبادیاتی مقاصد میں تعاون:

الطاف حسین حالی کی طرح وہ بھی شعوری یا غیر شعوری طور پر انگریزی اور انگریزوں کا حوالہ دیتے۔ اُن کی تحریر، تقریر، طرز معاشرت، ادب، شاعری وغیرہ کے حوالے دیتے اور شعوری یا غیر شعوری طور پر اپنے ہم وطنوں کو ایک خاص طرح کی احساس کمتری میں مبتلا کر دیتے اور اس وقت کے حکمران طبقے کے مقاصد حکمرانی یا نوآبادیاتی مقاصد کو پورا کرنے میں معاون ثابت ہوتے ہیں۔ مثال کے طور پر ان کے یہ جملے دیکھیے:

”انگریزی میں بہت خیالات اور مضامین ایسے ہیں کہ ہماری زبان نہیں ادا کر سکتی ہے۔ یعنی جو لطف

اُن کا انگریزی زبان میں ہے وہ اردو میں پورا ادا نہیں ہو سکتا جو کہ حقیقت میں زبان کی ناطقتی کا نتیجہ

ہے اور یہ اہل زبان کے لیے نہایت شرم کا مقام ہے۔“ (آب حیات۔ مرتبہ ابرار عبدالسلام، ص: ۳۹)

”انگریزی تحریر کے عام اصول یہ ہیں کہ جس شے کا حال یا دل کا خیال لکھیے تو اسے اس طرح ادا کیجیے کہ خود وہ حالت گزرنے سے یا اس کے مشاہدہ کرنے سے جو خوشی، یا غم، یا غصہ، یا رحم، یا خوف، یا جوش دل پر طاری ہوتا یہ بیان وہی عالم اور وہی سادہ پر چھادیوے۔“ (ایضاً۔ ص: ۳۸)

”یہی سبب ہے کہ آج انگریزی ڈھنگ پر لکھنے میں یا ان کے مضامین کا پورا پورا ترجمہ کرنے میں ہم بہت قاصر ہیں۔“ (ایضاً۔ ص: ۳۸)

”زبان انگریزی بھی مضامین عاشقانہ، قصہ و افسانہ اور مضامین خیالی سے مالا مال ہے مگر اور ڈھنگ سے۔ اس کا اصل اصول یہ ہے کہ جو سرگزشت بیان کرے اس طرح ادا کرے کہ سامنے تصویر کھینچ دے اور نشتر اس کا دل پر کھٹکے۔ اسی واسطے خیالی پھول پتے اتنے ہی لگاتے ہیں جتنے اصل ٹہنیوں پر سجتے ہوں، نہ کہ شاخ و شجر سب غائب ہو جائیں فقط پتوں کا ڈھیر ہی رہ جائے۔“

(نیرنگ خیال۔ از محمد حسین آزاد، ص: ۱۳-۱۴)

”اہل فرنگ نے جس طرح ہر امر کی بنیاد ایک منفعت پر رکھی ہے اسی طرح اس میں بھی موقع موقع سے مختلف منافع مد نظر رکھے ہیں۔ زبان انگریزی میں نظم کا طور کچھ اور ہی ہے مگر نثر میں بھی خیالی داستانیں یا اکثر مضامین خاص خاص مقاصد پر لکھے ہیں۔ حقیقت یہ ہے کہ ان کی وسعت خیال اور پرواز فکر اور تازگی مضامین اور طرز بیان کا انداز قابل دیکھنے کے ہے۔“ (ایضاً۔ ص: ۱۴)

ان باتوں کے پیش نظر پروفیسر ابوالکلام قاسمی کی یہ بات بالکل درست معلوم ہوتی ہے کہ:

”نوآبادیاتی ایجنڈے کے مطابق مغرب کی تہذیبی برتری کو تسلیم کرانے کا جو منصوبہ زیر عمل تھا اس کا پہلا مرحلہ اردو والوں کو ان کے اپنے ادب، اپنی تہذیب اور اپنے ماضی قریب کی ثقافت سے برگشتہ کرنا اور اپنے ادب و کلچر کی بے وقعتی کا احساس دلانا تھا۔“ (کثرت تعبیر، ص: ۲۱۱)

اور اپنے دوسرے ہم عصروں کی طرح محمد حسین آزاد بھی اس عمل میں ان کے معاون ثابت ہوئے، لیکن اسی کے ساتھ ساتھ اپنی عملی تنقید کو اس کے اثر سے انھوں نے محفوظ بھی رکھا۔

1.13 جادو اثری:

آب حیات کی مذکورہ تمام حیثیتیں اپنی جگہ مسلم ہیں۔ ان سے اتفاق اور اختلاف بھی کیا جاسکتا ہے لیکن

محمد حسین آزاد کا اصل کارنامہ یہ ہے کہ ان کے جادو نگار قلم نے جو کچھ لکھ دیا وہ تحقیقی اور تاریخی اعتبار سے صحیح ہو یا غلط لیکن لگ بھگ سوا سو سال بعد آج بھی اسی طرح مقبول اور مشہور ہے جیسے اُن کے زمانے میں تھا۔ مثلاً میر کی بددماغی کے جو قصے محمد حسین آزاد نے لکھے ہیں وہ قاضی عبدالودود وغیرہ محققین کی نظر میں کتنے ہی غلط کیوں نہ ہوں لیکن اردو کے ایک عام قاری اور طالب علم کی نظر میں وہ آج بھی اسی طرح استناد کا درجہ رکھتے ہیں۔ مثلاً یہ کہ:

دلی کی تباہی کی وجہ سے مجبور ہو کر میر صاحب لکھنؤ کا سفر اختیار کرتے ہیں، لیکن جیب میں کرایہ ادا کرنے کے لیے پیسے نہیں ہیں۔ ایک ہمراہی اُن کا کرایہ ادا کر دیتا ہے۔ اس کے بدلے میں وہ اُن سے کچھ بات کرنے کی خواہش کرتا ہے، لیکن حضرت اس کی طرف سے منہ پھیر لیتے ہیں۔ وہ اصرار کرتا اور کہتا ہے کہ بات چیت میں راستہ کٹ جاتا ہے اور اس میں مضائقہ بھی کیا ہے تو میر صاحب اُسے کھرا سا جواب دیتے ہیں:

”آپ کا تو کچھ نہیں بگڑتا لیکن میری زبان خراب ہوتی ہے۔“

اسی طرح ایک مرتبہ آصف الدولہ مچھلیوں سے کھیلتے جاتے ہیں اور میر صاحب سے شعر کی درخواست کرتے جاتے ہیں۔ میر صاحب کہتے ہیں: آپ سنیں تب تو سناؤں۔ آپ تو مچھلیوں سے کھیل رہے ہیں۔ نواب صاحب جواب دیتے ہیں: جو شعر ہو گا وہ خود اپنی طرف توجہ مبذول کرا لے گا۔ بس اتنی سی بات پر میر صاحب دربار سے قطع تعلق کر کے گھر بیٹھ رہتے ہیں۔

یا وہ تصویر جب میر صاحب پہلی پہلی بار لکھنؤ میں وارد ہوتے ہیں۔ معلوم ہوتا ہے ایک جگہ مشاعرہ ہے۔ اپنی دہلوی وضع قطع کے ساتھ شامل مشاعرہ ہوتے ہیں۔ لکھنؤ کے نئی فیشن کے لوگ کچھ طنز کرتے کچھ مذاق اڑاتے ہیں۔ کچھ سنجیدگی سے میر صاحب کا احوال پوچھتے ہیں۔ اس پر وہیں بیٹھے بیٹھے ایک قطعہ کہتے اور پڑھ کر چلے آتے ہیں:

کیا بود و باش پوچھو ہو پورب کے ساکنو
ہم کو غریب جان کے ہنس ہنس پکار کے
دلی جو ایک شہر تھا عالم میں انتخاب
رہتے تھے منتخب ہی جہاں روزگار کے
اُس کو فلک نے لوٹ کے ویران کر دیا
ہم رہنے والے ہیں اُسی اُجڑے دیار کے

یاد رہے کہ میر صاحب کو تکلیف میں دیکھ کر لکھنؤ کے ایک نواب صاحب انھیں مع اہل و عیال اپنے گھر لے جاتے ہیں۔ ایک خوب صورت مکان مع پائیں باغ رہنے کو دیتے ہیں۔ برسوں بعد پھر ملاقات کو آتے ہیں تو اندر جس کا عالم ہے

کھڑکیاں ویسے ہی بند ہیں، میر صاحب کو پتہ ہی نہیں باہر کیسے خوب صورت پھول کھلے ہیں، کیسا سنہرا موسم ہے۔
نواب صاحب کے سوال پر جواب دیتے ہیں کہ ان باغوں سے (شاعری کے) فرصت ملے تو ادھر بھی دیکھوں۔

اس طرح انشا کے بارے میں اُن کا یہ جملہ بھی Quotable Quote ہو گیا ہے کہ:

”سید انشا کے فضل و کمال کو شاعری نے کھویا اور شاعری کو سعادت علی خاں کی مصاحبت نے ڈبویا۔“

مصحفی کے بارے میں ان کا یہ جملہ آج تک مشہور ہے کہ:

”طبیعت کا امر وہہ پن نہیں جاتا۔“

اسی طرح ناسخ کی خوش خوراکی کے بارے میں جو کچھ لکھ دیا وہ آج تک مشہور ہے۔ یہی حال ان کی پہلوانی کے ذکر کا بھی ہے۔

اپنے زمانے کے مشاعروں کے بارے میں میر تقی میر کا یہ بیان بھی آزاد کی تخلیق ہے کہ:

”لکھنؤ میں کسی نے پوچھا کہ کیوں حضرت آج کل شاعر کون کون ہے؟ کہا ایک تو سودا، دوسرا یہ

خاکسار اور کچھ تامل کر کے کہا: آدھے خواجہ میر درد۔ کوئی شخص بولا کہ حضرت اور میر سوز؟ چیں بہ چیں

ہو کر کہا کہ میر سوز صاحب بھی شاعر ہیں؟ انھوں نے کہا کہ آخر استاد نواب آصف الدولہ کے ہیں۔

کہا کہ خیر یہ ہے تو پونے تین مگر شرفا میں ایسے تخلص ہم نے کبھی نہیں سنے۔“

یاجرات کی شاعری کے بارے میں میر صاحب کی یہ رائے بھی اسی طرح مشہور ہوئی:

”تم شعر تو کہہ نہیں جانتے ہو اپنی چوما چاٹی کہہ لیا کرو۔“

اسی طرح قمر الدین منت سے یہ کہنا کہ ”اردوے معلیٰ خاص دلی کی زبان ہے۔ آپ اس میں تکلیف نہ کیجیے، اپنی فارسی

واری کہہ لیا کیجیے۔“ (ایضاً۔ ص: ۱۳۲)

آب حیات کے اقوال زرّیں Quotable Quote کی اگر فہرست بنائی جائے تو خاصی طویل اور دل کش

ہوگی۔ مثلاً یہ کہ:

”بد نظر زمانہ کا دستور ہے کہ جب کسی نیک نام کے دامن شہرت کو ہوا میں اڑتے دیکھتا ہے تو ایک

داغ لگا دیتا ہے۔“ (آب حیات۔ مرتبہ ابرار عبدالسلام، ص: ۱۳۳)

”اُن کی (میر کی) مسکینی و غربت اور صبر و قناعت، تقویٰ و طہارت محض بنا کر ادائے شہادت کرتے

ہیں۔“ (ایضاً۔ ص: ۱۳۴)

”گنجہ سخن کی بازی میں آفتاب ہو کر چمکے۔“ (ایضاً۔ ص: ۱۳۴)

”قدر دانی نے ان کے کلام کو جواہر اور موتیوں کی نگاہوں سے دیکھا اور نام کو پھولوں کی مہک بنا کر

اُڑایا۔“ (ایضاً۔ ص: ۱۳۴)

”نحوست و فلاکت قدیم سے اہل کمال کے سر پر سایہ کیے ہیں۔“ (ایضاً۔ ص: ۱۳۴)

”عظمت و اعزاز جو ہر کمال کے خادم ہیں۔“ (ایضاً۔ ص: ۱۳۵)

”بدماغی اور نازک مزاجی کو جو ان کے ذاتی مصاحب تھے اپنے دم کے ساتھ ہی رکھا۔“ (ایضاً۔ ص: ۱۳۵)

”اپنے سرمایہ فصاحت کو دولت لازوال سمجھ کر امیر غریب کسی کی پروا نہ کرتے تھے بلکہ فقر کو دین کی

نعمت تصور کرتے تھے اور اسی عالم میں معرفت الہی پر دل لگاتے تھے۔“ (ایضاً۔ ص: ۱۴۱)

”اپنی بے نیازی اور بے پروائی کے ساتھ دنیاے فانی کی مصیبتیں جھیلیں اور جو اپنی آن تان تھی

اُسے لیے دنیا سے چلے گئے۔“ (ایضاً۔ ص: ۱۴۱)

”جس گردن کو خدا نے بلند پیدا کیا تھا سیدھا خدا کے ہاں لے گئے۔ چند روزہ عیش کے لالچ سے یا

مفلسی کے دکھ سے اسے دنیا کے نااہلوں کے سامنے ہرگز نہ جھکایا۔“ (ایضاً۔ ص: ۱۴۱-۱۴۲)

”ان کا کلام کہہ دیتا ہے کہ دل کی کلی اور تیوری کی گرہ کبھی کھلی نہیں۔“ (ایضاً۔ ص: ۱۴۲)

”یہ بے دماغیاں اُن کے جو ہر کمال پر زیور معلوم ہوتی ہیں۔“ (ایضاً۔ ص: ۱۴۲)

”اُن کے اشعار غزل کے اصول میں گلاب کے پھول ہیں اور محاورات کی خوش بیانی مضامین

عاشقانہ کے رنگ میں ڈوبی ہوئی ہے۔“ (ایضاً۔ ص: ۱۶۹)

”ہمت عالی کا عقاب ہمیشہ اپنے پروں کو دکھتا رہتا تھا۔“ (ایضاً۔ ص: ۱۷۷-۱۷۸)

”خود بھی مزاج شناسی کے ارسطو تھے۔“ (ایضاً۔ ص: ۱۷۸)

”آج کل لوگ پڑھتے بھی ہیں تو اس طرح صفحوں سے عبور کر جاتے ہیں گویا بکریاں ہیں کہ باغ

میں گھس گئی ہیں۔ جہاں منہ پڑ گیا ایک بگھا بھی بھریا، باقی کچھ خبر نہیں۔ ہوس کا چرواہا ان کی گردن پر

سوار ہے۔ وہ دبائے لیے جاتا ہے یعنی امتحان پاس کر کے ایک سند لو اور نوکری لے کر بیٹھ رہو۔“

(ایضاً۔ ص: ۲۰۷)

”اُن کی شوخی بڑھاپے کا ناز بے نمک معلوم ہوتی ہے۔“ (ایضاً۔ ص: ۲۰۹)

”نظم حیات عنقریب نثر ہو چاہتی ہے۔“ (ایضاً۔ ص: ۲۱۱)

”وہ دسترخوان کا شیرا کیلا تھا مگر سب کو فنا کر دیا۔“ (ایضاً۔ ص: ۲۳۵)

”زمانہ کی زبان کون پکڑ سکتا ہے۔“ (ایضاً۔ ص: ۲۳۵)

”بھلے چنگے آدمی کی آنکھوں پر پٹی باندھ کر خود پسندی کے ناہموار میدانوں میں دکھیل دیتے ہیں۔“

(ایضاً۔ ص: ۲۴۰)

”بعض طبیعتیں ابتدا ہی سے پُر زور ہوتی ہیں۔ فکر ان کے تیز اور خیالات بلند ہوتے ہیں۔ مگر استاد نہیں ہوتا جو اس ہونہار کچھیرے کو روک کر نکالے اور اصول کی باگوں پر لگائے۔“

(ایضاً۔ ص: ۲۴۰)

مرزا غالب کی قید و بند کا حال جس طرح آزاد نے لکھا ہے، غالب کے عزیز ترین شاگرد حالی بھی نہ لکھ سکے۔ یہ جملہ دیکھیے اور اس میں استعمال ہونے والی تشبیہ کی داد دیجیے:

”مرزا صاحب کو ایک آفت ناگہانی کے سبب چند روز جیل خانہ میں اس طرح رہنا پڑا کہ جیسے یوسفؑ کو زندان مصر میں۔“ (ایضاً۔ ص: ۳۴۸)

”متانت، سلامت روی اور مسکینی اُن کی سیادت کے لیے محض شہادت دیتے تھے۔“

(میر مستحسن خلیق کے ذکر میں۔ ایضاً۔ ص: ۲۵۶)

”نازک خیالیوں میں ذہن لڑا رہے تھے کہ باپ کی موت نے شیشہ پتھر پر مارا۔“

(ایضاً۔ ص: ۲۵۶)

”عیال کا بوجھ پہاڑ ہو کر سر پر گرا جس نے آمد کے چشمے خاک ریز کر دیے مگر ہمت کی پیشانی پر ذرا بل نہ آیا۔“ (ایضاً۔ ص: ۲۵۶)

”انہوں نے بھی اپنی دنیا کو آخرت کے ہاتھ بیچ ڈالا۔“ (ایضاً۔ ص: ۲۵۷)

”آہوں کا دھواں ابر کی طرح چھا گیا اور نالہ وزاری نے آنسو برسائے شروع کیے۔“

(ایضاً۔ ص: ۲۵۸)

ایک جگہ یہ بیان کرنا ہے کہ میر انیس کی مرثیہ خوانی کی ابتدا تھی، یا انیس کی مرثیہ خوانی کا ابتدائی زمانہ تھا، یا انیس بھی مرثیہ خوانی کے کوچہ میں قدم رکھنے لگے تھے یا انیس نے مرثیہ خوانی ابھی شروع ہی کی تھی۔ اسے یوں کہتے ہیں:

”میر انیس کی مرثیہ خوانی مشرق منبر سے طلوع ہونے لگی تھی۔“ (ایضاً۔ ص: ۲۵۹)

بغیر کسی کوشش کے آفتاب عالم تاب کا استعارہ استعمال کر لیا اور اس کی رعایت سے طلوع اور مشرق اور مرثیہ خوانی کی رعایت سے منبر بھی لے آئے اور کسی کو احساس بھی نہ ہوا کہ آزاد نے کون سا آبِ حیات پلا دیا۔
مرزا دبیر کے ذکر میں لکھتے ہیں:

”ذوق و شوق کے پھول ہمیشہ شبنم تعریف کے پیاسے ہیں۔“ (ایضاً۔ ص: ۳۵۶)

کہیں کہیں تو انی کا بھی بہت خوب صورت استعمال ملتا ہے۔ مثال کے طور پر یہ جملہ دیکھیے:

”متاع عشق کے بازار تھے تو تمہارے دم سے تھے، نگار حسن کے سنگار تھے تو تمہارے قلم سے۔“

(ایضاً۔ ص: ۳۶۲)

”تم ہی قیس و کوہکن کے نام لینے والے تھے اور تم ہی لیلیٰ و مجنوں کے جو بن کو جلوہ دینے والے۔“

(ایضاً۔ ص: ۳۶۲)

”تمہاری تصنیفیں، تالیفیں، حکایتیں اور روایتیں جب تک موجود ہیں تم آپ موجود ہو۔“

(ایضاً۔ ص: ۳۶۲)

ظاہر ہے یہ جملہ کبھی ماند پڑنے والے نہیں ہیں اور آزاد اور آب حیات کی اصل اہمیت انہی جواہرات کی وجہ سے ہے جو انہیں اردوے معلیٰ کا ہیر و بنا تے ہیں۔ ان کی خوبیاں بیان کرتے ہوئے انہیں ناگی لکھتے ہیں:

”وہ چھوٹے چھوٹے جملوں اور جزئیات نگاری سے مؤثر مرقعے تیار کرتے ہیں۔“

(آب حیات کا تنقیدی تحقیقی مطالعہ۔ مرتبہ سید سجاد، ص: ۹۰)

”آزاد بیان واقعہ میں بیان محض، مکالمہ نویسی، داستان طرازی اور ڈرامائی عناصر سے کام لیتے

ہیں۔“ (ایضاً۔ ص: ۹۰-۹۱)

”اُن کے جملوں کی تنظیم (میں) تشبیہ و استعارہ اور امیجز کا استعمال اُن سے مختص ہے۔“ (ایضاً۔ ص: ۹۲)

”وہ امیجز اور استعاروں میں سوچتے ہیں۔“ (ایضاً۔ ص: ۹۵)

”تشبیہ و استعارہ اور امیجز آزاد کے اسلوب تحریر کے بنیادی لوازمات ہیں۔“ (ایضاً۔ ص: ۹۶)

”آزاد آب حیات میں جہاں تشبیہ و استعارہ کو استعمال نہیں کرتے وہاں ان کی عبارت میں بے پناہ

روانی اور تاثیر ہے۔ آزاد چھوٹے چھوٹے جملے بے تکان لکھتے جاتے ہیں اور جب پیرا گراف مکمل

ہوتا ہے تو یہ جملے خود بخود ایک تاثراتی وحدت میں ڈھل جاتے ہیں۔“ (ایضاً۔ ص: ۹۷-۹۸)

وہ جزئیات نگاری، الفاظ کی آوازوں اور ان کے مجموعی اثر کا خاص طور سے خیال رکھتے ہیں۔ ان کے جملے منطقی

ہونے کے بجائے تاثراتی ہوتے ہیں۔ وہ مختلف واقعات کے بیان میں دنیوی دانش اور مذہب یا اخلاق سے متعلق

رموز بھی بیان کرتے جاتے ہیں جس سے ان کے بیان کو تقویت ملتی ہے۔

1.14 خلاصہ:

مختصر طور پر یہ کہا جاسکتا ہے کہ محمد حسین آزاد اور ان کی کتاب ”آب حیات“ اردو نثر کا وہ قیمتی سرمایہ ہے جس پر

کبھی خزاں کا کوئی اثر نہیں ہوگا۔ یہ ہماری اُن صد اہم کتابوں میں سے ہے جس کی تمام تاریخی اور تنقیدی حیثیتوں سے انکار کے باوجود ایک صاحبِ اسلوب نثر نگار اور اس کے اسلوب نگارش کے بہترین نمونے کی حیثیت سے اس کی اہمیت ہمیشہ برقرار رہے گی۔ اس کے علاوہ ہماری ادبی تاریخ کے نمائندہ ناموں کے خوب صورت خاکوں اور ملک کی تاریخ کی ذہنی اور فکری کش مکش کے ایک خاص دور کی یادگار کے طور پر بھی اسے ہمیشہ یاد رکھا جائے گا۔ جب کبھی اسالیب نثر کی بات ہوگی تو اُس ”آزاد ہندی نہاد“ کو ضرور یاد کیا جائے گا۔ ”جس کے بزرگ فارسی کو اپنی تیغ زباں کا جو ہر گردانتے تھے۔“ اور اس کے اسلوب کی پہچان بھی یہی قرار پائے گی کہ جس کے یہاں غیر ضروری الفاظ ضروری بن جاتے ہیں، ایجاز کے بجائے اطناب حسن بن جاتا ہے اور جس کے جملے ہمیں خوب صورت اشعار کی طرح یاد ہو جاتے ہیں۔

1.15 مجوزہ کتابیں:

- ۱۔ محمد حسین آزاد از مظفر حنفی، ساہتیہ اکیڈمی، نئی دہلی ۱۹۹۶ء
- ۲۔ آبِ حیات از محمد حسین آزاد
- ۳۔ محمد حسین آزاد: احوال و آثار از ڈاکٹر محمد صادق
- ۴۔ محمد حسین آزاد از ڈاکٹر اسلم فرخی
- ۵۔ آزاد صدی مقالات مرتبہ ڈاکٹر تحسین فراقی / ناصر عباس ٹیڑ

1.16 سوالات:

- ۱۔ آبِ حیات تنقید کی کتاب ہے، تاریخ کی کتاب ہے یا تذکرہ ہے؟ بحث کیجیے۔
- ۲۔ محمد حسین آزاد کی تنقید نگاری پر نوٹ لکھیے۔
- ۳۔ آبِ حیات کو محمد حسین آزاد نے کتنے ادوار میں تقسیم کیا ہے، اور ان ادوار میں کن کن شعرا کو شامل کیا ہے؟
- ۴۔ آبِ حیات پر کیے گئے پانچ اعتراضات بیان کیجیے۔
- ۵۔ آبِ حیات کے اسلوب نثر پر ایک نوٹ لکھیے۔
- ۶۔ آبِ حیات آپ کو کیوں پسند ہے مختصراً لکھیے۔

2.22 مشکل الفاظ:

لفظ معنی

ادوار	دور کی جمع
نوآبادیاتی	نئے فتح کیے ہوئے ملکوں سے متعلق
حرز جاں بنانا	بہت عزیز رکھنا، بے حد احتیاط سے رکھنا
عناصر خمسہ	پانچ عنصر
صاحب طرز	جس کا اپنا خاص طرز یا اسلوب ہو جس سے اس کی الگ سے پہچان ممکن ہو
ادب اطفال	بچوں کا ادب، بچوں کے لیے لکھا گیا ادب
لسانی مباحث	علم لسانیات (Linguistics) کی بحثیں
داغ بیل ڈالنا	بنیاد ڈالنا
ابتدائی نقوش	شروع کے زمانے کی تحریریں
پُر آشوب	ہنگامہ سے بھرا ہوا
صحافی	اخبار نویس
تقرب	قربت، نزدیکی
املاک	مال و دولت
اہل مد	سرکاری محکموں میں تقرر کی امید اور خواہش میں بلا تنخواہ کام کرنے والا شخص
مناظمہ	ایسا جلسہ جس میں تنظیمیں پڑھی جاتی ہیں
سبک دوش ہونا	ذمہ داری ختم ہونا، ریٹائر ہونا، ملازمت ختم ہونا
ڈہنی توازن ختم ہونا	دیوانہ ہونا
ایجاد دہندہ	ایجاد کرنے والا
ایہام	کلام میں ایسے الفاظ کا استعمال جو دو معنی رکھتے ہوں۔ ایک دور کے معنی دوسرے نزدیک کے معنی۔
دخان	بھاپ، دھواں
برج آتش بازی	وہ گنبد جہاں سے آتش بازی کی جاتی ہے
سلف	پہلے والے
لفظ	معنی
شناخوایں	تعریف کرنے والا

خیالی حکومت	یوٹوپیا
توڑ پھوڑ	شکست و ریخت
Committed	کمٹیڈ
چمکا ہوا، چمکتا ہوا	درخشندہ
تر زبان، بہت زیادہ تعریف کرنا	رطب اللسان ہونا
ناچار، بالضرور	لا محالہ
برائی کرنا، نقص نکالنا	تنقیص
کھینچا تانی	شس و پنچ
بیوی بچے، خاندان کے لوگ	اہل و عیال
غم زدہ کرنے والا، دکھی کرنے والا	غم ناک
پیٹھ پیچھے ڈالا	پس پشت ڈالنا
خاکہ نگاری، الفاظ کے ذریعے سے تصویریں کھینچنا	مرقع نگاری
رنگارنگ	بو قلموں
زعفران کا کھیت، وہ مقام جہاں دور تک زرد پھول ہوں یا زرد فصل کھڑی ہو، وہ جگہ جہاں پہنچ کر انسان کو بہت ہنسی آئے۔	زعفران زار
بیزار، پاک کیا گیا	میرا
طبیعت کا انداز	افتاد طبیعت
مشکل	سنگلاخ
آگے بڑھنا	قدم مارنا
ایسی باتیں جن کی عادت ہو	امورات عادیہ
درخت کی جمع	درختان
جن کے پاؤں زمین میں ہوں	پادرگل
چاندی	طلاء
معنی	لفظ
بغیر کسی وقفہ کے	بلا توقف

جانکار، جاننے کی قوت رکھنے والا	وجدانی
حق جاننا، سچائی کی تلاش	تحقیق
جُڑا لگ کرنا	تجزیہ
اختراع کرنا، ایجاد کرنا	مخترع
کافی سمجھنا	اکتفا کرنا
مددگار	معاون
کو تا ہی کرنے والا	قاصر
فائدہ	منفعت
فائدہ	منافع
پھرا ہوا، نفرت دلایا ہوا	برگشتہ
بے حیثیتی	بے وقعتی
مستند ہونا، قابلِ اعتنا ہونا	استناد
ڈر، خوف	مضائقہ
آنا	وارد ہونا
حلیہ	وضع قطع
قلعے کے نیچے کا باغ، مکان کے پیچھے کا باغ	پائیں باغ
جس کے پاس کوئی مال و دولت نہ ہو، ضعیف بے قوت، خوار	مسکینی
ایک کھیل جس میں ۹۶ گول پتے ہوتے ہیں۔	گنجفہ
مفلسی، ناداری	فلاکت
سنجیدگی	متانت
بیوی بچے، خاندان کے لوگ	عیال
مال، دولت، تھوڑی دولت	متاع
جوانی	جو بن
معنی	لفظ
پہاڑ کھودنے والا	کوبکن

چھوٹی چھوٹی تفصیلات لکھنا
نظم کرنا، درستی دھاگے میں پرونا
بغیر رُکے ہوئے
علم منطق جاننے والا
عقل
رمز کی جمع

جزئیات نگاری
تنظیم
بے تکان
منطقی
دانش
رموز



اکائی-۲: مقدمہ، شعر و شاعری کی تاریخ اور تنقیدی اہمیت

ساخت:

- 2.1 اغراض و مقاصد
- 2.2 تمہید
- 2.3 الطاف حسین حالی کا تعارف
- 2.4 حالی کی علمی و ادبی خدمات
- 2.5 تنقید نگاری
- 2.6 مقدمہ، شعر و شاعری
- 2.7 شاعر کے لیے کیا کیا شرطیں ضروری ہیں
- 2.8 تخیل
- 2.9 مطالعہ کائنات
- 2.10 تفحص الفاظ
- 2.11 شعر میں کیا کیا خوبیاں ہونی چاہیے۔
- 2.12 سادگی
- 2.13 اصلیت
- 2.14 جوش
- 2.15 عملی تنقید
- 2.16 غزل
- 2.17 قصیدہ
- 2.18 مرثیہ
- 2.19 مثنوی
- 2.20 خلاصہ
- 2.21 سوالات
- 2.22 کتابیات
- 2.23 مشکل الفاظ

2.1 اغراض و مقاصد:

اس اکائی کا مقصد اردو تنقید کی پہلی کتاب ”مقدمہ شعر و شاعری“ سے آپ کو متعارف کرانا ہے۔
یہ بتانا ہے کہ الطاف حسین حالی کون تھے؟ کس زمانے میں تھے؟ اُن کے زمانے میں اردو کے لکھنے والوں میں
اور کون کون لوگ اہم تھے؟ اُس زمانے میں اردو تنقید کی ابتدا کیسے ہوئی؟ حالی سے پہلے اردو میں تنقید کا وجود تھا یا نہیں؟
اگر تھا تو اس کی نوعیت کیا تھی؟ حالی کی اس کتاب نے اپنے زمانے کے ادبی رویے میں کون کون سی تبدیلیاں کیں؟
کوئی تبدیلی کی بھی یا نہیں؟ اس کتاب کے اندراجات کیا تھے؟ کن کن مسئلوں پر اس کتاب میں حالی نے بحث کی ہے۔
مقدمہ شعر و شاعری اور حالی کی تنقید کے بارے میں بعد کے ناقدین کی کیا رائے ہے؟

2.2 تمہید:

اُنیسویں صدی ہندوستانی تاریخ میں انقلاب کی صدی ہے۔ اس نے ایک طرف ہم ہندوستانیوں کو آزادی
سے غلامی کی طرف ڈھکیلا تو دوسری طرف ذہنی اور فکری اعتبار سے ہمیں عہدِ وسطیٰ سے عہدِ جدید میں لانے کا ذریعہ بنی۔
ہم ایک نئی دنیا، نئے علوم و فنون، نئی تہذیب و معاشرت سے آشنا ہوئے۔ اس نئی دنیا کی روشنی میں ہم نے اپنے قدیم
علوم و فنون کی اہمیت کو نئے سرے سے سمجھا۔ نئی دنیا کی نئی چیزوں سے چکا چوندھ نہیں ہوئے۔ ایک توازن کے ساتھ کچھ
نئی چیزوں کو قبول اور کچھ کو رد کیا اور اپنی ایک نئی پہچان بنائی جسے آج ہم جدید ہندوستان، جدید ہندوستانی زبان اور
جدید ہندوستانی ادبیات کے نام سے یاد کرتے ہیں۔

2.3 الطاف حسین حالی کا تعارف:

الطاف حسین حالی ۱۸۳۷ء میں پانی پت (ہریانہ) میں پیدا ہوئے۔ ابتدائی تعلیم پانی پت میں ہی حاصل کی۔
کم عمری میں ہی اُن کی شادی ہو گئی، لیکن اُن میں علم حاصل کرنے کا جوش اور جذبہ تھا۔ اس لیے وہ سب کچھ چھوڑ چھاڑ کر
چپ چاپ دہلی آ گئے، اور یہاں اپنی تعلیم کی کمی کو پورا کرنے لگے۔ اپنی ذاتی ضرورتوں کو پورا کرنے کے لیے انھوں نے
اردو کے مشہور شاعر اور جہاں گیر آباد (بلند شہر) کے رئیس نواب مصطفیٰ خاں شیفتہ کے یہاں نوکری کر لی۔ شیفتہ بہت
بازوق آدمی تھے۔ شاعر کے ساتھ ساتھ تذکرہ نگار بھی تھے۔ اُن کے تذکرے کا نام ”گلشن بے خار“ ہے، اور اردو
شاعروں کے تذکروں میں بہت اہم مقام رکھتا ہے۔ ان کی صحبت نے حالی کے شعری ذوق کو نکھارنے میں بہت اہم
رول ادا کیا۔ شاعری میں انھوں نے غالب سے اصلاح لینی شروع کی۔ یہ زمانہ 1854-55 تک اور دوسری مرتبہ
1862 سے 1869 تک کا تھا۔ اس کے بعد پنجاب گورنمنٹ بک ڈپو، لاہور میں مترجم کی جگہ پر اُن کا تقرر ہو گیا۔
یہاں وہ لگ بھگ چار سال رہے۔ یہاں کا ماحول اور فضا حالی کو بالکل راس نہیں آئے۔ اُن کی صحت خراب رہنے لگی۔
اسی دوران انھیں اینگلو عربک اسکول دہلی میں عربی میں پڑھانے کا موقع ملا اور وہ عربی کے استاد کی حیثیت سے دہلی
واپس آ گئے (1875)۔ جنوری 1887 میں حالی کو اپچی سن کالج لاہور کے سربراہ کی طرف سے سپرنٹنڈنٹ کی جگہ کی

پیش کش ہوئی۔ یہ پیش کش انھوں نے قبول کر لی، لیکن ایک بار پھر لاہور میں اُن کی صحت بگڑنے لگی اور چھ مہینے کے اندر ہی انھوں نے اس ملازمت سے استعفیٰ دے دیا۔ جون 1887 میں وہ اینگلو عرب اسکول، دہلی میں اپنی پرانی ملازمت پر واپس آ گئے۔ 1888 میں ریاست حیدرآباد سے انھیں پچھتر روپے ماہانہ وظیفہ ملنے لگا۔ اس لیے انھوں نے یہ ملازمت بھی ترک کر دی اور پانی پت واپس چلے گئے۔ تین سال بعد 1891 میں یہ وظیفہ سو روپے کر دیا گیا جو انھیں تاحیات ملتا رہا اور وہ انتہائی سکون و اطمینان سے اپنے وطن پانی پت میں علمی و ادبی خدمات انجام دیتے رہے۔

2.4 حالی کی علمی و ادبی خدمات:

حالی کی علمی اور ادبی خدمات کثیرا لہجہات ہیں۔ اس کی ابتدا اُن کی شاعری سے ہوتی ہے۔ ابتدا میں وہ خستہ تخلص کرتے اور غالب کو اپنا کلام دکھاتے تھے۔ یہ غزلیں قدیم انداز کی تھیں۔ غالب نے اس سلسلہ میں اُن کی ہمت افزائی بھی کی تھی۔ اُن کے اس طرح کے اشعار آج بھی شوق سے پڑھے جاتے ہیں:

اک عمر چاہیے کہ گوارا ہو نیش عشق رکھی ہے آج لذت زخم جگر کہاں؟
ہم جس پہ مر رہے ہیں وہ ہے بات ہی کچھ اور عالم میں تجھ سے لاکھ سہی تو مگر کہاں؟
ہے جستجو کہ خوب سے ہے خوب تر کہاں اب دیکھیے ٹھہرتی ہے جا کر نظر کہاں؟

.....

اُس نے اچھا ہی کیا حال نہ پوچھا دل کا بھڑک اٹھتا تو یہ شعلہ نہ دبایا جاتا

.....

کوئی ہمدم نہیں ملتا جہاں میں مجھے کہنا ہے کچھ اپنی زباں میں

.....

اُس کے جاتے ہی یہ کیا ہو گئی گھر کی صورت نہ وہ دیوار کی صورت ہے نہ در کی صورت
لیکن لاہور کے قیام کے زمانے میں کرنل ہالرائڈ اور محمد حسین آزاد کے زیر اثر انھوں نے نئے انداز کی نظمیں بھی کہیں۔ ان نظموں میں 'برکھارت'، 'نشاط امید'، 'مناظرہ رحم و انصاف'، 'مناجات بیوہ' اور 'حب وطن' خاص طور سے اہم ہیں، لیکن ایک شاعر کی حیثیت سے انھیں ہمیشہ زندہ رکھنے والی اُن کی نظم 'مد و جزر اسلام' ہے جسے عام طور سے لوگ 'مسدس حالی' کے نام سے یاد کرتے ہیں۔ یہ نظم دراصل مسلمانوں کے عروج و زوال کی کہانی ہے جو پہلی بار جون 1879 میں شائع ہوئی۔ سرسید نے اس نظم کے بارے میں لکھا تھا کہ:

”جب خدا پوچھے گا کہ تو کیا لایا؟ میں کہوں گا کہ حالی سے مسدس لکھوالا یا ہوں اور کچھ نہیں۔“

اس نظم میں علم کی فضیلت بیان کرتے ہوئے حالی نے لکھا ہے:

تمدن کے ایوان کا معمار ہے یہ ترقی کے لشکر کا سالار ہے یہ
کہیں دستکاروں کا اوزار ہے یہ کہیں جنگ جو یوں کا ہتھیار ہے یہ

دکھایا ہے نیچا دلیروں کو اس نے

بنایا ہے روباہ شیروں کو اس نے

اسی طرح علم کی طرف سے بے توجہی کا ذکر کرتے ہوئے لکھتے ہیں:

جنھوں نے کہ تعلیم کی قدر و قیمت نہ جانی مسلط ہوئی اُن پہ ذلت

ملوک اور سلاطین نے کھوئی حکومت گھرانوں پہ چھائی امیروں کے نکبت

رہے خاندانی نہ عزت کے قابل

ہوئے سارے دعوے شرافت کے باطل

اس نظم کی سب سے بڑی خوبی اس کی سادگی اور درد و اثر ہے جس کی وجہ سے یہ بے اختیار پڑھنے والوں کے
دل میں گھر کر جاتی ہے۔

نثر میں حالی کی ابتدائی کتابیں تین ہیں:

۱۔ تریاق سموم (یہ ایک پادری کے اسلام پر اعتراضات کا جواب ہے)

۲۔ مبادی علم ارضیات یا طبقات الارض (ایک عربی کتاب کا ترجمہ)

۳۔ مجالس النساء (اس میں عورتوں کی اصلاح اور بچوں کی عمدہ تربیت کے طریقے بتائے گئے ہیں)

نثر نگاری میں حالی کا مرتبہ اُن کی سوانح نگاری کی وجہ سے بہت بلند ہے۔ وہ اردو کے پہلے سوانح نگار ہیں۔
انھوں نے 1886 میں حیات سعدی، 1897 میں یادگار غالب اور 1901 میں حیات جاوید لکھی جو اردو کی بہترین
سوانح عمریوں میں شمار ہوتی ہے۔

2.5 تنقید نگاری:

حالی کی مذکورہ بالا تمام حیثیتیں مسلم ہیں لیکن ان سب سے اہم اور بلند حیثیت اُن کی ایک تنقید نگاری ہے۔ وہ
اردو تنقید کے باوا آدم ہیں۔ انھوں نے اردو میں تنقید نگاری کا آغاز کیا۔

2.6 مقدمہ شعر و شاعری:

1893 میں انھوں نے اپنا مجموعہ کلام 'دیوانِ حالی' کے نام سے شائع کیا۔ اس میں اُن کی کچھ غزلیں ابتدائی
زمانہ کی تھیں اور کچھ بعد کے زمانے کی تھیں۔ ابتدائی زمانے کی غزلوں کے آگے 'ق' لکھا ہوا تھا جب کہ بعد کے زمانے

کی غزلوں کے آگے 'ج' لکھا ہوا تھا۔ 'ق' قدیم رنگ کو ظاہر کرتا تھا اور 'ج' جدید رنگ کو ظاہر کرتا تھا۔ جدید اور قدیم کے اس فرق کو ظاہر کرنے اور شعر گوئی کے اپنے تصور کی وضاحت کے لیے انھوں نے اپنے دیوان کا ایک طویل مقدمہ لکھا۔ بعد میں یہی مقدمہ الگ سے کتابی شکل میں دیوان کے بغیر شائع ہوا، اور اس کا نام مقدمہ 'شعر و شاعری رکھا گیا۔ آج تک یہ اسی نام سے شائع ہو رہا ہے۔

مقدمہ 'شعر و شاعری کو موٹے طور پر دو حصوں میں تقسیم کیا جاسکتا ہے۔ پہلا حصہ شاعری کے نظریاتی مباحث سے متعلق ہے اور دوسرا حصہ عملی تنقید کا نمونہ پیش کرتا ہے۔

پہلے حصہ میں جن مسائل سے بحث کی گئی ہے وہ شاعری کی تاثیر سے متعلق ہیں۔ پھر شاعری کو اخلاق کے ساتھ جو ربط و تعلق ہے اس سے بحث کی گئی ہے۔ اس سلسلہ میں حالی کا یہ جملہ خاص طور سے قابل ذکر ہے کہ:

”شعرا گرچہ براہ راست علم اخلاق کی طرح تلقین اور تربیت نہیں کرتا لیکن از روے انصاف، اس کو علم اخلاق کا نائب مناب اور قائم مقام کہہ سکتے ہیں۔“

اس کے بعد حالی نے ایک بہت اہم عنوان قائم کیا ہے یعنی 'شاعری سوسائٹی کے تابع ہے۔' یہ جملہ دراصل حالی کی تنقید کے لیے کلیدی جملہ کی حیثیت رکھتا ہے۔ اس کی وضاحت کرتے ہوئے انھوں نے دو مزید عنوانات قائم کیے ہیں:

۱۔ بُری شاعری سے سوسائٹی کو کیا نقصان پہنچتے ہیں۔

۲۔ بُری شاعری سے لٹریچر اور زبان کو کیا صدمہ پہنچتا ہے۔

ان دونوں موضوعات کے تحت بھی شاعری اور سماج کے رشتہ سے ہی بحث کی ہے اور یہ نتیجہ نکالا گیا ہے کہ:

”شاعری جب بگڑ جاتی ہے تو اس کی زہریلی ہوا سوسائٹی کو بھی نہایت سخت نقصان پہنچاتی ہے۔ جب جھوٹی شاعری کا رواج تمام قوم میں ہو جاتا ہے تو جھوٹ اور مبالغے سے سب کے کان مانوس ہو جاتے ہیں۔ جس شعر میں زیادہ جھوٹ یا نہایت مبالغہ ہوتا ہے اس کی شاعر کو زیادہ داد ملتی ہے۔ وہ مبالغے میں اور غلو کرتا ہے تاکہ اور زیادہ داد ملے۔ اُدھر اس کی طبیعت راستی سے دور ہوتی جاتی ہے اور ادھر جھوٹی اور بے سرو پا باتیں وزن و قافیہ کے دلکش پیرایہ میں سنتے سنتے سوسائٹی کے مذاق میں زہر گھلتا جاتا ہے..... چپکے ہی چپکے مگر نہایت استحکام کے ساتھ اخلاق ذمہ سوسائٹی میں جڑ پکڑتے جاتے ہیں اور جب جھوٹ کے ساتھ ہزل و مسخریت بھی شاعری کے قوام میں داخل ہو جاتی ہے تو قومی اخلاق کو بالکل گھن لگ جاتا ہے۔“

آپ نے دیکھا کہ حالی کو جھوٹ اور مبالغہ، مسخریت اور ہزل گوئی سے بالکل نفرت ہے۔ وہ کوئی ایسی چیز برداشت نہیں کر سکتے ہیں جو سماج کو خراب کرنے والی ہو۔ وہ سماج کو اپنی تنقید میں بنیادی اہمیت دیتے ہیں، اور سماج کی اصلاح اور فلاح کے نقطہ نظر سے ہی شعر و ادب کا مطالعہ کرتے ہیں۔ اسی لیے وہ شاعری کے لیے وزن کو ضروری قرار نہیں دیتے۔ وہ کہتے ہیں:

”جس طرح راگ فی حد ذاته الفاظ کا محتاج نہیں اسی طرح نفس شعر وزن کا محتاج نہیں۔“

وہ لکھتے ہیں کہ وزن سے شعر کی خوبی اور تاثیر میں اضافہ ہو جاتا ہے لیکن وزن پر شعر کا انحصار نہیں ہے۔ اسی طرح حالی قافیہ کو بھی شعر کے لیے غیر ضروری خیال کرتے ہیں۔ وہ لکھتے ہیں:

”جس طرح صنائع لفظی کی پابندی معنی کا خون کر دیتی ہے اسی طرح بلکہ اُس سے بہت زیادہ قافیہ

کی قید ادائے مطلب میں خلل انداز ہوتی ہے۔ شاعر کو بجائے اس کے کہ اول اپنے ذہن میں ایک

خیال کو ترتیب دے کر اُس کے لیے الفاظ مہیا کرے، سب سے پہلے قافیہ تجویز کرنا پڑتا ہے اور پھر

اس کے مناسب کوئی خیال ترتیب دے کر اس کے ادا کرنے کے لیے الفاظ مہیا کیے جاتے ہیں جن کا

سب سے اخیر جز قافیہ مجوزہ قرار پاسکے..... پس درحقیقت شاعر خود کوئی خیال نہیں باندھتا بلکہ قافیہ

جس خیال کے باندھنے کی اُسے اجازت دیتا ہے، اُس کو باندھ دیتا ہے۔“

ظاہر ہے حالی کے نزدیک یہ بات پسندیدہ نہیں ہے، اس لیے وہ وزن کی طرح قافیہ کے بھی مخالف ہیں۔

2.7 شاعر کے لیے کیا کیا شرطیں ضروری ہیں:

شاعر کے لیے بنیادی شرطوں کا ذکر کرتے ہوئے حالی تین چیزوں کو ضروری خیال کرتے ہیں:

۱۔ تخیل

۲۔ مطالعہ کائنات

۳۔ تفحص الفاظ

2.8 تخیل:

تخیل کی قوت کو حالی شاعر کے لیے انتہائی ضروری خیال کرتے ہیں۔ اُن کے خیال میں:

”سب سے مقدم اور ضروری چیز جو کہ شاعر کو غیر شاعر سے تمیز دیتی ہے قوت مخیلہ یا تخیل ہے، جس کو

انگریزی میں ایمجینیشن کہتے ہیں۔“

وہ اسے ایسی قوت بتاتے ہیں جسے محنت اور کوشش سے حاصل نہیں کیا جاسکتا، بلکہ یہ ایک فطری قوت ہے۔ اُن

کے الفاظ میں:

”یہ وہ ملکہ ہے جس کو شاعر ماں کے پیٹ سے اپنے ساتھ لے کر نکلتا ہے اور جو اکتساب سے حاصل نہیں ہو سکتا۔ اگر شاعر کی ذات میں یہ ملکہ موجود ہے اور باقی شرطوں میں جو کہ کمال شاعری کے لیے ضروری ہیں کچھ کمی ہے تو وہ اسی کمی کا تدارک اس ملکہ سے کر سکتا ہے، لیکن اگر یہ ملکہ فطری کسی میں موجود نہیں ہے تو اور ضروری شرطوں کا کتنا ہی بڑا مجموعہ اُس کے قبضے میں ہو وہ ہرگز شاعر کہلانے کا مستحق نہیں ہے۔“

اس کی اہمیت کا ذکر کرتے ہوئے حالی لکھتے ہیں:

”یہ وہ طاقت ہے جو شاعر کو وقت اور زمانے کی قید سے آزاد کرتی ہے اور ماضی و استقبال کو اُس کے لیے زمانہ حال میں کھینچ لاتی ہے۔ وہ آدم اور جنت کی سرگزشت اور حشر و نشر کا بیان اس طرح کرتا ہے گویا اُس نے تمام واقعات اپنی آنکھ سے دیکھے ہیں اور ہر شخص اس سے ایسا ہی متاثر ہوتا ہے جیسا کہ ایک واقعی بیان سے ہونا چاہیے۔ اُس میں یہ طاقت ہوتی ہے کہ وہ جن اور پری، عنقا اور آب حیاں جیسی فرضی اور معدوم چیزوں کو ایسے معقول اوصاف کے ساتھ متصف کر سکتا ہے کہ اُن کی تصویر آنکھوں کے سامنے پھر جاتی ہے۔“

اس کی تعریف کرتے ہوئے حالی لکھتے ہیں:

”وہ ایک ایسی قوت ہے کہ معلومات کا ذخیرہ جو تجربے یا مشاہدے کے ذریعے سے ذہن میں پہلے سے مہیا ہوتا ہے یہ اس کو مکمل ترتیب دے کر ایک نئی صورت بخشتی ہے، اور پھر اُس کو الفاظ کے ایسے دل کش پیرایے میں جلوہ گر کرتی ہے جو معمولی پیرایوں سے بالکل یا کسی قدر الگ ہوتا ہے۔“

اپنی اس بات کی وضاحت کے لیے وہ غالب کے اس شعر کی مثال دیتے ہیں:

اور بازار سے لے آئے اگر ٹوٹ گیا

جام جم سے یہ مرا جام سفال اچھا ہے

اس کی وضاحت کرتے ہوئے وہ لکھتے ہیں:

”شاعر کے ذہن میں پہلے سے اپنی اپنی جگہ یہ باتیں ترتیب وار موجود تھیں کہ مٹی کا کوزہ ایک نہایت کم قیمت اور ارزاں چیز ہے جو بازار میں ہر وقت مل سکتی ہے، اور جام جمشید ایک ایسی چیز تھی جس کا بدل دنیا میں موجود نہ تھا۔ اُس کو یہ بھی معلوم تھا کہ تمام عالم کے نزدیک جام سفال میں کوئی خوبی ایسی نہیں ہے جس کی وجہ سے وہ جام جم جیسی چیز سے فائق اور افضل سمجھا جائے۔ نیز یہ بھی معلوم تھا کہ جام جم میں شراب پی جاتی تھی اور مٹی کے کوزے میں بھی شراب پی جاسکتی ہے۔ اب قوت

مخیلہ نے اس تمام معلومات کو ایک نئے ڈھنگ سے ترتیب دے کر ایسی صورت میں جلوہ گر کر دیا کہ جامِ سفال کے آگے جامِ جم کی کچھ حقیقت نہ رہی، اور پھر اُس صورت موجود فی الذہن کو بیان کا ایک دل فریب پیرا یہ دے کر اس قابل کر دیا کہ زبان اُس کو پڑھ کر متلذذ اور کان اُس کو سن کر محظوظ، اور دل اس کو سمجھ کر متاثر ہو سکے۔ اس مثال میں وہ قوت جس نے شاعر کی معلومات سابقہ کو دوبارہ ترتیب دے کر ایک نئی صورت بخشی ہے۔ تخیل یا امیجینیشن ہے اور اس نئی صورت موجودہ فی الذہن نے جب الفاظ کا لباس پہن کر عالم محسوسات میں قدم رکھا ہے اُس کا نام شعر ہے۔“

2.9 مطالعہ کائنات:

شاعر کو غیر شاعر سے تمیز دینے کے لیے حالی تخیل کے بعد مطالعہ کائنات کو انتہائی ضروری خیال کرتے ہیں۔ وہ لکھتے ہیں:

”اگرچہ قوت مخیلہ اُس حالت میں بھی جب کہ شاعر کی معلومات کا دائرہ نہایت تنگ اور محدود ہو اسی معمولی ذخیرے سے کچھ نہ کچھ نتائج نکال سکتی ہے، لیکن شاعری میں کمال حاصل کرنے کے لیے یہ بھی ضروری ہے کہ نسخہ کائنات اور اُس میں خاص کر نسخہ فطرت انسانی کا مطالعہ نہایت غور سے کیا جائے۔ انسان کی مختلف حالتیں جو زندگی میں اس کو پیش آتی ہیں اُن کو تعمق کی نگاہ سے دیکھنا، جو امور مشاہدے میں آئیں اُن کے ترتیب دینے کی عادت ڈالنی، کائنات میں گہری نظر سے وہ خواص اور کیفیات مشاہدہ کرنے جو عام آنکھوں سے مخفی ہوں اور فکر میں مشق و مہارت سے یہ طاقت پیدا کرنی کہ وہ مختلف چیزوں سے متحد اور متحد چیزوں سے مختلف خاصیتیں فوراً اخذ کر سکے، اور اس سرمائے کو اپنی یاد کے خزانے میں محفوظ رکھے۔“

”..... غرض کہ یہ تمام باتیں جو اوپر ذکر کی گئیں ایسی ضروری ہیں کہ کوئی شاعر اُن سے استغنا کا دعوا نہیں کر سکتا۔ کیوں کہ ان کے بغیر قوت مخیلہ کو اپنی اصلی غذا جس سے وہ نشوونما پاتی ہے نہیں پہنچتی۔ بلکہ اس کی طاقت آدھی سے بھی کم رہ جاتی ہے۔“

اس کے بعد وہ لکھتے ہیں اور ایک بنیادی اصولی اور فلسفیانہ بات لکھتے ہیں:

”قوت مخیلہ کوئی شے بغیر مادے کے پیدا نہیں کر سکتی، بلکہ جو مسالا اُس کو خارج سے ملتا ہے اُس میں وہ اپنا تصرف کر کے، ایک نئی شکل تراش لیتی ہے۔ جتنے بڑے بڑے نامور شاعر گزرے ہیں وہ کائنات یا فطرت انسانی کے مطالعے میں ضرور مستغرق رہے ہیں۔ جب رفتہ رفتہ اس مطالعے کی

عادت ہو جاتی ہے تو ہر ایک چیز کو غور سے دیکھنے کا ملکہ ہو جاتا ہے، اور مشاہدوں کے خزانے گنجینہ خیال میں خود بخود جمع ہونے لگتے ہیں۔“

اپنی بات کی وضاحت کے لیے وہ سرواٹرا سکاٹ کی مثال پیش کرتے ہیں کہ جب وہ روکی کا قصہ لکھ رہے تھے تو اپنی نوٹ بک میں چھوٹے چھوٹے خود رو پھول پودوں اور میوں کی تفصیلات نوٹ کیا کرتے تھے۔ ایک شخص نے اُن سے اس کی وجہ پوچھی تو اُن کا جواب تھا کہ دنیا میں کوئی دو چیز ایک طرح کی نہیں ہے۔ حالی اس سے یہ نتیجہ نکالتے ہیں کہ تخیل کی وسعت کا تعلق مطالعہ کی وسعت سے ہے۔ جس شخص کا مطالعہ جتنا وسیع ہوگا، اُس کا تخیل بھی اتنا ہی وسیع ہوگا۔

2.10 تھخص الفاظ:

تخیل اور مطالعہ کائنات کے ساتھ ساتھ حالی الفاظ کی تلاش و جستجو کو بھی شاعر کے لیے انتہائی ضروری خیال کرتے ہیں۔ اُن کے خیال میں:

”ترتیب شعر کے وقت اول متناسب الفاظ کا استعمال کرنا اور پھر اُن کو ایسے طور پر ترتیب دینا کہ شعر سے معنی مقصود کے سمجھنے میں مخاطب کو کچھ تردد باقی نہ رہے اور خیال کی تصویر ہو بہ ہو آنکھوں کے سامنے پھر جائے اور باوجود اس کے اُس ترتیب میں ایک جادو مخفی ہو جو مخاطب کو مسخر کر لے۔ اس مرحلے کا طے کرنا جس قدر دشوار ہے اُسی قدر ضروری بھی ہے، کیوں کہ اگر شعر میں یہ بات نہیں ہے تو اس کے کہنے سے نہ کہنا بہتر ہے۔“

”اگر شاعر زبان کے ضروری حصے پر حاوی نہیں ہے اور ترتیب شعر کے وقت صبر و استقلال کے ساتھ الفاظ کا تتبع اور تھخص نہیں کرتا تو محض قوتِ تخیلہ کچھ کام نہیں آسکتی۔“

”ناقص شاعر تھوڑی سی جستجو کے بعد اُسی لفظ پر قناعت کر لیتا ہے اور کامل جب تک زبان کے تمام کنویں نہیں جھانک لیتا تب تک اُس لفظ پر قانع نہیں ہوتا۔ شاعر کو جب تک الفاظ پر کامل حکومت اور اُن کی تلاش و جستجو میں نہایت صبر و استقلال حاصل نہ ہو، ممکن نہیں کہ وہ جمہور کے دلوں پر بالاستقلال حکومت کر سکے۔“

2.11 شعر میں کیا کیا خوبیاں ہونی چاہیے:

شاعر کے لیے ان تین ضروری خصوصیات کے بعد حالی شاعری کے لیے تین ضروری صفات/خصوصیات کا ذکر کرتے ہیں۔ ان کے خیال میں یہ خصوصیات مندرجہ ذیل ہیں۔

۱۔ سادگی ۲۔ اصلیت ۳۔ جوش

چنانچہ انگریزی شاعر ملٹن کے حوالے سے وہ لکھتے ہیں:

”شعر کی خوبی یہ ہے کہ سادہ ہو، جوش سے بھرا ہوا ہو اور اصلیت پر مبنی ہو۔“

2.12 سادگی:

سادگی کا ذکر کرتے ہوئے حالی لکھتے ہیں:

”ہمارے نزدیک ایسی سادگی پر جو سخافت و رکاکت کے درجے کو پہنچ جائے سادگی کا اطلاق کرنا گویا سادگی کا نام بدنام کرنا ہے۔ ایسے کلام کو سادہ نہیں بلکہ عامیانہ کلام کہا جائے گا، لیکن ایسا کلام جو اعلیٰ و اوسط درجے کے آدمیوں کے نزدیک سادہ اور سہل ہو اور ادنیٰ درجے کے لوگ اس کی اصل خوبی سمجھنے سے قاصر ہوں ایسے کلام کو سادگی کی حد میں داخل رکھنا چاہیے۔“

آگے چل کر وہ اس کی مزید وضاحت کرتے ہیں:

”ہمارے نزدیک کلام کی سادگی کا معیار یہ ہونا چاہیے کہ خیال کیسا ہی بلند اور دقیق ہو مگر پیچیدہ اور ناہموار نہ ہو اور الفاظ جہاں تک ممکن ہو متحاور اور روزمرہ کی بول چال کے قریب قریب ہوں۔ جس قدر شعر کی ترکیب معمولی بول چال سے بعید ہوگی اسی قدر سادگی کے زیور سے معطل سمجھی جائے گی۔“

2.13 اصلیت:

شعر کی دوسری خوبی حالی اصلیت کو قرار دیتے ہیں۔ ظاہر ہے اس کا تعلق اس سے قبل بیان کیے گئے مطالعہ کائنات سے ہے۔ اس اصلیت کی حالی نے پانچ صورتیں بیان کی ہیں:

- ۱۔ جو بات شعر میں بیان کی گئی ہے وہ حقیقت میں ویسی ہی ہو۔
- ۲۔ جو بات شعر میں بیان کی گئی ہے گو وہ حقیقت میں ویسی نہیں ہو لیکن عوام کے عقیدے میں وہ اس طرح ہو۔
- ۳۔ جو بات شعر میں بیان کی گئی ہے باوجودیکہ وہ حقیقت میں اس طرح نہیں ہو لیکن شاعر اس کو اس طرح خیال کرتا ہو۔
- ۴۔ چوتھی صورت یہ ہے کہ گو شاعر اس کو اس طرح خیال نہیں کرتا ہو لیکن پڑھنے والوں کو ایسا محسوس ہو کہ شاعر اسے اس طرح خیال کرتا ہے۔
- ۵۔ پانچویں صورت یہ ہے کہ اصلیت پر شاعر نے کسی قدر اضافہ کر دیا ہو۔

2.14 جوش:

حالی لکھتے ہیں:

”جوش سے یہ مراد ہے کہ مضمون ایسے بے ساختہ الفاظ اور موثر پیرایہ میں بیان کیا جائے جس سے معلوم ہو کہ شاعر نے اپنے ارادے سے یہ مضمون نہیں باندھا بلکہ خود مضمون نے شاعر کو مجبور کر کے اپنے تئیں اسے بندھوایا ہے۔“

اُن کے خیال میں جوش کے معنی بالکل یہ نہیں ہیں صرف زور دار اور جوشیلے الفاظ اور فقرے استعمال کیے جائیں۔ بلکہ یہ ہے کہ کہنے والے کے دل میں جیسا جوش ہو ویسا ہی جوش اور جذبہ پڑھنے والے کے دل میں بھی پیدا ہو جائے۔ ان چھ باتوں یعنی تخیل، مطالعہ کائنات اور تفحص الفاظ کی خصوصیت جو شاعر کے اندر پائی جانی چاہیے اور سادگی، اصلیت اور جوش جو شاعری میں پائی جانی چاہیے کے علاوہ حالی اپنی نظریاتی تنقید میں جن باتوں پر اصرار کرتے ہوئے نظر آتے ہیں وہ مندرجہ ذیل ہیں:

- ۱۔ تخیل کو قوت ممیزہ کے تابع ہونا چاہیے۔ اُسے کھلی چھوٹ دے کر بے لگام کبھی نہیں چھوڑنا چاہیے۔
- ۲۔ شاعری سوسائٹی کے تابع ہوتی ہے، اور بُری شاعری سے سوسائٹی کو نقصان پہنچتا ہے اور اس کے برعکس بُری سوسائٹی سے شاعری کو بھی نقصان پہنچتا ہے۔
- ۳۔ شاعری کو جھوٹ اور مبالغہ سے محفوظ رکھنا چاہیے۔

2.15 عملی تنقید:

یہی وہ بنیادیں ہیں جن پر حالی نے اپنی عملی تنقید کی بنیاد رکھی ہے اور اپنی کتاب مقدمہ شعر و شاعری میں اردو کی چاروں کلاسیکل اصناف کو جانچنے اور پرکھنے کی کوشش کی ہے۔ اس پوری کتاب میں حالی کا نقطہ نظر سماجی اور اخلاقی ہے۔ وہ سماجی اور اخلاقی نقطہ نظر سے شعر و ادب کا مطالعہ کرتے اور اس کی خوبیوں اور خامیوں کو جانچتے اور پرکھتے ہیں۔

2.16 غزل:

اردو کی غزلیہ شاعری پر حالی کے اعتراضات اور اُن کی تنقید سماجی اور اخلاقی نقطہ نظر سے ہے۔ انھیں شکایت ہے کہ ہماری غزلیہ شاعری کا حقیقت سے کوئی تعلق باقی نہیں رہ گیا ہے۔ اس میں عموماً تین طرح کے مضامین باندھے جاتے ہیں:

- ۱۔ عشق مجازی کے مضامین
 - ۲۔ خمریات یعنی شراب نوشی کے مضامین
 - ۳۔ فقہا اور زہاد پر طنز و تعریض کے مضامین
- حالی کا خیال ہے کہ مذکورہ تینوں صورتوں میں ہمارے شعر حقیقت سے بہت دور جا پڑے ہیں۔ جہاں تک عشق مجازی کا تعلق ہے اس کی جو صورتیں ہماری غزلیہ شاعری میں ملتی ہیں وہ مندرجہ ذیل ہیں:

- ۱۔ کسی عقیفہ سے اپنے عشق کا بیان
- ۲۔ کسی زن بازاری سے عشق کا بیان
- ۳۔ کسی خوب صورت کم سن لڑکے سے عشق کا بیان

حالی کے نقطہ نظر سے اگر واقعی شاعر کسی کے عشق میں مبتلا ہے تو اس کے بیان کرنے میں کوئی قباحت نہیں ہے لیکن صرف اس وجہ سے اپنے اوپر عشق کی تہمت لگانا کہ یہ غزل کی روایت کا حصہ ہے مناسب نہیں۔ لیکن اس صورت میں بھی ہمارے یہاں عشقیہ مضامین جس طرح سے بیان ہوتے ہیں اور ان میں کنگھی، چوٹی، مٹی اور موباف وغیرہ کا اور معشوق کی اداؤں کا جس طرح سے بیان ہوتا ہے وہ مناسب نہیں ہے۔ ان کے الفاظ میں:

”اگر معشوقہ کوئی منکوحہ یا مخطوبہ ہے تو اس کے حسن و جمال کی تعریف کرنی اور اس کے کرشمہ و ناز و انداز کی تصویر کھینچنی گویا اپنے ننگ و ناموس کو اپنوں اور پراپوں سے انٹروڈیوس کرانا ہے۔“

دوسری صورت میں اگر معشوق کوئی زن بازاری ہے تو اس سے تعلق کا اظہار کرنا اپنی نالائقی اور بددیانتی کا ثبوت دینا ہے۔

تیسری صورت مرد کا مطلوب مرد کو قرار دینا ہوسکتا ہے جو خلاف فطرت انسانی ہے۔ اس لیے بقول حالی:

”یہ ایک ایسا قبیح اور نالائق دستور ہے جو قومی اخلاق کو داغ لگاتا ہے۔ لہذا اس کو جہاں تک جلد ممکن ہو ترک کرنا چاہیے۔“

اس پوری بحث سے وہ یہ نتیجہ نکالتے ہیں کہ:

”محبت کچھ ہوا و ہوس اور شاہد بازی و کام جوئی پر موقوف نہیں ہے۔ بندے کو خدا کے ساتھ، اولاد کو ماں باپ کے ساتھ، ماں باپ کو اولاد کے ساتھ، بھائی بہن کو بھائی بہن کے ساتھ، خاوند کو بی بی کے ساتھ، بی بی کو خاوند کے ساتھ، نوکر کو آقا کے ساتھ، رعیت کو بادشاہ کے ساتھ، دوستوں کو دوستوں کے ساتھ، آدمی کو جانور کے ساتھ، مکیں کو مکاں کے ساتھ، وطن کے ساتھ، ملک کے ساتھ، قوم کے ساتھ، خاندان کے ساتھ غرض کہ ہر چیز کے ساتھ لگاؤ اور دل بستگی ہوسکتی ہے۔ پس جب کہ عشق و محبت میں اس قدر احاطہ اور جامعیت ہے اور جب کہ عشق کا اعلان کم ظرفی اور معشوق اک پتہ بتانا بے غیرتی ہے تو کیا ضرور ہے کہ عشق کو محض ہوائے نفسانی اور خواہش حیوانی میں محدود کر دیا جائے۔ اور ایسے سرمکتوم کو فاش کر کے اپنی تنگ ظرفی اور بے حوصلگی ظاہر کی جائے۔“

اس لیے حالی کی رائے یہ ہے کہ:

”غزل میں جو عشقیہ مضامین باندھے جائیں وہ ایسے جامع الفاظ میں ادا کیے جائیں جو دوستی اور محبت کی تمام انواع و اقسام اور تمام جسمانی اور روحانی تعلقات پر حاوی ہوں۔ اور جہاں تک ہوسکے کوئی لفظ ایسا نہ آنے پائے جس سے کھلم کھلا مطلوب کا مرد یا عورت ہونا پایا جائے۔“

خمریات کے سلسلہ میں بھی حالی کا نقطہ نظر یہی ہے کہ اسے اصلیت پر مبنی ہونا چاہیے۔ صرف روایت کے اتباع میں یا فیشن پرستی میں یہ مضامین نہیں باندھنا چاہیے۔ چنانچہ لکھتے ہیں:

”چوں کہ شاعری کا جزو اعظم یہ ہے کہ اس میں جو خیال باندھا جائے اس کی بنیاد اصلیت پر ہونی چاہیے اس لیے اصول شاعری کے موافق شراب و کباب کے مضمون باندھنا صرف اُن لوگوں کا حق ہونا چاہیے جو یا تو خود اس میدان کے مرد ہوں یا اپنے اصلی خیالات، خمریات کے پیرایے میں بطور مجاز واستعارے کے ادا کر سکتے ہوں۔“

فقہا اور اہل ظاہر پر طنز و تعریض کے سلسلہ میں بھی حالی نے یہی رویہ اختیار کیا ہے۔ اُن کے خیال میں جن لوگوں کو واقعی اُن سے کوئی اختلاف ہوا نہیں اس کا بیان کرنا چاہیے لیکن بغیر کسی اصولی اختلاف کے صرف روایت پرستی یا فیشن پرستی کے طور پر ایسا کرنا مناسب نہیں۔ حالی کے الفاظ میں:

”واعظ و زاہد وغیرہ کو لتاڑنا اور اُن پر نکتہ چینی کرنی، انہی لوگوں کو زیبا ہے جن کو فی الواقع اُن کے ساتھ کوئی وجہ مخالفت کی ہو۔ ہاں باوجود نہ ہونے کسی قسم کی مخالفت کے، صرف ایک صورت سے واجبی طور پر ایسے مضامین باندھے جاسکتے ہیں۔ یعنی نکتہ چینی ایسے طریقے سے کی جائے جس سے معلوم ہو کہ محض ریا و مکر و سانس کی برائی بیان کرنی مقصود ہے نہ کہ زُبا داور واعظین کی ذات پر حملہ کرنا۔“

2.17 قصیدہ:

قصیدہ کے سلسلہ میں بھی حالی اصلیت اور واقعیت پر ہی اصرار کرتے ہوئے نظر آتے ہیں۔ وہ بار بار اس بات پر اصرار کرتے ہوئے نظر آتے ہیں کہ:

”زمانے کا اقتضایہ ہے کہ جھوٹ، مبالغہ، بہتان، افتراء، صریح خوشامد، ادعاے بے معنی، تعلق بے جا، الزام لایعنی، شکوہ بے محل اور اور اسی قسم کی باتیں جو صدق و راستی کے منافی ہیں اور جو ہماری شاعری کے قوام میں داخل ہوگئی ہیں اُن سے جہاں تک ممکن ہو قاطبہٴ احترام کیا جائے۔“

وہ قصیدہ گوئی کے فرائض کا ذکر کرتے ہوئے قرآن اور حدیث کے حوالہ سے لکھتے ہیں:

”شاعر کا فرض یہ ہونا چاہیے کہ اچھوں کی خوبیوں کو چمکائے۔ ان کے ہنر اور فضائل عالم میں روشن کرے اور ان کے اخلاق کی خوشبو سے موجودہ اور آئندہ دونوں نسلوں کے دماغ معطر کرنے کا سامان مہیا کر جائے۔ اور نیز برائیوں اور عیبوں پر جہاں تک ممکن ہو گرفت کرے تاکہ حال اور استقبال دونوں زمانوں کے لوگ برائی کی سزا اور اس کے نتائج سے ہوشیار اور چوکنے رہیں۔ یہ وتیرہ

بالکل سنتِ الہی کے مطابق ہوگا کیوں کہ کلامِ الہی میں بھی ہمیشہ بروں کو برائی کے ساتھ اور بھلوں کو بھلائی کے ساتھ یاد کیا جاتا ہے۔“

اردو قصائد کی تشبیہ کا ذکر کرتے ہوئے وہ لکھتے ہیں کہ ان تشبیہوں میں بھی کسی حقیقی واقعہ کا ذکر نہیں ہوتا۔ اکثر ایک فرضی موسم بہار کا ذکر ہوتا ہے جس کا اس دنیا کی بہار سے کوئی تعلق نہیں ہوتا۔ اگر زمانہ کی شکایت ہوتی ہے تو اپنے اصلی مصائب بیان نہیں کیے جاتے بلکہ جیسے مصائب پرانے شعرا نے بیان کیے ہیں انہی کی نقل کی جاتی ہے اور بس۔ جہاں تک قصیدہ کے مدحیہ حصے کا تعلق ہے اس کے بارے میں بھی حالی کا خیال ہے کہ اس میں ممدوح کی اصلی خوبیاں بیان نہیں کی جاتیں، بلکہ اکثر وہ باتیں بیان کی جاتی ہیں جو اس کے اندر موجود نہیں ہوتی ہیں۔ حالی کے الفاظ میں:

”ممدوح کی طرف اکثر وہ خوبیاں منسوب کی جاتی ہیں جن کی اضداد اس کی ذات میں موجود ہیں مثلاً ایک جاہل کو علم و فضل کے ساتھ، ایک ظالم کو عدل و انصاف کے ساتھ، ایک احمق اور غافل کو دانش مندی اور بیدار مغزی کے ساتھ، ایک عاجز بے دست و پا کو قدرت و مکنیت کے ساتھ، ایک ایسے شخص کو جس کی ران نے کبھی گھوڑے کی پیٹھ کو مس نہیں کیا شہ سواری اور فرسویت کے ساتھ۔ غرض کوئی بات ایسی نہیں بیان کی جاتی جس پر ممدوح فخر کر سکے یا جس سے لوگوں کے دل میں اس کی عظمت اور محبت پیدا ہو اور اس کے محاسن و آثار زمانہ میں یادگار رہیں۔“

2.18 مرثیہ:

مرثیہ حالی کی نظر میں ایک اخلاقی صنف ہے اس لیے وہ اسے پسندیدگی کی نظر سے دیکھتے ہیں۔ وہ لکھتے ہیں:

”اس خاص طرز کے مرثیہ کو اگر اخلاق کے لحاظ سے دیکھا جائے تو بھی ہمارے نزدیک اردو شاعری میں اخلاقی نظم کہلانے کا مستحق صرف انھیں لوگوں کا کلام ٹھہر سکتا ہے۔ بلکہ جس اعلیٰ درجہ کے اخلاق ان لوگوں نے مرثیہ میں بیان کیے ہیں ان کی نظیر فارسی بلکہ عربی شاعری میں بھی ذرا مشکل سے ملے گی۔“

وہ میر انیس کی شاعری کا ذکر کرتے ہوئے بجا طور پر یہ لکھتے ہیں کہ:

”میر انیس کا کلام جیسا کہ اوپر بیان کیا گیا بلاشبہ مبالغہ اور اغراق سے خالی نہیں مگر اس کے ساتھ ہی جہاں کہیں وہ واقعات کا نقشہ اتارتے ہیں یا نیچرل کیفیات کی تصویر کھینچتے ہیں یا بیان میں تاثیر کا رنگ بھرتے ہیں وہاں اس بات کا کافی ثبوت ملتا ہے کہ مقتضائے وقت کے موافق جہاں تک کہ امکان تھا میر انیس نے اردو شاعری کو اعلیٰ درجہ پر پہنچا دیا ہے۔“

وہ مزید لکھتے ہیں:

”انھوں نے بیان کرنے کے نئے نئے اسلوب اردو شاعری میں کثرت سے پیدا کر دیے۔ ایک واقعہ کو سوسو طرح سے بیان کر کے قوتِ متخیلہ کی جولانیوں کے لیے ایک نیا میدان صاف کر دیا اور زبان کا ایک معتد بہ حصہ جس کو ہمارے شاعروں کی قلم نے مس تک نہیں کیا تھا اور جو محض اہل زبانوں کی بول چال میں محدود تھا اُس کو شعرا سے روشناس کرا دیا۔“

اس سلسلہ میں انھیں یہ اعتراض ضرور ہے کہ:

”رزم بزم اور فخر و خود ستائی اور سراپا وغیرہ کو داخل کرنا، لمبی لمبی تمہیدیں اور توتیے باندھنے، گھوڑے اور تلوار وغیرہ کی تعریف میں نازک خیالیاں اور بلند پروازیاں کرنی اور شاعرانہ ہنر دکھانے مرثیہ کے موضوع کے بالکل خلاف ہیں۔“

ایسے اخلاقی مضامین جو مرثیہ میں بیان ہوتے ہیں اور جن کی وجہ سے اُن کے نزدیک مرثیہ کی صنف خاص طور سے قابلِ قدر ہے وہ صبر، شکر، راضی بہ رضا الہی رہنا، استقامت، غیرت و حمیت، وفاداری وغیرہ ہیں۔

2.19 مثنوی:

اردو اور فارسی شاعری میں رائج تمام اصنافِ سخن میں مثنوی کی صنف کو حالی سب سے زیادہ قابلِ قدر خیال کرتے ہیں۔ اُن کے خیال میں مسلسل مضامین کے بیان کے لیے اس صنف سے زیادہ کارآمد اور کوئی صنف نہیں ہو سکتی، اور اس خوبی کی وجہ اس کی ہیئت ہے جس میں ہر دو مصرعہ کے بعد قافیہ بدل جاتا ہے اور شاعر کو اپنے بیش قیمت خیالات اور مضامین قافیہ کی تلاش پر قربان نہیں کرنے پڑتے۔ اُن کے خیال میں:

”یہی وہ صنف ہے جس کی وجہ سے فارسی شاعری کو عرب کی شاعری پر ترجیح دی جاسکتی ہے۔ عرب کی شاعری میں مثنوی کا رواج نہ ہونے یا نہ ہو سکنے کے سبب تاریخ یا قصہ یا اخلاق یا تصوف میں ظاہراً ایک کتاب بھی ایسی نہیں لکھی جاسکی جیسی فارسی میں سیکڑوں بلکہ ہزاروں لکھی گئی ہیں۔ اسی لیے عرب شاہنامہ کو قرآن العجم کہتے ہیں اور اسی لیے مثنوی معنوی کی نسبت ”ہست قرآن در زبان پہلوی کہا گیا ہے۔“

مثنوی کے لیے حالی جن چیزوں کو سب سے ضروری خیال کرتے ہیں وہ مندرجہ ذیل ہیں:

۱۔ ربط کلام: حالی کے مطابق:

”اس میں ہر بیت کو دوسری بیت سے ایسا تعلق ہونا چاہیے جیسے زنجیر کی کڑی کو دوسری کڑی سے

ہوتا ہے۔“

”بیٹوں اور مصرعوں کی ترتیب ایسی سنجیدہ ہو کہ ہر مصرعہ دوسرے مصرعے سے اور ہر بیت دوسری

بیت سے چسپاں ہوتی چلی جائے، اور دونوں کے بیچ کہیں کھانچا باقی نہ رہ جائے۔“

۲۔ قصہ کی بنیاد ناممکن اور فوق العادت باتوں پر نہ ہو۔

۳۔ کلام اقتضائے حال کے موافق ہو۔

۴۔ مبالغہ حد سے بڑھا ہوا نہ ہو۔

۵۔ جو حالت کسی شخص یا کسی چیز کی بیان کی جائے وہ نیچر اور عادت کے مطابق ہونی چاہیے۔

۶۔ ایک بیان دوسرے بیان کی تردید نہ کرتا ہو یا اس کے خلاف نہ ہو۔

۷۔ کوئی بات ایسی بیان نہیں کرنی چاہیے جو تجربے اور مشاہدے کے خلاف ہو۔

۸۔ ضمنی باتوں کو رمز و کنایہ میں ہی بیان کرنا چاہیے۔

مثنوی کی صنف کے سلسلہ میں ان اصولی باتوں کے بعد حالی نے اردو کی چند مشہور مثنویوں کے بارے میں

اپنی رائے ظاہر کی ہے۔ مثلاً یہ کہ:

”اردو کی عشقیہ مثنویوں میں ہمارے نزدیک اکثر اعتبارات سے بدر منیر کے برابر آج تک کوئی

مثنوی نہیں لکھی گئی۔“

”ان مثنویوں (مرزا شوق کی مثنویوں) میں اکثر مقامات اس قدر ان مورل اور خلاف تہذیب

ہیں کہ ایک مدت سے ان تمام مثنویوں کا چھپنا حکماً بند کر دیا گیا ہے۔“

خلاصہ:

مختصر طور پر ہم کہہ سکتے ہیں کہ حالی اردو کے پہلے باقاعدہ نقاد ہیں اور بقول آل احمد سرور:

”مقدمہ شعر و شاعری اردو تنقید کا پہلا منشور ہے۔“

کلیم الدین احمد کے مطابق:

”حالی نے سب سے پہلے جزئیات سے قطع نظر کی، اور بنیادی اصولوں پر غور کیا۔ شعر و شاعری کی ماہیت پر

روشنی ڈالی اور مغربی خیالات سے استفادہ کیا۔ اپنے زمانہ، اپنے ماحول، اپنی حدود میں حالی نے جو کچھ

کیا وہ تعریف کی بات ہے۔ وہ اردو تنقید کے بانی بھی ہیں اور اس وقت اردو کے بہترین نقاد بھی۔“

”وہ کام کی باتیں کام کی زبان میں کرتے ہیں..... حالی نے صاف اور سادہ طرز ایجاد کی، لیکن اُس

طرز میں بے رنگی نہیں، پھسپھسا پن نہیں۔ اس میں ایک لطافت ہے، ایک جاذبیت ہے، ایک رنگینی

بھی ہے اور پھر یہ تنقیدی مسئلوں پر بحث کے لیے موزوں بھی ہے۔“

2.21 سوالات:

- ۱۔ غزل پر حالی کے اعتراضات کو مختصراً بیان کیجیے۔
- ۲۔ شاعر کے لیے حالی نے کون سی تین باتیں ضروری قرار دی ہیں؟
- ۳۔ شاعری کے لیے حالی نے کن تین باتوں کو ضروری قرار دیا ہے؟
- ۴۔ اردو کی اصنافِ سخن میں حالی کو کون سی صنف سب سے زیادہ پسند ہے اور کیوں؟
- ۵۔ قصیدہ حالی کو کیوں پسند نہیں ہے؟ مختصراً لکھیے۔
- ۶۔ کیا حالی وزن اور قافیہ کو شاعری کے لیے ضروری قرار دیتے ہیں؟ نہیں/ہاں تو کیوں؟
- ۷۔ حالی تخیل کو قوتِ میترہ کے تابع کیوں رکھنا چاہتے ہیں؟ وضاحت کیجیے۔

2.22 مجوزہ کتابیں:

- ۱۔ مقدمہ شعر و شاعری۔ از الطاف حسین حالی۔ مرتبہ: وحید قریشی
- ۲۔ حالی۔ از مالک رام۔ ترجمہ: ایم حبیب خاں، ساہتیہ اکیڈمی، نئی دہلی ۱۹۹۵ء
- ۳۔ حالی، مقدمہ اور ہم۔ از وارث علوی
- ۴۔ سہ ماہی فکر و نظر، علی گڑھ، حالی نمبر

2.23 مشکل الفاظ:

لفظ	معنی
وظیفہ	وہ رقم جو نادر طالب علم کو اس کے تعلیمی اخراجات کے لیے دی جائے/حسن خدمت کے صلے میں عطا کی گئی رقم یا جاگیر وغیرہ
کثیر الجہات	کئی پہلو رکھنے والی/والا
نیش	ڈنک
جستجو	کوشش
ہمد	ساتھی، دوست
عروج	اوپر اٹھنا، ترقی کرنا
زوال	کمی، اتار، تنزل
تمدن	مل کر رہنے کا طریقہ، طرزِ معاشرت
ایواں	محل

معمار	بنانے والا
لشکر	فوج
دستکار	کاری گر
جنگ جو	جنگ کرنے والا/ لڑنے والا
دلیر	بہادر
روباہ	لومڑی
ملوک	ملک کی جمع
سلاطین	سلطان کی جمع، بہت سے بادشاہ
باطل	غلط، بے اصل
تریاق	زہر کی دوا
سموم	سَم کی جمع، زہر، زہریلی ہوا
مبادی	مُبداء کی جمع، ابتدا، ابتدائی اصول، بنیادی باتیں
طبقات الارض	زمین کی تہیں، ایک علم جس میں زمین کی پرتوں سے بحث ہوتی ہے
مجالس النساء	عورتوں کی مجلس
تنقید نگار	تنقید لکھنے والا/ والی
وضاحت	کھول کر بیان کرنا
نظریات	نظریہ کی جمع، اصول، تھیوری
سالار	سردار، رہنما
مباحث	بحث کی جمع
تلقین	نصیحت، ہدایت
تربیت	پرورش، پرداخت
از روئے انصاف	انصاف کی رو سے
نائب مناب	قائم مقام
قائم مقام	اپنی جگہ کھڑا/ اٹل ہونے والا
تابع	ماتحت، فرماں بردار

سچائی	راستی
بے معنی، غلط، جھوٹ	بے سرو پا
دل کو کھینچنے والا/ والی	دل کش
طرز، ڈھنگ، طریقہ	پیرایہ
مضبوطی، پختگی	استحکام
بے ہودہ بات، مذاق، وہ نظم جس میں مسخرے پن کے مضامین ہوں	ہزل
بے ہودہ بات کرنا	مسخریت
خمیر، چاشنی، شیرہ	قوام
مزاحیہ نظم کہنے والا	ہزل گوئی
نغمہ، لے، سُمر	راگ
اپنی ذات کے اندر	فی حد ذاتہ
شعر کی حقیقت، اصلیت، وجود	نفس شعر
لفظی صنعتیں	صناع لفظی
بے جا مداخلت، رخنہ	خلل
فراہم	مہیا
تجویز کیا ہوا	مخوڑہ
پہلا/ پہلی، آگے کا حصہ، شرط کا پہلا جز	مقدم
فرق	تمیز
قدرتی	فطری
حاصل کرنا	اکتساب
مہارت، مشق، قابلیت	ملکہ
تلافی، کسی ناجائز فعل کو روکنے کا طریقہ یا ذریعہ	تدارک
حق دار، لائق، سزاوار	مُسْتَحَق
مستقبل	استقبال
قیامت، روز حساب	حشر

زندہ کرنا یا ہونا	نشر
صفت/خوبی/خصوصیت رکھنے والا/والی	متصف
دوبارہ	مکرّر
مٹی	سفال
ستا	ارزاں
ایران کے ایک بادشاہ کا نام	جمشید
فوقیت رکھنے والا، برتر، اعلیٰ، معزز	فائق
بزرگ ترین، بہترین	افضل
ذہن میں موجود	موجود فی الذہن
دل کو لبھا لینے والا	دلفریب
لذت حاصل کرنا	تلاذذ
لطف اٹھانا	محفوظ
جو چیزیں محسوس ہو سکیں	محسوسات
گہرائی	تعمق
دیکھنا، معائنہ	مشاہدہ
خاصیتیں، اثرات	خواص
چھپا ہوا	مخفی
بے پروائی، بے فکری، بے نیازی	استغنا
ڈوبا ہوا	مستغرق
خزانہ	گنجینہ
اپنے آپ اُگا ہوا، جسے کسی نے بویا نہیں ہوا اور خود بخود اُگ آیا ہو۔	خودرو
پھل	میوہ
تلاش	تفحص
تناسب رکھنے والا	متناسب
غرض، مدعا، مراد	مقصود

جس سے خطاب کیا جائے	مخاطب
فکر	تَرَدُّد
قابو میں کرنا	مُسْتَحْر
مستقل مزاجی	استقلال
تھوڑی سی چیز پر خوش رہنا، جومل جائے اُس پر راضی رہنا	قناعت
قناعت کرنے والا	قانع
پوری طرح/مکمل طور پر	کامل
عام لوگ/عوام	جمہور
سبکی، بے عقلی	سخافت
سُستی، بے عزتی	رکاکت
استعمال ہونا، بولا جانا	اطلاق
جاہلوں کا، عوام کا، گھٹیا	عامیانہ
بہت بلند، بلند مرتبہ	اعلیٰ
بیچ کا، درمیانی	اوسط
مجبور، ناچار، کوتاہی کرنے والا	قاصر
کسوٹی، پیمانہ	معیار
باریک، مشکل، کٹھن	دقیق
جو ہموار نہ ہو	ناہموار
مجاورہ	تجاور
دور	بعید
بے کار، سُست، نکمّا	مُعْطَل
دل میں جمایا ہوا یقین	عقیدہ
برجستہ، بلاتامل، سادہ، قدرتی	بے ساختہ
اثر کرنے والا	موثر
پاک دامن عورت	عقیفہ

بازاری عورت، طوائف	زنِ بازاری
بگاڑ، بُرائی، خرابی	قباحت
خطبہ پڑھا گیا / پڑھی گئی	مخطوبہ
تعارف	انٹرویو
بُرا	قتیح
حرص اور لالچ، عیاشی	ہوا و ہوس
حسن پرستی، عیاشی	شاد بازی
انحصار کیا گیا، منحصر	موقوف
شوہر	خاوند
نفسانی خواہش	ہوائے نفسانی
خواہشِ نفس	خواہشِ حیوانی
راز	سر
چھپا ہوا راز	سرِ مکتوم
کھولنا / ظاہر کرنا	فاش
کم حوصلگی، اوچھاپن	تنگ ظرفی
حوصلہ کا نہیں ہونا	بے حوصلگی
جمع کرنے والا	جامع
قسم	انواع
گھیرنے والا، احاطہ کرنے والا، چھایا ہوا، کسی فن میں ماہر	حاوی
جسے طلب کیا گیا ہو۔	مطلوب
شراب سے متعلق	خمریات
پیروی کرنا	اتباع
بڑا حصہ	جزو اعظم
فقہ کی جمع، علم فقہ کا عالم، شرعی مسئلوں سے واقف	فقہا

حقیقت میں، اصلیت میں	فی الواقع
ظاہر داری، زمانہ سازی، مکر و فریب، دھوکا	ریا
دھوکا، فریب	مکر
دغا، فریب	سالوس
زاہد کی جمع، پرہیزگار، متقی، دنیا سے رغبت نہ رکھنے والا	زُہاد
واعظ کی جمع، وعظ کہنے والا	واعظین
تقاضا	اقتضا
جھوٹا الزام، تہمت، بہتان	افترا
صاف، علانیہ، آشکار	صریح
شخی، ڈینگ	تعلیٰ
تمام، سب، بالکل	قاطبۃً
مصیبت کی جمع	مصائب
نسبت کی گیا	منسوب
ضد کی جمع، برعکس، خلاف	اضداد
قدرت، طاقت	مکنت
گھوڑے کی سواری، گھوڑے کی پہچان	فرسیت
اچھے کام، یادگاریں	ماثر
خوبیاں	محاسن
شدید مبالغہ	اغراق
تقاضا	مقتضا
طبیعت کی روانی، پھرتی، چستی	جولانی
بہت سا	معدبہ
الزام لگانا، تہمت لگانا	تَوَیَّعَ باندھنا
چھوٹا، لگاؤ، رغبت	مَسْ

اعلیٰ دماغی، خودستائی	بلند پروازی
استقلال، کسی بات پر مضبوطی سے جمے رہنا	استقامت
غیرت، شرم	حمیت
فوقیت، فضیلت، برتری	ترجیح
عہدگی، پاکیزگی، صفائی، نرمی، نزاکت	لطافت
جذب کرنے کی صلاحیت	جاذبیت



اکائی ۳: موازنہ انیس و دبیر کی تاریخی و تنقیدی اہمیت

ساخت:

- 3.1 اغراض و مقاصد
- 3.2 تمہید
- 3.3 شبلی نعمانی کا تعارف
- 3.4 تصانیف
- 3.5 تنقید نگاری
- 3.6 محاکات کی تعریف
- 3.7 محاکات کی تکمیل کن کن چیزوں سے ہوتی ہے
- 3.8 تخیل
- 3.9 تخیل کی بے اعتدالی
- 3.10 الفاظ کی تلاش و جستجو
- 3.11 سادگی ادا
- 3.12 واقعیت
- 3.13 موازنہ انیس و دبیر کا سنہ تصنیف
- 3.14 موازنہ کے تسامحات
- 3.15 موازنہ انیس و دبیر کی اہمیت
- 3.16 موازنہ کے جواب میں لکھی گئی کتابیں
- 3.17 موازنہ سے متاثرہ کتابیں
- 3.18 فصاحت کی تعریف
- 3.19 فصاحت کے مدارج
- 3.20 فصیح اور مبتذل میں فرق
- 3.21 ابتذال
- 3.22 فصاحت الفاظ اور فصاحت کلام

3.23	بلاغت کی تعریف
3.24	تنقید و تجزیہ
3.25	خلاصہ
3.26	سوالات
3.27	کتابیات
3.28	مشکل الفاظ



3.1 اغراض و مقاصد:

اس اکائی کا مقصد اردو تنقید کی ایک اہم کتاب ”موازنہ انیس و دبیر“ سے آپ کو متعارف کرانا ہے۔ اس اکائی کو مکمل کر لینے کے بعد آپ اس قابل ہو جائیں گے کہ:

- ۱۔ حالی کے بعد اردو تنقید کے ایک اہم دبستان یعنی شبلی نعمانی کی تنقید کا جائزہ لے سکیں۔
- ۲۔ حالی اور شبلی کے بنیادی تنقیدی مباحث کو سمجھ سکیں۔
- ۳۔ مذکورہ دونوں ناقدین کے تنقیدی نظریات میں فرق کر سکیں۔
- ۴۔ اس بات کو سمجھ سکیں کہ شبلی کا بنیادی نظریہ کیا ہے؟
- ۵۔ وہ شاعری کی تنقید کے لیے کون کون سی اصطلاحیں استعمال کرتے ہیں۔
- ۶۔ شبلی کا ادبی اور تنقیدی مرتبہ کیا ہے؟

3.2 تمہید:

شبلی نعمانی کا شمار اردو کے ممتاز ترین ناقدین میں ہوتا ہے۔ وہ الطاف حسین حالی (1837-1914) کے بعد اردو کے سب سے بڑے نقاد ہیں۔ اسی کے ساتھ وہ ہمارے بہترین سوانح نگار، سیرت نگار، شاعر، مکتوب نگار، انشا پرداز اور سفر نامہ نگار بھی ہیں۔ مہدی افادی نے انھیں ”اردو میں تاریخ کا معلم اول“ بلا وجہ نہیں کہا ہے۔ وہ کثیر الجہت شخصیت کے مالک ہیں۔ اپنے زمانے کی چند اہم ترین شخصیات میں سے ہیں۔ اُن کا شمار سرسید احمد خاں (1817-1898) کے رفقا میں ہوتا ہے۔ وہ سرسید (1817-1898)، حالی (1837-1914)، محمد حسین آزاد (1830-1910) اور نذیر احمد (1826-1912) کے ساتھ اردو نثر کے عناصرِ خمسہ میں شمار ہوتے ہیں۔

3.3 حالاتِ زندگی:

شبلی کیم جون ۱۸۵۷ء کو اعظم گڑھ کے بندول گاؤں میں پیدا ہوئے۔ اُن کے والد کا نام شیخ حبیب اللہ تھا۔ اُن کی ابتدائی تعلیم اپنے گاؤں میں ہی ہوئی۔ اس کے بعد جون پور اور غازی پور کے بعض مدرسوں میں تعلیم حاصل کی۔ ۱۸۷۳ء میں شبلی کے والد اور بعض دوسرے لوگوں نے مل کر اعظم گڑھ میں ایک عربی مدرسہ کی بنیاد ڈالی جس کے صدر مدرس مولانا فاروقی چریا کوٹی تھے۔ شبلی نے انھیں کی نگرانی میں اپنی تعلیم مکمل کی۔ اس کے بعد اعلیٰ تعلیم کے لیے رام پور اور لاہور کا سفر کیا اور وہاں کے اساتذہ سے استفادہ کیا۔ اس کے بعد والد کے اصرار پر وکالت کا امتحان پاس کیا اور وکالت شروع بھی کی لیکن اسے جاری نہ رکھ سکے۔ کچھ دنوں ادھر ادھر چھوٹی موٹی ملازمتیں بھی کیں۔ لیکن شبلی کی اصل زندگی کا آغاز ۱۸۸۳ء میں مجڈن اینگلو اور نیٹل کالج (ایم. اے. او کالج) علی گڑھ میں اسٹنٹ پروفیسر عربی کے عہدے پر اُن کے تقرر سے ہوتا ہے۔ ایک مصنف نے بجا طور پر یہ لکھا ہے کہ شبلی کو علامہ شبلی علی گڑھ نے بنایا۔ ڈاکٹر ظفر احمد صدیقی کے الفاظ میں:

”اس میں کوئی شبہ نہیں کہ شبلی میں ذکاوت و ذہانت کے آثار بچپن سے موجود تھے، اور نقد و نظر، تحریر و تصنیف اور شعرو سخن وغیرہ کی صلاحیتیں فطری طور پر موجود تھیں۔ لیکن جہاں تک ان صلاحیتوں کے ظہور و نمود اور نشوونما پانے کا تعلق ہے تو یقیناً وہ علی گڑھ کی فضاؤں اور سرسید کی صحبتوں ہی کی رہیں منت ہے۔ علی گڑھ میں شبلی کا قیام کم و بیش سولہ برس رہا۔ اس دوران انھوں نے بہت کچھ سیکھا۔ جدید دور کے سیاسی و سماجی اور علمی و تہذیبی حالات اور تقاضوں سے واقفیت بہم پہنچائی، مطالعہ میں وسعت پیدا کی، تحریر و تصنیف کا سلیقہ سیکھا۔ اپنے علمی و تہذیبی ورثے کی قدر و قیمت سے آگاہی حاصل کی۔ مغرب کو جانا، اہل مغرب کی تصانیف کا مطالعہ کیا۔ اُن کی خامیوں اور خوبیوں، مثالب و مناقب کے حدود متعین کیے۔ خلاصہ یہ ہے کہ یہیں وہ مؤرخ بنے، سوانح نگار بنے، مصنف بنے، خطیب بنے، شاعر بنے، ادیب بنے، بلکہ شمس العلماء بنے، علامہ بنے۔“

علی گڑھ میں شبلی کا قیام ۱۸۸۳ء سے ۱۸۹۸ء تک رہا۔ ستمبر ۱۸۹۶ء سے ریاست حیدرآباد سے انھیں سو روپے وظیفہ ملنے لگا۔ ۱۹۰۱ء میں ریاست حیدرآباد کے نظامت سررشتہ علوم و فنون کے عہدہ پر اُن کا تقرر ہوا۔ یہاں وہ ۱۹۰۵ء تک رہے۔ اپریل ۱۹۰۵ء میں وہ دارالعلوم ندوۃ العلماء کے معتمد تعلیم منتخب ہوئے۔ اس تعلق کی وجہ سے انھوں نے لکھنؤ میں رہائش اختیار کی۔ یہاں اُن کا قیام ۱۹۱۳ء تک رہا۔ آخر عمر میں وہ اپنے وطن اعظم گڑھ چلے گئے جہاں ۱۸ نومبر ۱۹۱۴ء کو ان کا انتقال ہوا۔

3.4 تصانیف:

شبلی نے اردو میں بہ کثرت تصانیف یادگار چھوڑی ہیں۔ ان تصانیف میں فارسی اور اردو شاعری کے کلیات کے علاوہ الغزالی، المامون، سیرۃ النعمان، الفاروق، سوانح مولانا روم، الجزیہ، مسلمانوں کی گزشتہ تعلیم، کتب خانہ، اسکندریہ، سیرۃ النبی، علم الکلام، موازنہ انیس و دہر اور شعرا لعم خاص طور سے اہم ہیں۔ اردو کی نظمیں شاعری میں اُن کی نظمیں عدل جہاں گیری، صبح امید، شغل تکفیر، ہم کشتگانِ معرکہ کان پور ہیں، خاص طور سے یاد رکھی جائیں گی۔ ’شغل تکفیر‘ کے یہ مصرعے دیکھیے جو طنز سے بھرے ہوئے ہیں:

اک مولوی صاحب سے کہا میں نے کہ کیا آپ
آمادۂ اسلام ہیں لندن میں ہزاروں
تقلید کے پھندوں سے ہوئے جاتے ہیں آزاد
جو نام سے اسلام کے ہو جاتے تھے برہم
افسوس مگر یہ ہے کہ واعظ نہیں پیدا
کیا آپ کے زمرہ میں کسی کو نہیں یہ درد
جھلا کے کہا یہ کہ یہ کیا سوء ادب ہے
کرتے ہیں شب و روز مسلمانوں کی تکفیر
بیٹھے ہوئے کچھ ہم بھی تو بیکار نہیں ہیں

3.5 تنقید نگاری:

تنقید نگاری حیثیت سے شبلی کا مرتبہ بہت بلند ہے۔ ان کا شعری اور ادبی ذوق بہت اعلیٰ درجہ کا تھا۔ ایک ساتھ وہ اردو، فارسی اور عربی تینوں زبانوں کے شعروادب سے دلچسپی رکھتے تھے۔ لیکن ان کی شخصیت کی نفاست اور نزاکت کو نکھارنے اور سنوارنے میں فارسی شاعری نے خاص طور سے اہم رول ادا کیا تھا۔ چنانچہ اس کے ثبوت کے طور پر انھوں نے پانچ جلدوں میں فارسی شاعری کی تاریخ مرتب کی جو شعرا لعم کے نام سے شائع ہوئی۔ شاید اسی لیے خورشیدالاسلام نے لکھا ہے:

”شبلی پہلے یونانی ہیں جو مسلمانوں میں پیدا ہوئے۔“

شعرا لعم کی پہلی جلد ۱۹۰۸ء میں، دوسری ۱۹۰۹ء، تیسری ۱۹۱۰ء، چوتھی ۱۹۱۲ء اور پانچویں ۱۹۱۸ء میں مطبع فیض عام علی گڑھ سے شائع ہوئی۔ اس کی ابتدائی تین جلدیں تو فارسی شاعری کی تاریخ سے متعلق ہیں لیکن چوتھی اور پانچویں جلد فارسی شاعری اور اس کی مختلف اصناف پر اصولی بحث کے لیے مخصوص ہے۔ اس میں یہ بحث کی گئی ہے کہ شاعری کی اصل

حقیقت کیا ہے؟ اور اس کے اصل عناصر کیا ہیں؟ چنانچہ شاعری کی تعریف کرتے ہوئے لکھتے ہیں:

”جو جذبات الفاظ کے ذریعہ سے ادا ہوں وہ شعر ہیں۔“

”جو کلام انسانی جذبات کو براہِ بیخنتہ کرے اور اُن کو تحریک میں لائے وہ شعر ہے۔“

”شعر کا نمایاں وصف جذبات انسانی کا براہِ بیخنتہ کرنا ہے۔“

پھر ایک یورپین مصنف کے حوالے سے لکھتے ہیں:

”ہر چیز جو دل پر استعجاب یا حیرت یا جوش یا کسی اور قسم کا اثر پیدا کرتی ہے شعر ہے۔“

پھر وہ شاعری کے اصل عناصر کی بحث کرتے ہوئے لکھتے ہیں:

”ایک عمدہ شعر میں بہت سی باتیں پائی جاتی ہیں۔ اس میں وزن ہوتا ہے، محاکات ہوتی ہے یعنی کسی

چیز یا کسی حالت کی تصویر کھینچی جاتی ہے، خیال بندی ہوتی ہے، الفاظ سادہ اور شیریں ہوتے ہیں،

بندش صاف ہوتی ہے، طرز ادا میں جدت ہوتی ہے، لیکن کیا یہ سب چیزیں شاعری کے اجزا ہیں؟

کیا ان میں سے ہر ایک چیز ایسی ہے کہ اگر وہ نہ ہو تو شعر شعر نہ ہوتا؟“

پھر اس مسئلہ پر بحث کرتے ہوئے لکھتے ہیں:

”ارسطو کے نزدیک یہ چیز محاکات یعنی مصوری ہے، لیکن یہ بھی صحیح نہیں۔ اگر کسی شعر میں تخیل ہو اور

محاکات نہ ہو تو کیا وہ شعر نہ ہوگا؟“

اس پوری بحث سے مولانا یہ نتیجہ نکالتے ہیں کہ:

”حقیقت یہ ہے کہ شاعری اصل میں دو چیزوں کا نام ہے محاکات اور تخیل۔ ان میں سے ایک بات

بھی پائی جائے تو شعر شعر کہلانے کا مستحق ہوگا۔“

3.6 محاکات کی تعریف:

محاکات کی تعریف کرتے ہوئے شبلی لکھتے ہیں:

”محاکات کے معنی کسی چیز یا کسی حالت کا اس طرح ادا کرنا ہے کہ اُس شے کی تصویر آنکھوں میں

پھر جائے۔“

یہ وہی خوبی ہے جسے بعد میں امریکی نئی تنقید نے Imagery کے نام سے تعبیر کیا اور جس کے لیے اردو میں ہم

پیکر تراشی کی اصطلاح استعمال کرتے ہیں۔ یعنی محاکات شاعرانہ مصوری کا نام ہے۔ اسی لیے شبلی عام مصوری اور

شاعرانہ مصوری میں فرق کرتے ہیں۔ لکھتے ہیں:

”ایک بڑا فرق عام مصوری اور شاعرانہ مصوری میں یہ ہے کہ تصویر کی اصل خوبی یہ ہے کہ جس چیز کی

تصویر کھینچی جائے اس کا ایک ایک خال و خط دکھایا جائے۔ ورنہ تصویر نا تمام اور غیر مطابق ہوگی۔
 بہ خلاف اس کے شاعرانہ مصوری میں یہ التزام ضروری نہیں کہ شاعر اکثر صرف اُن چیزوں کو لیتا ہے
 اور اُن کو نمایاں کرتا ہے جن سے ہمارے جذبات پر اثر پڑتا ہے۔ باقی چیزوں کو وہ نظر انداز
 کر دیتا ہے یا اُن کو دھندلا کر دیتا ہے کہ اثر اندازی میں خلل نہ آئے۔“

۲۔ ”ایک بڑا فرق اور مصوری اور محاکات میں یہ ہے کہ مصور کسی چیز کی تصویر کھینچنے سے زیادہ سے زیادہ وہ اثر

پیدا کر سکتا ہے جو خود اُس چیز کے دیکھنے سے پیدا ہوتا لیکن شاعر باوجود اس کے کہ تصویر کا ہر جز و نمایاں
 کر کے نہیں دکھاتا تاہم اس سے زیادہ اثر پیدا کر سکتا ہے جو اصل چیز کے دیکھنے سے پیدا ہو سکتا ہے۔“

۳۔ ”تصویر کا اصل کمال یہ ہے کہ اصل کے مطابق ہو اور اگر مصور اس امر میں کامیاب ہو گیا تو اس کو

کامل فن کا خطاب مل سکتا ہے، لیکن شاعر کو اکثر موقعوں پر دو مشکل مرحلوں کا سامنا ہوتا ہے۔ یعنی نہ
 اصل کی پوری پوری تصویر کھینچ سکتا ہے..... نہ اصل سے زیادہ دور ہو سکتا ہے..... اس موقع پر اس کو

تخیل سے کام لینا پڑتا ہے۔ وہ ایسی تصویر کھینچتا ہے جو اصل سے آب و تاب اور حسن و جمال میں
 بڑھ جاتی ہے لیکن وہ قوتِ تخیل سے سامعین پر یہ اثر ڈالتا ہے کہ یہ وہی چیز ہے لوگوں نے اس کو

امعان نظر سے نہیں دیکھا تھا اس لیے اس کا حسن پورا نمایاں نہیں ہوا تھا۔“

3.7 محاکات کی تکمیل کن کن چیزوں سے ہوتی ہے:

۱۔ ”شبلی کے خیال میں محاکات کے لیے ”سب سے پہلی شرط وزن کا تناسب ہے“..... اس لیے جس جذبہ

کی محاکات مقصود ہو شعر کا وزن بھی اُسی کے مناسب ہونا چاہیے۔

۲۔ ”جب کسی چیز کی محاکات مقصود ہو تو ٹھیک وہی الفاظ استعمال کرنے چاہئیں جو اُن خصوصیات پر دلالت

کرتے ہیں۔“

۳۔ ”جب کسی قوم یا کسی ملک یا کسی مرد یا عورت، یا بچہ کی حالت بیان کی جائے تو ضرور ہے کہ اُن کی تمام

خصوصیات کا لحاظ رکھا جائے۔ مثلاً اگر کسی بچے کی کسی بات کی نقل کرنی مقصود ہو تو بچوں کی زبان کا،

طرز ادا کا، خیالات کا، لہجہ کا لحاظ رکھنا چاہیے، یعنی ان باتوں کو بعینہ ادا کرنا چاہیے۔“

۴۔ محاکات میں کمال کے لیے عام کائنات کی ہر قسم کی چیزوں کا مطالعہ کرنا ضروری ہے۔

۵۔ بعض جگہ صرف جزئیات ادا کرنے سے محاکات ہوتی ہے لیکن ہر جگہ کسی شے یا واقعے کے تمام اجزا کی

محاکات ضروری نہیں۔“

۶۔ محاکات کی تکمیل بعض اوقات مخالف پہلو دکھانے سے ہوتی ہے۔

۷۔ محاکات کا ایک بڑا آلہ تشبیہ ہے۔ اکثر اوقات ایک چیز کی اصلی تصویر جس طرح تشبیہ سے دکھائی جاسکتی ہے دوسرے طریقے سے ادا نہیں ہو سکتی۔

3.8 تخیل:

تخیلی کے نظام نقد میں تخیل کو خاصا بلند مقام حاصل ہے۔ وہ تخیل کو ”قوتِ اختراع“ سے تعبیر کرتے ہیں اور دوسرے ناقدین کے برعکس شعر و ادب کے ساتھ ساتھ سائنس اور فلسفہ کے لیے بھی اسے ضروری قرار دیتے ہیں۔ وہ تخیل کے دائرے کو وسیع کرتے ہوئے لکھتے ہیں:

”اگرچہ محاکات اور تخیل دونوں شعر کے عنصر ہیں لیکن حقیقت یہ ہے کہ شاعری دراصل تخیل کا نام ہے۔ محاکات میں جو جان آتی ہے تخیل ہی سے آتی ہے ورنہ خالی محاکات نقالی سے زیادہ نہیں۔ قوتِ محاکات کا یہ کام ہے کہ جو کچھ دیکھے یا سنے اس کو الفاظ کے ذریعے سے بعینہ ادا کر دے، لیکن اُن چیزوں میں ایک خاص ترتیب پیدا کرنا اور توافق کو کام میں لانا، اُن پر آب و رنگ چڑھانا قوتِ تخیل کا کام ہے۔“

اُن کے خیال میں:

- ۱۔ ”تخیل مسلم اور طے شدہ باتوں کو سرسری نظر سے نہیں دیکھتی بلکہ دوبارہ اُن پر تنقید کی نظر ڈالتی اور بات میں سے بات پیدا کرتی ہے۔“ (شعر العجم، جلد چہارم، ص: ۲۸)
- ۲۔ ”قوتِ تخیل کے استدلال کا طریقہ عام استدلال سے الگ ہوتا ہے۔ وہ اُن باتوں کو جو اور طرح سے ثابت ہو چکی ہیں نئے طریقے سے ثابت ہوتی ہے (کرتی ہے)۔“ (ایضاً، ص: ۳۰)
- ۳۔ ”علت و معلول اور اسباب و نتائج کا عام طرح پر جو سلسلہ تسلیم کیا جاتا ہے شاعر کی قوتِ تخیل کا سلسلہ اس سے بالکل الگ ہے۔ وہ تمام اشیا کو اپنے نقطہ خیال سے دیکھتا ہے اور یہ تمام چیزیں اس کو ایک اور سلسلہ میں مربوط نظر آتی ہیں۔ ہر چیز کی غرض و غایت، اسباب و محرکات، نتائج اس کے نزدیک وہ نہیں جو عام لوگ سمجھتے ہیں۔“ (ایضاً، ص: ۳۱)

3.9 تخیل کی بے اعتدالی:

اپنے بزرگ ہم عصر مولانا الطاف حسین حالی کی طرح تخیلی بھی تخیل کو بے لگام چھوڑنے حق میں نہیں ہیں، اور بعد کے زمانے کے شاعروں کے یہاں پائی جانے والی بے اعتدالی کی بنیادی وجہ وہ تخیل کو بے لگام چھوڑنا سمجھتے ہیں۔ چنانچہ لکھتے ہیں:

”شعر کی اس سے زیادہ کوئی بد قسمتی نہیں کہ تخیل کا بے جا استعمال کیا جائے۔“ (ایضاً، ص: ۴۰)

”متاخرین کی اکثر نکتہ آفرینیاں اسی قسم کی ہیں جس کی وجہ یہی ہے کہ قوت تخیل کا استعمال بے جا طور سے ہوا ہے۔“ (ایضاً۔ ص: ۴۱)

اُن کے خیال میں تخیل کی یہ بلند پروازی مبالغہ کی شدت کی وجہ سے پیدا ہوتی ہے۔ اسی لیے اُن کے خیال میں: ”وہ تخیل اکثر بیکار اور بے اثر ہوتی ہے جس میں تمام عمارت کی بنیاد کسی لفظی تناسب یا ایہام پر ہوتی ہے۔“ (ایضاً۔ ص: ۴۲)

تخیل کی بے اعتدالی کا بڑا ذریعہ وہ مبالغہ کے ساتھ ساتھ تشبیہات و استعارات کو سمجھتے ہیں۔ چنانچہ حالی کی طرح وہ بھی لکھتے ہیں:

”استعارے اور تشبیہیں جب تک لطیف، قریب الماخذ اور اصلیت سے ملتی جلتی ہوتی ہیں شاعری میں حسن پیدا کرتی ہیں، لیکن جب تخیل کو بے اعتدالی کا موقع ملتا ہے تو وہ دور آرزو کار اور فرضی استعارات اور تشبیہیں پیدا کرتی ہے اور پھر اس پر اور بنیادیں قائم کرتی جاتی ہے۔“ (ایضاً۔ ص: ۴۳)

وہ تشبیہات و استعارات کو کلام میں وسعت اور زور پیدا کرنے کا ذریعہ سمجھتے ہیں۔

3.10 الفاظ کی تلاش و جستجو:

حالی نے اس موقع پر قصص الفاظ کا عنوان قائم کیا ہے۔ اور اسے شاعر کے اندر پائی جانے والی تین بنیادی صلاحیتوں میں سے ایک قرار دیا ہے۔ جس طرح سے حالی نے مناسب الفاظ کی تلاش میں شاعر کے ذریعہ الفاظ کے ستر ستر کنویں جھانکنے کا ذکر کیا ہے اُسی طرح شبلی لکھتے ہیں:

”شاعر ایک ایک لفظ کی تلاش میں رات رات بھر جاگتا رہتا ہے جب کہ مرغ اور مچھلیاں تک سوتی ہیں۔“ (ایضاً۔ ص: ۵۸)

اُن کے خیال میں:

”مضمون کتنا ہی بلند اور نازک ہو لیکن اگر الفاظ مناسب نہیں ہیں تو شعر میں کچھ تاثیر نہ پیدا ہو سکے گی۔“ (ایضاً۔ ص: ۵۸)

معنی کے مختلف Shades، رعایتوں اور مناسبتوں کا ذکر کرتے ہوئے شبلی لکھتے ہیں:

”ہر زبان میں مترادف الفاظ ہوتے ہیں جو ایک ہی معنی پر دلالت کرتے ہیں، لیکن جب غور سے دیکھا جائے تو ان الفاظ میں باہم فرق ہوتا ہے۔ یعنی ہر لفظ کے مفہوم اور معنی میں کوئی ایسی خصوصیت ہوتی ہے جو دوسرے میں نہیں پائی جاتی..... شاعر کی نکتہ دانی یہ ہے کہ جس مضمون کے ادا کرنے

کے لیے خاص جو لفظ موزوں اور مؤثر ہے وہی استعمال کیا جائے۔ ورنہ شعر میں وہ اثر نہ پیدا ہوگا۔“
(ایضاً۔ ص: ۶۴)

”شاعر جس طرح مضامین کی جستجو میں رہتا ہے اس کو ہر وقت الفاظ کی جانچ پڑتال اور ناپ تول میں بھی مصروف رہنا چاہیے۔ اس کو نہایت دقت نظر سے دیکھنا چاہیے کہ کون سے الفاظ میں وہ مخفی اور دوراز نگاہ ناگواری موجود ہے جو آئندہ چل کر سب کو محسوس ہونے لگے گی۔“ (ایضاً۔ ص: ۶۸)

3.11 سادگی ادا:

حالی نے شعر کی خصوصیات کے سلسلہ میں سادگی کا ذکر کیا ہے۔ شبلی بھی اسے اچھی شاعری کی خصوصیت قرار دیتے ہیں۔ وہ لکھتے ہیں:

”سادگی ادا کے یہ معنی ہیں کہ جو مضمون شعر میں ادا کیا گیا ہے بے تکلف سمجھ میں آجائے۔“
(ایضاً۔ ص: ۶۸)

اُن کے خیال میں اس کے لیے ضروری ہے کہ:

۱۔ ”جملوں کے اجزا کی وہ ترتیب قائم رکھی جائے جو عموماً اصلی حالت میں ہوتی ہے۔“
(ایضاً۔ ص: ۶۸)

۲۔ ”مضمون کے جس قدر اجزا ہیں اُن کا کوئی جزو نہ جائے جس کی وجہ سے یہ معلوم ہو کہ بیچ میں خلا رہ گیا ہے۔“

۳۔ ”استعارے اور تشبیہیں دوراز فہم نہ ہوں۔“ (ایضاً۔ ص: ۶۹)

۴۔ ”تلمیحات ایسی نہ ہوں جن سے لوگ ناواقف ہو۔“ ((ایضاً۔ ص: ۷۰)

۵۔ ”روزمرہ اور بول چال کا خیال رکھا گیا ہو۔“ (ایضاً۔ ص: ۷۰)

3.12 واقعیت:

حالی نے شعر کی اس خوبی کو اصلیت کا نام دیا ہے جو اُن کے نظام نقد میں مطالعہ کائنات سے متعلق ہو کر دائرے کو مکمل کر دیتی ہے۔ شبلی بھی اس سلسلے میں ان کے ہم خیال نظر آتے ہیں۔ چنانچہ لکھتے ہیں:

”شاعری سے اگر صرف تفریح خاطر مقصود ہو تو مبالغہ کام آسکتا ہے لیکن وہ شاعری جو ایک طاقت ہے، جو قوموں کو زیر و بر کر سکتی ہے، جو ملک میں بالچل ڈال سکتی ہے، جس سے عرب قبائل میں آگ لگا دیتے تھے، جس سے نوحہ کے وقت درو دیوار سے آنسو نکل پڑتے تھے وہ واقعیت اور اصلیت سے

خالی ہو تو کچھ کام نہیں کر سکتی۔“ (ایضاً ص: ۷۵-۷۶)

”یہ اثر اُسی وقت پیدا ہو سکتا ہے جب شعر میں واقعیت ہو۔“ (ایضاً ص: ۷۶)

”کلام میں واقعیت ایسی ضروری چیز ہے کہ بلاغت کے بہت سے اسالیب میں صرف اسی وجہ سے حسن اور اثر پیدا ہوتا ہے کہ اس میں واقعیت کا پہلو ہوتا ہے۔“ (ایضاً ص: ۷۷)

وہ مزید کہتے ہیں کہ:

”تخیل میں بظاہر واقعیت کی ضرورت نہیں معلوم ہوتی لیکن درحقیقت تخیل بھی اُسی وقت پُر لطف اور پُر اثر ہوتی ہے جب اس کی تہہ میں واقعیت ہو۔“ (ایضاً ص: ۷۹)

شاعری کی تاثیر، اس کے استعمال اور شاعری اور اخلاق کے تعلق سے شبلی نے بھی لگ بھگ ویسی ہی بحثیں کی ہیں جیسی بحثیں حالی نے مقدمہ شعر و شاعری میں کی ہیں۔

3.13 موازنہ انیس و دبیر کا سنہ تصنیف:

انہیں تنقیدی مباحث کو بنیاد بنا کر شبلی نے حیدرآباد کے زمانہ قیام میں ”موازنہ انیس و دبیر“ تحریر کیا۔ یہ کتاب ۱۹۰۴ء میں مکمل ہوئی لیکن اس کی اشاعت کی نوبت ۱۹۰۶ء میں آئی۔ ۱۹۰۴ء میں کتاب کا جو مسودہ تیار ہوا تھا وہ ریاست حیدرآباد سے اشاعت کے لیے مالی اعانت کے انتظار میں پڑا رہا، لیکن اس کی نوبت نہ آئی۔ ملک کی آزادی کے بعد جب ریاست حیدرآباد کو ہندوستان کا لازمی حصہ بنا لیا گیا تو حیدرآباد کے دوسرے ریکارڈس کے ساتھ یہ مسودہ/مخطوطہ بھی National Archives میں آیا، اور اب وہاں محفوظ ہے۔ حیدرآباد سے واپسی کے بعد شبلی نے اسے اپنے نوٹس اور حافظہ کی بنیاد پر دوبارہ تحریر کیا جو علامہ کی محنت، لگن، مرتب ذہن اور کام کرنے کے مرتب انداز کا ثبوت فراہم کرتا ہے۔ اسی سے ڈاکٹر مسیح الزماں کے بہت سے اعتراضات کا جواب بھی مل جاتا ہے۔

3.14 موازنہ کے تسامحات:

ڈاکٹر مسیح الزماں نے لکھا ہے کہ:

”شبلی کے یہاں جو تسامحات اور غلطیاں نظر آتی ہیں وہ سہل پسندی اور نقطہ نظر کے سرسری ہونے کا نتیجہ ہیں۔..... شبلی نے اس طرف سے کافی بے توجہی برتی ہے جس کے نتیجے میں غیر ذمہ دارانہ باتیں جاہ جانظر آتی ہیں۔“ (موازنہ انیس و دبیر، مرتبہ ڈاکٹر مسیح الزماں، ص: ۱۳)

ظاہر ہے الفاروق، المامون، الغزالی، سیرۃ العمان، سیرت النبی اور شعر الجحیم کے مصنف سے کسی سرسری پن، سہل پسندی یا غیر ذمہ دارانہ رویہ کی امید نہیں کی جاسکتی۔ یہ باتیں صرف اصل مسودہ کے حاصل نہ ہو سکنے کی وجہ سے ہی ممکن ہوئی ہوں گی۔ اس طرح کی جن تسامحات یا غلطیوں کی ڈاکٹر مسیح الزماں نے نشان دہی کی ہے اُن میں

سے بعض مندرجہ ذیل ہیں:

۱۔ شبلی کے نزدیک فارسی میں واقعات کر بلا سے متعلق سب سے پہلے محتشم کاشی نے مرثیہ لکھا.....
پروفیسر سید مسعود حسن رضوی کی تحقیق کے مطابق فارسی مرثیہ گوئیوں میں آذری کا نام سب سے پہلے لیا
جانا چاہیے جس کا انتقال ۸۶۶ھ میں ہوا۔ (ایضاً ص: ۳۱)

۲۔ اس عبارت سے دھوکا ہو سکتا ہے کہ ظہوری محتشم کے بہت بعد کا شاعر ہے حالانکہ دونوں کو معاصرین کہا
جاسکتا ہے۔ (ایضاً ص: ۳۴)

۳۔ ولی کا انتقال ۱۱۵۷ھ (۱۷۴۴ء) میں ہوا۔ اب یہ بات پایہ ثبوت کو پہنچ چکی ہے کہ ولی سے ڈیڑھ
سوسال پہلے دکن میں اردو شاعری کا رواج ہو چکا تھا (شبلی نے لکھا ہے کہ ہندوستان میں شاعری کی
ابتدا ولی سے ہوئی) اردو کا پہلا صاحب دیوان شاعر محمد قلی قطب شاہ ہے جس کا زمانہ ۱۶۱۲-۱۵۶۵ء
(۱۰۲۰-۹۷۳ھ) ہے۔ (ایضاً ص: ۳۶)

۴۔ ایک جگہ شبلی نے لکھا ہے کہ سودا نے میر تقی کے مرثیہ کا رد لکھا ہے۔ مسیح الزماں نے اس پر اعتراض کیا ہے کہ
یہ مرثیہ میر تقی میر کا نہیں میر محمد تقی مخلص بہ تقی کا مرثیہ ہے۔ شبلی کو تسامح ہوا ہے۔ (ایضاً ص: ۳۷)

۵۔ اس کتاب میں اردو کے قدیم ترین مرثیہ (قلی قطب شاہ اور وجہی کی تخلیق قرار دیے گئے ہیں جب کہ
ان سے پہلے کے ایک شاعر برہان الدین جانم (وفات: ۹۹۰ھ) کے ایک مرثیہ کا پتہ چلا ہے۔

۶۔ شبلی نے لکھا تھا کہ ضاحک کا کلام سرے سے مفقود ہے مسیح الزماں نے اس کی تصحیح کی ہے کہ ضاحک کا
دیوان اب مل گیا ہے۔

۷۔ مولانا نے لکھا تھا کہ یاد نہیں آتا کہ میر حسن کے دیوان میں مرثیہ ہے یا نہیں۔ مسیح الزماں نے اس کے
بارے میں بھی قطعیت کے ساتھ لکھا ہے کہ دیوان میں نہیں ہے لیکن مسعود حسن رضوی ادیب کے پاس
اُن کے تین مرثیے ہیں۔

۸۔ سودا کے بارے میں شبلی نے لکھا تھا کہ انھوں نے مرثیہ کو چنداں ترقی نہیں دی۔ مسیح الزماں نے اس کی
تردید کرتے ہوئے لکھا ہے کہ شبلی کا یہ خیال صحیح نہیں ہے۔

۹۔ شبلی نے لکھا تھا کہ ”سب سے پہلے جس شخص نے مرثیہ کو موجودہ طرز کا خلعت پہنایا وہ میر ضمیر تھے۔
مسیح الزماں نے اس کی بھی تردید کی اور لکھا کہ ان میں بعض جدتیں میر ضمیر سے بہت پہلے ہو چکی تھی۔

۱۰۔ اسی طرح ایک جگہ شبلی نے لکھا کہ میر ضمیر نے سب سے پہلے مرثیہ تحت اللفظ پڑھنا شروع کیا۔ مسیح الزماں

نے اس کی بھی تردید خود ان کی مثنوی مظہر العجائب کے حوالے سے کی ہے کہ ان سے پہلے یہ رواج موجود تھا۔

3.15 موازنہ انیس و دیر کی اہمیت:

یہ اور اس طرح کی بہت سی غلطیاں اور تسامحات شبلی کے یہاں راہ پاگئی ہیں کیوں کہ پچھلے سو سال میں اردو تحقیق نے اردو ادب کی تاریخ میں جو اضافے کیے ہیں، جو نئی نئی معلومات ہمیں حاصل ہوئی ہیں، جو نئے حقائق سامنے آئے ہیں وہ اُس وقت تک سامنے نہیں آئے تھے، لیکن ان سب کے باوجود موازنہ انیس و دیر کو اردو مرثیہ کی تنقید میں جو اہمیت حاصل ہے اس سے انکار نہیں کیا جاسکتا۔ خود ڈاکٹر مسیح الزماں کے مطابق:

”شبلی کے موازنہ کی اولین اہمیت یہ ہے کہ اس سے مرثیہ خصوصاً انیس کے شاعرانہ مرتبہ کی طرف لوگوں کی توجہ مبذول ہوئی۔“

انہی کے الفاظ میں:

”شبلی نے پوری کتاب کلام انیس کے مطالعہ کے لیے وقف کر کے اس کا مختلف پہلوؤں سے جائزہ لیا۔ فصاحت، روزمرہ و محاورہ، بلاغت، جذبات انسانی کی ترجمانی، مناظر قدرت کی پیش کش، واقعہ نگاری، رزمیہ، استعارات و تشبیہات وغیرہ عنوانات قائم کر کے ہر پہلو پر اپنے دور کے اصول و معیار کے مطابق تفصیل سے رائے ظاہر کی۔“

”انہوں نے انیس کے کلام کے لمبے لمبے اقتباسات پیش کیے ہیں تاکہ پڑھنے والوں کو ان کی باریکیاں اور اشارے، جذبات کے اُتار چڑھاؤ، فرض و محبت کی کش مکش، زندگی سے الفت اور قربانی کی عظمت، حفظ مراتب کے نکتے، جمالیاتی حسن و کیفیت کے نمونے، بیانیہ شاعری کے رنگارنگ ٹکڑے، جوش شجاعت اور رنج بے کسی کی جھلکیاں، جبر و اختیار کے لمحے ترشے ہوئے ہیرے کی طرح اپنے جلوہ صدرنگ کے ساتھ نظر آجائیں۔“

کتاب کے آخری حصہ میں انیس اور دیر کی شاعری کا جو موازنہ و مقابلہ کیا گیا ہے اس کی وجہ سے پوری کتاب کا موضوع موازنہ سمجھ لیا گیا ہے۔ ظاہر ہے یہ بات درست نہیں ہے۔ اس کے لازمی نتیجہ کے طور پر شبلی کی کتاب کے جواب میں کئی کتابیں شائع ہوئیں جن میں مندرجہ ذیل خاص طور سے اہم ہیں:

3.16 موازنہ کے جواب میں لکھی گئی کتابیں:

- ۱۔ ردالموازنہ از میر افضل علی ضو
- ۲۔ تردید موازنہ از حسن رضا و محمد جان عروج
- ۳۔ المیزان از نظیر الحسن فوق

3.17 موازنہ سے متاثرہ کتابیں:

ان کتابوں کے علاوہ بعض دوسری کتابوں پر بھی موازنہ انیس و دبیر کے اثرات مرتب ہوئے ان میں خاص طور سے اہم مندرجہ ذیل ہیں:

- ۱۔ حیات دبیر از افضل حسین ثابت
- ۲۔ واقعات انیس از امجد علی اشہری
- ۳۔ یادگار انیس از امیر احمد علوی

۴۔ تنقید آب حیات بہ احوال مرزا دبیر از محمد رضا

جہاں تک اس کتاب کی تنقیدی اہمیت کا سوال ہے دو شاعروں کے سنجیدہ تنقیدی مطالعہ کی پہلی کتاب ہونے کی وجہ سے ادبی حلقوں میں اسے قدر کی نگاہ سے دیکھا گیا ہے۔ اس سلسلہ میں فصاحت اور بلاغت کے معیارات نے خاص طور سے اہم رول ادا کیا ہے۔

3.18 فصاحت کی تعریف:

فصاحت کی تعریف کرتے ہوئے شبلی لکھتے ہیں:

”علمائے ادب نے فصاحت کی یہ تعریف کی ہے کہ لفظ میں جو حروف آئیں اُن میں تنافر نہ ہو، الفاظ نامانوس نہ ہوں، قواعد صرفی کے خلاف نہ ہوں۔“

(موازنہ انیس و دبیر، مرتبہ: ڈاکٹر مسیح الزماں، ص: ۵۲)

پھر اس کی تفصیل بیان کرتے ہوئے لکھتے ہیں:

”اس اجمال کی تفصیل یہ ہے کہ لفظ درحقیقت ایک قسم کی آواز ہے اور چوں کہ آوازیں بعض شیریں، دل آویز اور لطیف ہوتی ہیں مثلاً طوطے اور بلبل کی آواز اور بعض مکروہ و ناگوار مثلاً کوئے اور گدھے کی آواز۔ اس بنا پر الفاظ بھی دو قسم کے ہوتے ہیں بعض شستہ، سبک، شیریں اور بعض ثقیل، بھدے، ناگوار۔ پہلی قسم کے الفاظ کو فصیح کہتے ہیں اور دوسرے کو غیر فصیح۔ بعض الفاظ ایسے ہوتے ہیں کہ فی نفسہ ثقیل اور مکروہ نہیں ہوتے لیکن تحریر و تقریر میں اُن کا استعمال نہیں ہوا ہے یا بہت کم ہوا ہے۔ اس قسم کے الفاظ بھی جب ابتداً استعمال کیے جاتے ہیں تو کانوں کو ناگوار معلوم ہوتے ہیں۔ اُن کو

فنِ بلاغت کی اصطلاح میں غریب کہتے ہیں، اور اس قسم کے الفاظ بھی فصاحت میں خلل انداز کہے جاتے ہیں۔“ (ایضاً۔ ص: ۵۲-۵۳)

3.19 فصاحت کے مدارج:

فصاحت کے مدارج کا ذکر کرتے ہوئے شبلی لکھتے ہیں:
 ”فصاحت کے مدارج میں اختلاف ہے۔ بعض الفاظ فصیح ہیں۔ بعض فصیح تر بعض اُس سے بھی فصیح تر۔ میرا نیس کے کلام کا بڑا خاصہ یہ ہے کہ وہ ہر موقع پر فصیح سے فصیح الفاظ ڈھونڈ کر لاتے ہیں۔“
 (ایضاً۔ ص: ۵۴)

3.20 فصیح اور مبتذل میں فرق:

فصیح اور مبتذل میں فرق کرتے ہوئے شبلی لکھتے ہیں:
 ”فصاحت کے متعلق ایک بڑا دھوکا یہ ہوتا ہے کہ چونکہ فصاحت کے یہ معنی ہیں کہ لفظ سادہ، آسان، کثیر الاستعمال ہو اس لیے لوگ مبتذل اور سوتلی الفاظ کو بھی فصیح سمجھ لیتے ہیں۔ حالاں کہ دونوں میں سفید و سیاہ کا فرق ہے۔“ (ایضاً۔ ص: ۵۴-۵۵)

3.21 ابتذال:

ابتذال کی وضاحت کرتے ہوئے شبلی رقم طراز ہیں:
 ”ابتذال کے معنی عام طور پر یہ سمجھے جاتے ہیں کہ جو الفاظ عام لوگ استعمال کرتے ہیں وہ مبتذل ہیں، لیکن یہ صحیح نہیں۔ سیکڑوں الفاظ عوام کے مخصوص الفاظ ہیں لیکن سب میں ابتذال نہیں پایا جاتا۔ ابتذال کا معیار مذاق صحیح کے سوا اور کوئی چیز نہیں۔“ (ایضاً۔ ص: ۵۵)

3.22 الفاظ کی فصاحت اور کلام کی فصاحت میں فرق:

اسی طرح الفاظ کی فصاحت اور کلام کی فصاحت میں شبلی فرق کرتے ہیں۔ کلام کی فصاحت کا ذکر کرتے ہوئے لکھتے ہیں:

”کلام کی فصاحت میں صرف لفظ کا فصیح ہونا کافی نہیں۔ بلکہ یہ بھی ضرور ہے کہ جن الفاظ کے ساتھ وہ ترکیب میں آئے اُن کی ساخت، ہیئت، نشست، سبکی اور گرانی کے ساتھ اُس کو خاص تناسب اور توازن ہو۔ ورنہ فصاحت قائم نہ رہے گی۔“ (ایضاً۔ ص: ۵۵-۵۶)

اسی سلسلہ میں انھوں نے روزمرہ اور محاورہ کی بحث بھی کی ہے اور اس کے لیے اہل زبان کی بول چال کو معیار

قرار دیا ہے۔ بحروں کے انتخاب یا حسن قافیہ و ردیف اور تنسیق الصفات کے استعمال کو بھی فصاحت کا ہی حصہ قرار دیا گیا ہے۔

3.23 بلاغت کی تعریف:

بلاغت کی تعریف کرتے ہوئے مولانا لکھتے ہیں:

”بلاغت کی تعریف علمائے معانی نے یہ کی ہے کہ کلام اقتضائے حال کے موافق ہو اور فصیح ہو۔“

پھر اس کی تفصیل بیان کی ہے کہ:

”ہر عنوان کے ادا کرنے کے لیے بلاغت کے خاص خاص طریقے ہیں۔ مثلاً سفر کی تیاری کے بیان کرنے میں بلاغت کا یہ اقتضا ہے کہ سفر کے وقت جو جو واقعات اور حالات پیش آتے ہیں ان کی تصویر کھینچی جائے۔ سفر کی آمدگی، سواریوں کی تقسیم، زاد سفر کا انتظام، محملوں اور کجاووں کی تیاری، مستورات کے پردے کا انتظام، دوست اور احباب کے وداعی جذبات، بھائی بہنوں اور عزیزوں کی گریہ و زاری، دل دہی اور صبر کے کلمات یہ تمام باتیں تفصیل سے بیان کی جائیں، اور اس طرح کی جائیں کہ آنکھوں کے سامنے بعینہ سفر کا نقشہ پھر جائے۔ میر انیس نے جہاں جہاں سفر کا بیان کیا ہے ان نکتوں کو ملحوظ رکھا ہے۔“ (ایضاً ص: ۷۵)

اسی طرح جنگ کے سلسلہ میں بلاغت کے تقاضے بیان کرتے ہوئے لکھتے ہیں:

”دو حریفوں کی باہمی معرکہ آرائی کو اس طرح بیان کرنا چاہیے کہ پہلے دونوں کے سراپا، ڈیل ڈول اور اسلحہ جنگ سجنے کا نقشہ دکھایا جائے، پھر بتایا جائے کہ دونوں نے فن جنگ کے کیا کیا ہنر دکھائے۔ حریف نے حریف پر کیوں کر حملہ کیا، کس طرح وار بچایا، تلوار کے کیا کیا ہاتھ دکھائے، بند کیوں کر باندھے وغیرہ وغیرہ۔ میر انیس کے یہاں یہ تمام باتیں پائی جاتی ہیں۔ بہ خلاف اس کے مرزا دیر صاحب آسمان وزمین کے فلا بے ملا دیتے ہیں لیکن یہ پتہ نہیں لگتا کہ دونوں حریفوں میں سے کسی نے دوسرے پر وار بھی کیا تھا یا نہیں۔“ (ایضاً ص: ۷۶)

اسی طرح بلاغت کا ایک اور نکتہ بیان کرتے ہوئے لکھتے ہیں:

”بلاغت کا ایک بڑا نکتہ یہ ہے کہ واقعات کے بیان میں جس درجہ ورتبہ اور جس سن و سال کے لوگوں کا ذکر آئے اسی قسم کے طرز خیال اور طریق ادا کو ملحوظ رکھا جائے۔ بوڑھے، بچے، جوان، مرد، عورت، کنواری، بیوہ، آقا، غلام، نوکر چاکر، غرض جس کی زبان سے جو خیال ظاہر کیا جائے اس کی زبان اور طرز خیال کی تمام خصوصیتوں کو قائم رکھا جائے۔ میر انیس نے تمام مرثیوں میں اس نکتہ کو ملحوظ

رکھا ہے۔“ (ایضاً ص: ۷۶)

شبلی کے یہ مباحث حقیقت پسند فکشن کے مسائل و مباحث سے جا کر مل جاتے ہیں۔

بلاغت کی اس بحث میں شبلی نے مراٹی انیس کے ایسے خوب صورت تجزیے کیے اور جذبات نگاری کی ایسی خوب صورت مثالیں پیش کی ہیں جن کی مثال ملنی مشکل ہے۔

مختلف واقعات کے بیان کے سلسلہ میں بلاغت کے مسائل کو پیش کرتے ہوئے لکھتے ہیں:

”واقعات کے بیان میں بلاغت کا ایک بڑا ضروری اصول یہ ہے کہ کہیں سے سلسلہ ٹوٹنے نہ پائے۔ جب کوئی واقعہ مختلف اور متعدد واقعات پر مشتمل ہوتا ہے تو ایک واقعہ سے دوسرے واقعہ کی طرف منتقل ہوتے ہوئے اکثر بیان کا سلسلہ ٹوٹ جاتا ہے یا زائد اور بھرتی کے لفظ لانے پڑتے ہیں جس سے صاف معلوم ہوتا ہے کہ زبردستی ایک واقعہ کا دوسرے پیوند لگایا ہے۔ مرزا دیر صاحب کے کلام میں اس کی مثالیں کثرت سے ملتی ہیں۔ میر انیس کے اکثر مرثیے بہت سے متعدد واقعات پر مشتمل ہوتے ہیں۔ یہاں تک کہ اگر ان پر الگ الگ نظر ڈالی جائے تو معلوم ہوگا کہ ہر واقعہ ایک جداگانہ مرثیہ کا موضوع ہے۔ لیکن تسلسل بیان کا یہ اثر ہے کہ تمام مختلف واقعات ایک مسلسل زنجیر بن جاتے ہیں جس کی تمام کڑیاں آپس میں ملی ہوئی نظر آتی ہیں۔“ (ایضاً ص: ۸۷)

3.24 تنقید و تجزیہ:

ان بنیادی نکات کے بعد شبلی نے مراٹی انیس کی تنقید اور تجزیہ کا جو فریضہ انجام دیا ہے وہ بے مثال ہے۔ مثال کے طور پر انیس کے ایک شعر کا انتخاب کرتے ہیں:

بیکس ہوں مرا کوئی مددگار نہیں ہے
تم ہو سو تمہیں طاقت گفتار نہیں ہے

اس پر تنقید کرتے ہوئے لکھتے ہیں:

”یہ وہ موقع ہے کہ حضرت امام حسین علیہ السلام مدینہ منورہ سے روانہ ہو رہے ہیں۔ تمام خاندان کو ساتھ لیا ہے، لیکن صغریٰ کو باوجود اس کے کہ آپ کی چہیتی بیٹی تھیں بیماری کی وجہ سے ساتھ نہیں لے جاتے۔ صغریٰ نہایت گریہ وزاری کرتی ہیں اور ایک ایک سے سفارش کراتی ہیں کہ مجھ کو بھی ساتھ لیتے چلیے، لیکن کوئی حامی نہیں بھرتا۔ اُس وقت علی اصغر سے جوشش ماہے بچے تھے خطاب کر کے کہتی ہیں کہ اس وقت میرا اور کوئی مددگار نہیں ہے۔ ایک تم ہو لیکن افسوس تم کو بولنے کی طاقت نہیں۔ تمام لوگوں سے مایوس ہو کر ایک بچے کا سہارا ڈھونڈنا اور پھر یہ خیال کہ وہ بولنے کے قابل نہیں انتہا

درجہ کی حسرت اور ناکامی کی تصویر ہے۔“ (ایضاً۔ ص: ۱۰۰)

اسی طرح میدان جنگ میں ایک شخص جو حضرت امام کو نہیں پہچانتا ہے وہ امام حسین سے پوچھتا ہے کہ وہ کون ہیں؟ امام کے جواب کو انیس اور دیر دونوں نے نظم کیا ہے۔ انیس کہتے ہیں:

فرما نہیں سکے کہ شہ مشرقین ہوں

مولانا نے سر جھکا کے کہا میں حسین ہوں

اس کے برعکس دیر اس صورت حال کو یوں نظم کرتے ہیں:

فرمایا میں حسین علیہ السلام ہوں

شبلی اس پر تنقید کرتے ہوئے لکھتے ہیں:

”موقع کی حالت یہ ہے کہ حضرت امام حسین اپنا نام اس حیثیت کے ساتھ بتائیں جس سے کسی قدر شرف اور فضیلت کا اظہار ہوتا کہ پوچھنے والا سمجھ سکے کہ یہ وہی امام حسین ہیں جن کا وہ غائبانہ دل دادہ اور مشتاق ہے۔ لیکن امام ممدوح کی خاکساری مانع آتی ہے۔ وہ اس پر اکتفا کرتے ہیں کہ میں حسین ہوں، لیکن چوں کہ مستفسر قرآن سے اس حد تک پہنچ چکا ہے کہ محض نام لینے سے بھی غالباً پہچان لے گا اور اس لیے حسین کہنا بھی گویا اپنے آپ کو امام کہا ہے۔ اس بنا پر نام لینا بھی ایک طرح پر شرف اور فضیلت کا اظہار ہے۔ اس لیے خالی نام لیتے ہوئے بھی آپ شرم جاتے ہیں اور شرم سے آپ کی گردن جھک جاتی ہے۔ اس بنا پر شاعر کہتا ہے کہ:

مولانا نے سر جھکا کے کہا میں حسین ہوں

لیکن شاعر کو جو امام حسین علیہ السلام کی عظمت کے اثر سے لبریز ہے گوارا نہیں ہوتا کہ آپ کا نام اس سادگی سے لیا جائے، اُس کے نزدیک امام علیہ السلام اگر اپنے آپ کو بادشاہ مشرقین کہتے تو یہ کچھ خود ستائی نہ تھی، بلکہ محض ایک واقعہ تھا۔ جس طرح رسول اللہ صلی اللہ علیہ وسلم اپنے آپ کو رسول اللہ کہتے تھے اور یہ خود ستائی نہیں خیال کی جاتی تھی۔ شاعر کے دل میں حسرت ہے کہ کاش امام نے بیان واقعہ ہی کیا ہوتا۔ اس کو وہ اس طرح ادا کرتا ہے:

یہ تو نہیں کہا کہ شہ مشرقین ہوں

تاہم اس سے یہ خیال بھی ظاہر ہوتا ہے کہ امام علیہ السلام کی اعلیٰ ظرفی اور شرافت نفس کا یہی

اقتضا تھا کہ وہ خاکساری کو بیان واقعہ پر مقدم رکھتے۔

اس موقع پر یہ کہے بغیر رہا نہیں جاتا کہ اسی واقعہ کو مرزا دبیر صاحب نے اس طرح باندھا ہے۔

فرمایا ”میں حسین علیہ السلام ہوں۔“ (ایضاً ص: ۹۱-۹۳)

3.25 خلاصہ:

مختصر یہ کہ اردو میں تقابلی تنقید کی ابتدا موازنہ انیس و دہیر سے ہوتی ہے۔ شبلی کی تنقید اخلاقی پہلوؤں کو مد نظر رکھتی ہے۔ انھیں نظر انداز نہیں کرتی، لیکن اُن کا طریق کار سماجی تنقید کا نہیں ہے۔ بعد کے ناقدین نے انھیں جمالیاتی تنقید کے ذیل میں رکھا ہے۔ مشہور ناقد خلیل الرحمن اعظمی کا خیال ہے کہ:

”شبلی کی تنقید حالی کی تنقید کا ردِ عمل معلوم ہوتی ہے۔“

لیکن ڈاکٹر مسیح الزماں کا خیال ہے کہ اپنے دوسرے معاصرین کی طرح شبلی بھی بنیادی طور پر اصلاح پسند تھے۔ اُن کے مطابق:

”شبلی بھی اسی اصلاح پسند گروہ سے متعلق تھے۔ اس لیے تبصرہ و تنقید کا نمونہ پیش کرنے کے لیے انھیں ایسے شاعر کی تلاش ہوئی جس کی شاعری اعلیٰ فن کاری کے ساتھ ساتھ موضوع کے اعتبار سے بھی اعلیٰ اخلاقی اور سماجی قدروں کی حامل ہو۔“ (ایضاً ص: ۱۰)

3.26 سوالات:

- ۱۔ فصاحت سے آپ کیا سمجھتے ہیں مختصراً لکھیے۔
- ۲۔ بلاغت سے آپ کیا سمجھتے ہیں مختصراً لکھیے۔
- ۳۔ شبلی بلاغت کو شاعری کے لیے کیوں ضروری قرار دیتے ہیں، بیان کیجیے۔
- ۴۔ شبلی کے نزدیک تخیل شاعری کے لیے کیوں ضروری ہے؟ کیا اسے قوتِ ممیزہ کے تابع رکھنا چاہیے۔
- ۵۔ انیس اور دہیر میں سے شبلی کسے بڑا مرثیہ گو ماننے ہیں اور کیوں؟ لکھیے۔

3.27 کتابیات:

مجوزہ کتابیں:

- ۱۔ شبلی از ڈاکٹر ظفر احمد صدیقی، ساہتیہ اکیڈمی، نئی دہلی
- ۲۔ حیاتِ شبلی از سید سلیمان ندوی، دارالمصنفین، اعظم گڑھ
- ۳۔ شبلی کا ذہنی ارتقا از سید سخی احمد ہاشمی
- ۴۔ شبلی معاندانہ تنقید کی روشنی میں از سید شہاب الدین دسنوی
- ۵۔ شبلی نمبر (فکرو نظر، علی گڑھ) مدیر شہریار
- ۶۔ یادگار شبلی شیخ محمد اکرام

- ۷۔ شبلی کا مرتبہ اردو ادب میں عبداللطیف اعظمی
 ۸۔ شبلی ایک دبستان آفتاب احمد صدیقی
 ۹۔ شبلی نقادوں کی نظر میں مرتبہ ناز صدیقی

3.28 مشکل الفاظ:

لفظ	معنی
متعارف	مشہور، معروف
دبستان	اسکول، مدرسہ
مباحث	بحث کی جمع، بحث کے مقامات
ناقدین	نقاد کی جمع، تنقید کرنے والا
سوانح نگار	واقعہ نویس، نامہ نگار (۲) کسی شخص کے حالاتِ زندگی کو لکھنے والا
رفقا	رفیق کی جمع، ساتھی
عناصر	عنصر کی جمع، جز، اصولِ اجزا
خمسہ	پانچ سے نسبت رکھنے والا، وہ نظم جس میں ہر بند میں پانچ مصرعے ہوں
عارضی	وقت، وہ شے جو منتقل نہ ہو، ہنگامی
کنارہ کش	الگ ہونا
قرق امین	محکمہ مال کا ایک عہدہ
ذکاوت	ذہن کی تیزی، تیز فہمی، ذہانت
ذہانت	فوراً سمجھ جانے کا ملکہ
ظہور	انکشاف، اظہار
نمود	علامت، نشان (۲) رونق (۳) ظاہر ہونا (۴) نمائشی (۵) دیدار جلوہ (۶) شہرت
نشوونما	(۷) شان و شوکت
رہینِ منت	پھولنا پھلنا، بالیدگی
مثالب	احسان مند، شکر گزار، ممنون
مناقب	مثلب کی جمع، برائیاں، عیوب
قیام	منقبت کی جمع (۲) خوبیاں، تعریفیں، اصحاب کبار کی مدح
وظیفہ	ٹھہرنا، سکونت، پائنداری، استقلال، کھڑا ہونا
	حسنِ خدمات کے صلے میں عطا کی ہوئی جاگیر وغیرہ، کوئی دعا جو روزانہ پڑھی جائے

نظامت	ناظم کا عہدہ، انتظامِ محکمہ، دفترِ محکمہ
سررشتہ	محکمہ
معمد	اعتماد کیا گیا، سکرٹری
کثیر	بہت زیادہ
نفاست	اچھائی، خوبی، لطافت
نزاکت	نازکی
مخصوص	خاص کیا ہوا
براہِ یختہ	بھڑکایا ہوا، مشتعل
استعجاب	تعب، حیرانی
محاکات	الفاظ کے ذریعے سے تصویراً تارنا، پیکر تراشی، امیجری
خیال بندی	خیال باندھنا
بندش	ترتیبِ الفاظ
طرزِ ادا	اسلوب، بات کہنے کا انداز
خال	تل
خلل	فتور، خرابی، رخنہ، دخل
مصوّر	تصویر کھینچنے والا
جزو	حصہ، ٹکڑا
تاہم	پھر بھی، نیز، باوجود
امر	حکم
آب و تاب	چمک دمک
سامعین	سننے والے
امعان	گہری نظر ڈالنا
دلالت	رہنمائی
بجینم	اپنی حقیقت کے ساتھ، بالکل اُسی طرح
اختراع	ایجاد، نئی چیز نکالنا
توافق	موافق ہونا
آب و رنگ	چمک دمک

دلیل، دلیل چاہنا، دلیل لانا	استدلال
وجہ، سبب	علت
وہ چیز جس کا کوئی سبب ہو	معلول
سبب کی جمع	اسباب
داڑھی مونچھ، طرزِ تحریر، چٹھی	خط
نتیجہ کی جمع	نتائج
رابط کیا ہوا	مربوط
انتہا، غرض	غایت
محرك کی جمع، تحریک کرنے والا، حرکت دینے والا	محركات
آزاد چھوڑ دینا	بے لگام چھوڑنا
اعتدال کا نہ ہونا	بے اعتدالی
آخر میں آنے والے	متاخرین
نکتہ پیدا کرنا	نکتہ آفرینی
اونچا اڑنا	بلند پروازی
بڑھا چڑھا کر بات کرنا	مبالغہ
مناسبت رکھنا	تناسب
دور کی چیز کی طرف اشارہ کرنا، غلطی میں ڈالنا	ایہام
تشبیہ کی جمع، مشابہ کرنا، خیال دینا	تشبیہات
استعارہ کی جمع، مانگنا، عاریت دینا، علم بیان کی اصطلاح میں مجاز کی ایک قسم جس میں کسی لفظ کے مجازی اور حقیقی معنی کے درمیان تشبیہ کا علاقہ ہوتا ہے۔	استعارات
نرم، پاکیزہ	لطیف
اخذ کرنے کی جگہ سے قریب، لینے کی جگہ سے قریب	قریب الماخذ
گیا گزرا ہوا، بے کار	دوراز کار
جو اصلی نہ ہو	فرضی
پھیلاؤ	وسعت
لحاظ	رعایت
باہمی لگاؤ	مناسبت

ہم معنی لفظ	مترادف
نکتہ جاننا	نکتہ دانی
تلاش	جستجو
باریک بینی، باریکی سے دیکھنا	دقت نظر
چھپا ہوا	مخفی
نظر سے دور	دور از نگاہ
اچھا نہ لگنا	ناگواری
سمجھ میں نہ آنے والا	دور از فہم
کسی تاریخی واقعہ کی طرف اشارہ	تلمیحات
غم دور کرنا	تفریح خاطر
قبیلہ کی جمع	قبائل
الٹ پھیر	زیروزبر
بحث کی جمع	مباحث
تسامح کی جمع، چشم پوشی	تسامحات
آسانی کا اچھا لگنا، کاہلی	سہل پسندی
ہم عصر لوگ، معاصر کی جمع	معاصرین
گم کیا ہوا، کھویا ہوا	مفقود
قطعہ پن، بالکل	قطعیت
رد کرنا	تردید
لباس	خلعت
نیا پن	جدتیں
لفظ لفظ الگ کر کے پڑھنا	تحت اللفظ
خرچ کیا گیا، معروف	مبذول
کھینچا تانی	کش کش
محبت	الفت
مرتبہ کا لحاظ رکھنا	حفظ مراتب
مانوس نہ ہونا	نامانوس

وہ علم جس سے کلموں کی شناخت اور ادل بدل معلوم ہو۔	قواعد صرفی
بیٹھا	شیریں
دل لبھانے والا	دل آویز
گھٹاؤنا، نفرت انگیز	مکروہ
صاف کیا ہوا، دھویا ہوا	شستہ
ہلکا، نازک، باریک	سبک
بھاری، دیر ہضم، ناقابل ہضم	ثقیل
اپنی ذات میں، دراصل	فی نفسہ
درجے، رتبے، مدرج کی جمع	مدارج
عادت، صفت، خاصیت، خاص وصف	خاصہ
حقیر، رذیل، ذلیل	متنزل
بازاری	سوقی
اخلاقی پستی، کمینہ پن، بے قدری	ابتدال
بناوٹ، ترکیب، وضع	ساخت
شکل، حالت	ہیئت
شرمندگی	سبکی
ایک سے زیادہ صفات کے استعمال سے متعلق صفت	تنسیق الصفات
وہ علم جس سے الفاظ کا صحیح موقع استعمال اور معنوں کا درست و موزوں ہونا معلوم ہوتا ہے	معانی
تقاضا	إقتضا
سفر کا سامان	زادِ سفر
کجاوہ	محمل
اونٹ کی کاٹھی جس پر دو شخص ایک دوسرے کے مقابل بیٹھتے ہیں	کجاوہ
عورتیں	مستورات
وداع سے متعلق، رخصت سے متعلق	وداعی
ردنا پیٹنا، آہ و بکا، واویلا، کہرام	گریہ وزاری
تسلی، تسفی، دلاسا	دل دہی
وہی، اپنی حقیقت کے ساتھ	بعینہم

ہم پیشہ، دشمن، مقابل	حریف
آسمان وزمین کے قلابے ملانا مبالغہ کرنا، بڑھا چڑھا کر بات کرنا	آسمان وزمین کے قلابے ملانا مبالغہ کرنا، بڑھا چڑھا کر بات کرنا
حمایت کرنے والا	حامی
چھ مہینے کا	شش ماہہ
بزرگی، برتری، فوقیت، عزت، فخر	شرف
بڑائی، برتری، کمال	فضیلت
شائق، خواہش مند	مشتاق
جس کی مدح کی جائے، جس کی تعریف کی جائے	ممدوح
انکسار	خاکساری
منع کرنے والا، روکنے والا	مانع
استفسار کرنے والا، پوچھنے والا	مستفسر
قرینہ کی جمع، قیاس، اندازہ	قرآن
زرا، بالکل	محض
مشرق و مغرب	مشرقیین
اپنے منہ میاں مٹھو بننا، اپنی تعریف خود کرنا	خودستائی
کشادہ دلی	اعلیٰ ظرفی
نیکی، اچھائی	شرافت نفس
اعلیٰ، معزز	مقدم



اکائی ۴ ”کاشف الحقائق“ کی تاریخی و تنقیدی اہمیت

ساخت:

- 4.1 اغراض و مقاصد
- 4.2 تمہید
- 4.3 امداد امام اثر کا تعارف
- 4.4 تصانیف
- 4.5 اثر کی شاعری
- 4.6 کاشف الحقائق
- 4.7 مغربی شاعری کا ذکر
- 4.8 فارسی شاعری کا ذکر
- 4.9 اردو شاعری کا ذکر
- 4.10 تقابلی انداز
- 4.11 امداد امام اثر کی تنقید نگاری
- 4.12 رعایت لفظی
- 4.13 شوکت لفظی
- 4.14 اخلاقی نقطہ نظر
- 4.15 شاعری کی تعریف
- 4.16 موسیقی، مصوری اور شاعری کا تعلق
- 4.17 شاعری کی قسمیں
- 4.18 فطری اور غیر فطری شاعری کی بحث
- 4.19 جامعیت
- 4.20 قطعہ
- 4.21 رباعی
- 4.22 مثنوی

4.23	مرثیہ
4.24	قصیدہ
4.25	غزل
4.26	مجوزہ کتابیں
4.27	سوال برائے مشق
4.28	مشکل الفاظ



4.1 اغراض و مقاصد:

اس اکائی کا مقصد اردو تنقید کی ایک اہم کتاب ’کاشف الحقائق‘ سے آپ کو متعارف کرانا ہے۔ اس کے بنیادی مباحث کیا کیا ہیں؟ اس کے مصنف کا شعر و ادب کے سلسلے میں بنیادی نقطہ نظر کیا ہے؟ آج اس کتاب کی تاریخی اور تنقیدی اہمیت کیا ہے؟ جس زمانے میں یہ کتاب شائع ہوئی تھی اس زمانہ میں اس کی تاریخی اور تنقیدی اہمیت کیا تھی؟ اور موجودہ دور میں ہمارے لیے اس کتاب کا مطالعہ کیوں ضروری ہے؟ ان مسائل پر غور کرنا ہے۔

4.2 تمہید:

محمد حسین آزاد کی تصنیف ’’آب حیات‘‘ پہلی بار 1880 میں شائع ہوئی۔ الطاف حسین حالی کی کتاب ’’مقدمہ شعر و شاعری‘‘ پہلی بار 1893 میں شائع ہوئی اور امداد امام اثر کی کتاب ’’کاشف الحقائق‘‘ پہلی بار 1897 میں شائع ہوئی۔ شبلی نعمانی کی کتاب ’’موازنہ انیس و دبیر‘‘ پہلی بار 1906 میں شائع ہوئی۔ اس اعتبار سے دیکھیں تو ’’کاشف الحقائق‘‘ تاریخی اعتبار سے مقدمہ شعر و شاعری کے بعد اردو تنقید کی دوسری اہم کتاب قرار پاتی ہے۔ مقدمہ شعر و شاعری کے برعکس یہ کسی دیوان کا مقدمہ نہیں ہے، نہ ہی یہ اپنی شاعری کے Defence میں لکھی گئی ہے۔ بہت واضح الفاظ میں اس کے مقاصد بیان کرتے ہوئے اثر لکھتے ہیں:

’’اس رسالہ کے ملاحظہ سے ناظرین پر روشن ہوگا کہ شاعری کیا شے ہے، اس کی کتنی قسمیں ہیں؟ ہر قسم کا کیا تقاضا ہے؟ فطری اور غیر فطری شاعری میں کیا فرق ہے؟ اور دونوں سے کیا نتائج مرتب ہوتے ہیں۔‘‘ (کاشف الحقائق۔ ص: ۴۸)

اس اقتباس سے اندازہ ہوتا ہے کہ اثر اس کتاب کو نظریاتی تنقید کا نمونہ بنانا چاہتے ہیں، لیکن درحقیقت یہ نظریاتی تنقید کے ساتھ ساتھ عملی تنقید کا بھی خوب صورت نمونہ ہے۔ اس کتاب میں پہلی بار ہم Criticism اور

Critic کی اصطلاحوں سے واقف ہوتے ہیں۔ اس کے تقاضوں سے واقف ہوتے ہیں، لیکن اس اصطلاح کا اردو متبادل ہمیں اس کتاب میں نہیں ملتا۔ یہ اندازہ بھی ہوتا ہے کہ اثر اردو میں تنقید کا ایک اچھا نمونہ پیش کرنا چاہتے ہیں۔ وہ اردو میں ان عناصر کے نہیں ہونے کے شاک کی ہیں۔ اس کا ذکر کرتے ہوئے وہ لکھتے ہیں:

”اس وقت تک جو تذکرے فارسی یا اردو کے فقیر کی نظر سے گزرے ہیں ان سے کسی شاعر کے حسن و قبح کلام کا پتہ نہیں لگتا۔ مثلاً کچھ سمجھ میں نہیں آتا کہ خاقانی اور انوری کے قصائد کے امتیازی حسن و قبح کیا ہیں۔ یا ہلائی اور بلی کی غزل سرائیوں میں کون شے ممیز کرنے والی ہے۔ اسی طرح اردو کے شعرا کی نسبت کوئی تالیف و تصنیف ایسی نہیں دیکھی جاسکتی کہ مثلاً غالب اور مومن کی غزل کا فرق دکھلائے، یا ان کے کلاموں کے حسن و قبح کو واضح طور پر بتلائے۔“ (کاشف الحقائق۔ ص: ۲۲-۵۲۰)

لیکن جن مصنفین نے ایسا کرنے کی کوشش کی ہے وہ ان پر طنز بھی کرتے ہیں:

”اس زمانہ میں ایک نئی بیماری پیدا ہوئی ہے اور وہ یہ ہے کہ اکثر ادھورے انگریزی خوانوں کے دماغ میں اس خیال فاسد نے جگہ کر لی ہے کہ ساری خوبیاں یورپ پر ختم ہو گئی ہیں۔ ایشیا کو خوبی کا کوئی حصہ ملا نہیں ہے۔“ (کاشف الحقائق۔ ص: ۹۲)

چنانچہ وہ مشرقی اور مغربی ادبیات کے اپنے براہ راست مطالعہ کی بنیاد پر کچھ اصول و ضوابط مقرر کرتے اور اردو اور فارسی کی الگ الگ اصناف کا مطالعہ کرنے کی کوشش کرتے ہیں۔

4.3 امداد امام اثر کا تعارف:

امداد امام اثر 1849 میں پٹنہ ضلع کے ایک گاؤں میں پیدا ہوئے۔ مغل دور حکومت سے انگریزی دور حکومت تک ہر دور میں ان کا خاندان ممتاز رہا۔ اس خاندان کے افراد ہمیشہ معزز عہدوں پر فائز رہے۔ امداد امام اثر نے مختلف جگہوں پر تعلیم حاصل کی، اور پٹنہ یونیورسٹی میں تاریخ اور عربی کے پروفیسر ہوئے۔ اسی زمانہ میں انھیں شمس العلماء کے خطاب سے نوازا گیا۔ شاعری میں انھوں نے شاہ الفت حسین فریاد سے تلمذ حاصل کیا ہے۔ کچھ دنوں بعد پٹنہ یونیورسٹی کی ملازمت سے استعفادے کروکالت کا پیشہ اختیار کیا، لیکن پھر اسے بھی ترک کر دیا اور طبابت کرنے لگے۔ بالآخر اس سے بھی نجات حاصل کر لی۔ زمین داری کے ساتھ تصنیف و تالیف کے کام میں منہمک ہو گئے۔ 1935 میں انتقال ہوا۔

4.4 تصانیف:

اثر کے مجموعہ کلام کے علاوہ ان کی درج ذیل کتابیں ملتی ہیں جو شعر و ادب کے ساتھ ساتھ طب، زراعت اور

باغبانی وغیرہ سے متعلق ہیں:

- | | | |
|-----------------|------------------|-----------------|
| ۱۔ کاشف الحقائق | ۲۔ مرآة الحکما | ۳۔ فسانہ ہمت |
| ۲۔ کتاب الاثمار | ۵۔ کیمیائے زراعت | ۶۔ فوائد دارین |
| ۷۔ مصباح الظلم | ۸۔ کتاب الجواب | ۹۔ معیار الحق |
| ۱۰۔ ہدیہ قیصریہ | ۱۱۔ رسالہ طاعون | ۱۲۔ نذر آل محمد |

4.5 اثر کی شاعری:

اثر کے کلام میں عام طور پر بول چال کا لہجہ اور سہل ممتنع کا انداز ملتا ہے۔ مثال کے طور پر یہ اشعار دیکھیے:

شام کو جب چراغ جلتے ہیں
دل جلے سیر کو نکلتے ہیں

اپنی ہو حق سے نہ کر محفل رنداں برہم
تو ہی اے شیخ بڑا حق کا شناسا نکلا

نہ کر شکوہ ہماری بے سبب کی بدگمانی کا
محبت میں ترے سر کی قسم ایسا بھی ہوتا ہے

ہمیں بزم عدو میں وہ بلا تے ہیں تمنا سے
کرم ایسا بھی ہوتا ہے ستم ایسا بھی ہوتا ہے

عدو کے آتے ہی رونق سدھاری تیری محفل کی
معاذ اللہ! انساں کا قدم ایسا بھی ہوا ہے

4.6 کاشف الحقائق:

کاشف الحقائق اردو تنقید کی اولین اور اہم ترین کتابوں میں سے ایک ہے۔ بعض ناقدین اور محققین نے اسے اردو تنقید کی پہلی کتاب قرار دینے کی کوشش کی ہے۔ ان کے خیال میں الطاف حسین حالی کی کتاب ”مقدمہ شعر و شاعری“ کو اردو کی پہلی تنقیدی تصنیف اس لیے قرار نہیں دیا جاسکتا ہے کہ 1893 میں جب یہ پہلی بار شائع ہوئی اس کی حیثیت ایک خود مکتفی کتاب کی نہیں تھی، بلکہ یہ ایک دوسری کتاب دیوانِ حالی کا حصہ تھی۔ اس نقطہ نظر کے ماننے والوں میں پروفیسر احتشام حسین سب سے ممتاز نظر آتے ہیں۔ ان کے مطابق:

”شعر و شاعری پر خواجہ الطاف حسین حالی کا مقدمہ ان کے دیوان کے ساتھ پہلی دفعہ 1893 میں شائع ہوا۔ اس کے بعد کسی طرح اسے ایک آزاد اور خودمکلفی تصنیف کی حیثیت حاصل ہو گئی اور وہ برابر دیوان سے الگ شائع ہونے لگا۔ پڑھنے والوں نے بھی ہمیشہ اسے دیوان سے الگ ہی کر کے پڑھا۔ یہاں تک (کہ) بہت سے لوگوں کے لیے وہ دیوان کا مقدمہ نہیں ایک باقاعدہ تنقیدی کتاب ہے۔ جس کی بنیاد پر حالی کو اردو کا پہلا باقاعدہ نقاد تسلیم کیا جاتا ہے۔ اسے اس کے اصل مقصد یعنی مقدمہ دیوان کی حیثیت سے دیکھا جائے تو کہہ سکتے ہیں کہ اس کا ناقدانہ پہلو ایک ضمنی حیثیت رکھتا ہے۔ اصلاً مقدمہ محض دیوان کا مقدمہ ہے اور اس کا مطالعہ اسی روشنی میں کرنا چاہیے۔“

(عکس اور آئینے از احتشام حسین۔ ص: ۱۲۷)

ان کے خیال میں:

”حالی کا مقصد تنقیدی کی کتاب لکھنا تھا ہی نہیں۔ وہ تو اپنی شاعری کے سمجھنے اور اس سے لطف اندوز ہونے کے لیے کچھ ضروری اشارے کر رہے تھے۔“ (ایضاً۔ ص: ۱۳۸)

اس کے برعکس امداد امام اثر اپنی کتاب کی ابتدا میں ہی لکھتے ہوئے نظر آتے ہیں کہ:

”یہ رسالہ نہ برسبیل تذکرہ لکھا جاتا ہے اور نہ علم عروض سے اس کو کسی طرح کا تعلق ہے۔ اس رسالہ کے ملاحظہ سے حضرات ناظرین پر روشن ہوگا کہ شاعری کیا شے ہے، اس کی کتنی قسمیں ہیں، ہر قسم کا کیا تقاضا ہے۔ فطری اور غیر فطری شاعری میں کیا فرق ہے اور دونوں کے کیا نتائج مرتب ہوتے ہیں۔“ (کاشف الحقائق۔ ص: ۲۸)

اس پوری بحث سے ڈاکٹر محمد خالد سیف اللہ یہ نتیجہ اخذ کرتے ہیں کہ:

”کاشف الحقائق اردو تنقید کی پہلی باقاعدہ تصنیف ہے۔“

(خدا بخش لائبریری جرنل، شمارہ: ۱۶۷)

ظاہر ہے ڈاکٹر سیف اللہ کے اس نقطہ نظر سے بہت کم لوگوں کو اتفاق ہوگا، لیکن اس بات سے اختلاف مشکل ہے کہ امداد امام اثر کی یہ کتاب اردو تنقید کی اولین کتابوں میں سے ایک ہے۔ مقدمہ شعر شاعری (1893) اور موازنہ انیس و دبیر (1906) کے درمیان یہ ایک اہم کڑی (1897) کے طور پر سامنے آتی ہے۔

4.7 مغربی شاعری کا ذکر:

”کاشف الحقائق“ اس اعتبار سے خاص طور سے اہم ہے کہ اس کتاب میں پہلی بار رومی شاعر ورجل (Virgil)، ہورس (Horace)، لوکن (Lucan)، جوونیل (Juvenal)، کٹلیس (Katellas)، لکریٹینس (Lecretins) اور یونانی شاعروں میں سیفو (Siphu)، پنڈار (Pindar)، اسکائیلس (Aeschylus)، سوفوکلیر (Sophocles)، یوری پیڈیز (Euripides)، ارسٹوفینز (Aristo Phanes) کا ذکر ملتا ہے۔

اس کے ساتھ ہی اہل عرب کی شاعری کا ذکر بھی خاصی تفصیل سے کیا گیا ہے۔ چنانچہ امراؤ القیس، متنبی، فرزدق، زہیر وغیرہ کی شاعری کے بہ کثرت نمونے موجود ہیں۔ اسی کے ساتھ ان عربی شاعروں کے کلام کا فارسی اور اردو شاعری سے بھی موازنہ کیا گیا ہے۔

4.8 فارسی شاعری کا ذکر:

کتاب کا دوسرا حصہ فارسی شاعری کے ذکر سے شروع ہوتا ہے، چنانچہ اس حصہ میں حافظ، سعدی، جامی، فغانی، خسرو، اہلی شیرازی، علی قلی خاں میلی، ابوطالب کلیم، شیخ علی حزیں، صائب وغیرہ شعرا کی غزل گوئی کا بہت تفصیل سے ذکر کیا گیا ہے۔ اسی کے ساتھ قصیدہ میں بھی رودکی، فردوسی، سنائی، انوری، خاقانی، سعدی، عربی شیرازی، قاسمی وغیرہ کی قصیدہ گوئی کا تفصیل کے ساتھ مطالعہ کیا گیا ہے۔ قطعہ کے ذیل میں فارسی قطعہ نگاروں میں ابن یمن، سعدی، فردوسی، نظامی، سنائی اور غالب کی قطعہ نگاری زیر بحث آئی ہے۔ رباعی گوئی میں فردوسی، رومی، خاقانی، انوری، عمر خیام، سعدی، وغیرہ کا اور مثنوی نگاری میں شاہنامہ، فردوسی، مثنوی مولانا روم اور سعدی کی مختلف مثنویوں کا ذکر ملتا ہے۔

4.9 اردو شاعری کا ذکر:

جہاں تک اردو شاعری کا ذکر ہے چوں کہ آثر نے دوسری جلد کا پہلا عنوان فارسی اور اردو شاعری کی ہم مذاقی کو بنایا ہے۔ اس لیے غزل کے ذکر میں فارسی غزل کے ساتھ اردو غزل، قصیدہ کے ذکر میں فارسی قصیدہ کے ساتھ اردو قصیدہ، مثنوی کے ذکر میں فارسی مثنوی کے ساتھ اردو مثنوی، اسی طرح رباعی اور قطعہ وغیرہ کا ذکر کیا ہے۔

چنانچہ اردو غزل کے ذکر میں ولی دکنی، مرزار فیح سودا، خواجہ میر درد، میر تقی میر، مومن خاں مومن، خواجہ حیدر علی آتش، ذوق دہلوی، غالب، ناسخ اور رند وغیرہ کا اس طرح ذکر کیا ہے کہ اردو غزل کی مختصر تاریخ بیان ہو گئی ہے۔ قصیدہ میں فارسی قصیدہ نگاروں کے ساتھ اردو قصیدہ نگاروں میں سودا کا ذکر خاصی تفصیل سے کیا ہے۔ اردو کے رباعی گو شعرا میں درد، انیس، دبیر اور مومن خاں کا ذکر ہوا ہے۔ اردو مثنویوں میں مثنوی گلزار نسیم اور سحر البیان کا خاص طور سے ذکر ہوا ہے۔ مرثیہ میں انیس اور دبیر کے مرثیوں پر تفصیلی گفتگو ملتی ہے۔

4.10 تقابلی انداز:

بعض ناقدین نے بجا طور پر اس کتاب کو تقابلی تنقید کا نمونہ قرار دیا ہے۔ مختلف فن کاروں اور فن پاروں کا مطالعہ کرتے ہوئے امداد امام اثر بار بار ان فن کاروں اور فن پاروں کا ان کے ہم پایہ یا ملتے جلتے فن کاروں اور فن پاروں سے مقابلہ کرتے ہوئے نظر آتے ہیں۔ کبھی کبھی یہ مقابلے ایک ہی زبان کے فن کاروں اور فن پاروں کے درمیان ہوتے ہیں اور کبھی کبھی یہ دو مختلف زبانوں کے فن کاروں اور فن پاروں کے درمیان۔ چنانچہ ایک جگہ میر حسن کی مثنوی نگاری کا ذکر کرتے ہوئے لکھتے ہیں:

”واقعی میر حسن عجب حیرت انگیز شاعر گزرے ہیں کہ معاملات خارجی و داخلی دونوں کے بیانات پر یکساں قدرت رکھتے تھے۔ لاریب شیکسپیر کو معاملات ذہنی کے بیان کی لاجواب قدرت ہے مگر معاملات خارجی کی مصوری میر حسن کے برابر شاعر گرامی نہیں کر سکتا۔ راقم الحروف کی دانست میں اس قدرت کے اعتبار سے میر حسن کو شیکسپیر پر یقینی ترجیح ہے۔“ (کاشف الحقائق۔ ص: ۶۵۶)

ایک دوسری جگہ لکھتے ہیں:

”امور خارجیہ کا بیان اس ستھرے پن کے ساتھ شیکسپیر کے کسی پلے میں نظر نہیں آتا ہے۔ صرف سروالٹراسکاٹ لیڈی آف دی لیک میں تو البتہ مرقع نگاری دیکھی جاتی ہے۔“ (ایضاً۔ ص: ۶۳۰)

ایک اور جگہ لکھتے ہیں:

”بے نظیر کے کنویں میں بند ہونے کے مضامین بھی نہایت شاعرانہ خوبیاں رکھتے ہیں اور اس عاجز کی دانست میں ملا جامی علیہ الرحمہ کے بیان قید چاہ سے جو ان کی مثنوی یوسف زلیخا میں پایا جاتا ہے زیادہ حسن شاعرانہ رکھتے ہیں۔“ (ایضاً۔ ۶۲۷)

ایک جگہ مثنوی میں پری اور پرستان کے ذکر کے حوالے سے لکھتے ہیں:

”داستان میں حضرت مصنف پری اور پرستان کا ذکر فرماتے ہیں۔ یہ ظاہر ہے کہ واقعات کی رو سے کوئی ایسا معاملہ کسی بنی آدم کو پیش نہیں آیا ہے۔ تاریخ و سیر آثار و اخبار وغیرہ میں کہیں نہیں دیکھا جاتا ہے کہ کسی نے کبھی پری دیکھی ہو یا کوئی پری کبھی آدمی کو پرستان میں اڑالے لگئی ہو۔ اس طور کے غیر معمولی بیانات صرف فسانہ اور شاعری کی تصانیف میں دیکھے جاتے ہیں، لیکن ایسے بیانات کو غایت شائستگی کی بنیاد پر مذموم نہیں سمجھنا چاہیے۔ یہ بیانات اس غرض سے حوالہ قلم نہیں کیے جاتے ہیں کہ لوگ انہیں قرین واقعات سمجھیں۔ ان سے مجرد فسانہ گوئی اور شاعری کی غرضیں متعلق رہتی ہیں۔ ہر خواندہ آدمی جانتا ہے کہ ایسے بیانات فسانہ نگاروں اور شعرا کی قوت تخیل کے نتائج ہوتے ہیں۔ کون آدمی ہے جو شیکسپیر کے اس پلے کو پڑھ کر جس کا نام ”مڈسمرنائٹس ڈریم“ ہے یہ نہیں سمجھتا ہے کہ

اس میں پریوں کا جو ذکر ہے وہ مجرد اس شاعر عدیم المثال کی قوت تخیل کا نتیجہ ہے یا ”ہیملٹ“ میں جو بھوت کا مذکور ہے وہ شاعرانہ بیان نہیں ہے، یا ”ایلیڈ“، ”اینیڈ“ وغیرہ میں جو کثرت کے ساتھ دیوتاؤں کی کارروائیاں اور دیگر عجائبات مندرج ہیں سب کے سب ایسے ایجاد شاعرانہ نہیں ہیں کہ جن کو اس وقت میں کوئی شخص امور واقعی مانتا ہے۔ اسی طرح الف لیلہ میں جو پریوں کی حکایات ہیں وہ تخیلی بیانات نہیں ہیں۔“ (ایضاً: ص: ۶۰۹-۶۱۰)

”راقم کی دانست میں میر صاحب (میر انیس) کی کیرکٹنگاری ہومر کی کیرکٹنگاری سے بڑی معلوم ہوتی ہے۔“ (ایضاً: ص: ۶۸۹)

”ان تینوں شعراے نامی یعنی ہومر، ورجل اور فردوسی میں صرف ابوالشعر ہومر ہی ہے جس کے ساتھ میر صاحب (میر انیس) کا موازنہ صورت رکھتا ہے۔ ورنہ ورجل جو ہومر کا تبع ہے میر صاحب کا ہرگز ہم پایہ قرار نہیں دیا جاسکتا، اور نہ ہم پائیگی کا استحقاق فردوسی کو حاصل ہے۔ میر صاحب کو فردوسی ہند کہنا بے شک میر صاحب کی ایک بڑی ناقدر شناسی ہے۔ حضرات ناظرین، راقم کے اس ریویو پر نظر ڈالیں جسے اس نے کتاب شاہنامہ پر سابق میں لکھا ہے۔ تب طالبان تحقیق پر روشن ہو جائے گا کہ فردوسی میں اور میر صاحب میں کیا فرق حائل ہے۔ میری دانست میں ہومر ایک بڑا رزمی شاعر تھا، لیکن اگر ہومر سیر تھے تو میر صاحب سوا سیر تھے، یا یہ کہ میر صاحب کو سبجیکٹ یعنی شاعری کا موضوع ایک ایسا واقعہ بزرگ ہاتھ لگا ہے کہ جس کا جواب دنیا میں نظر نہیں آتا ہے۔ اس واقعہ عظیم کے ساتھ واقعہ ٹرائی کو کوئی نسبت حاصل نہیں ہے۔ شاہزادہ ٹرائی کا قصہ ایک نایاب قصہ ہے اور ہر گونہ قابل نفرین ہے۔ یہ ہومر ہی کی قابلیت شاعری تھی کہ جس نے اسے قابل توجہ بنا دیا ہے۔ ورنہ شاہزادہ ٹرائی کے قصے میں کوئی ایسی عظمت کی بات نہیں پائی جاتی ہے جس کی طرف اہل مذاق کو کسی طرح کی رغبت خاص پیدا ہو سکے۔ برخلاف اس کے کر بلا کا معاملہ ہے کہ نہایت اعلیٰ درجہ کے امور دین، امور اخلاق، امور تدبیر المنزل اور امور سیاست مدن وغیرہ پر مشتمل ہے۔ ایسے معاملات کی طرف توجہ کرنا ہر دین دار، ہر ذی علم، ہر حکیم، ہر فلسفی کا کام ہے۔ یہ واقعہ معاملات عالم کی تمام خوبیوں کا خلاصہ ہے۔ پس کچھ تعجب نہیں اگر میر صاحب کی شاعری کو اس طرح کے ارفع مضامین نے ایک بے قیاس مدد دی ہے جس سے یہ کہا جاسکتا ہے کہ ایک عمدہ سبجیکٹ کے دستیاب ہونے سے میر صاحب ہومر سے سوا سیر معلوم ہوتے ہیں۔“ (ایضاً- ۶۸۹)

اسی طرح انیس اور ملٹن کی کردار نگاری کا موازنہ کرتے ہوئے اثر لکھتے ہیں:

”کیرکٹر نگاری کی بحث راقم نے شاہنامہ کے لگاؤ میں کی ہے۔ فردوسی کی کیرکٹر نگاری کا نقص دکھلایا جا چکا ہے۔ اسی کے ساتھ ہومر کی کیرکٹر نگاری کی خوبیاں بھی نہ صرف شاہنامہ کے لگاؤ سے دکھلانی جا چکی ہیں بلکہ خود ہومر کے شاعری کے بیان میں حوالہ قلم ہو چکی ہیں۔ لاریب ہومر کی کیرکٹر نگاری بہت اعلیٰ درجہ کی ہے اور ایسی ہی ہے کہ اس کی کیرکٹر نگاری کی بنیاد پر ڈراما جیسی صنف شاعری کا ایجاد ظہور میں آیا۔ اب ہم میرانیس کی کیرکٹر کی خوبیوں کو عرض کرنا چاہتے ہیں۔ یہ خوبیاں دشوار پیرایہ رکھتی ہیں اور میر صاحب کی بڑی قابلیت شاعری سے خبر دیتی ہیں۔ یوں تو میر صاحب کی کیرکٹر نگاری بھی ایجاد ڈراما کے باعث ہو سکتی تھی اگر دنیا میں ڈراما کو وجود نہیں ہوا ہوتا۔ مگر میر صاحب کی کیرکٹر نگاری کی بڑی دشواری یہ ہے کہ میر صاحب کو اپنی کیرکٹر نگاری میں معاملات روحانیہ کو پیش نظر رکھنا پڑا ہے۔ معاملات روحانیہ کا التزام کوئی آسان کام نہیں ہے۔ میر صاحب کے کیرکٹرس وہ اشخاص گرامی ہیں جو واقعہ کر بلا سے تعلق رکھتے ہیں۔ شاہنامہ اور ایلید کے رسم و گیویا بکٹر و اکلینز نہیں ہیں۔ یہ وہ حضرات ہیں کہ امام من جانب اللہ اور عزیزان و پیروان امام من جانب اللہ ہیں۔ یہ سب کے سب ایسے ہیں جو دنیا کو ایک ذلیل شے جانتے اور حیات و ثروت دنیا کو خس برابر نہیں سمجھتے ہیں۔ ان کے دل تو حید و عدل و معرفت کے انوار سے روشن ہیں اور کفر و ظلم و حرص و ہوا کی ظلمتوں سے تمام تر پاک ہیں۔ یہ سب کے سب ایسے ہی ابرار ہیں کہ معاد و آخرت کے خیالات کے سوا کوئی اس دنیا کا خیال ان کا مرکز خاطر نہیں ہو سکتا۔ تمام صفات روحانیہ سے متصف ہیں اور ایسے ہی ہیں کہ اپنے کمالات باطنی کے ذریعے سے فعلاً و قولاً دین محمد کو حق ثابت کر سکے ہیں۔ ملٹن کی رزمی تصنیف جو ”پیراڈائز لوسٹ“ کے نام سے مشہور ہے ہر چند معاملات عالم بالا سے سراسر تعلق رکھتی ہے مگر روحانی لغزشوں سے خالی نہیں ہے۔ ملٹن نے اس تصنیف نامی میں دکھلایا ہے کہ خداے تعالیٰ سے شیطان نے کس طرح بغاوت کی، اور نافرمانی سے کس طرح وہ لعین قعر دوزخ میں ڈالا گیا۔ پھر اپنی دریافت کو لے کر اس عاقبت برباد نے کیوں کر خداے تعالیٰ کے لشکر ملائکہ سے مقابلہ کیا اور کس طرح پر لشکر خدا کو اس نے شکست دی۔ مگر میری دانست میں یہ شاعر نامی اپنی تصنیف گرامی میں شان خداوندی کو اس شکست کے بعد قائم نہیں رکھ سکا ہے۔ ملٹن لکھتے ہیں کہ شیطان نے زمین کے اندر بیٹھ کر لوہے کا لے اور توپیں ڈھالیں اور بارود ترکیب دی۔ جب لشکر ملائکہ سے صف آرائی ہوئی تو اس نے جبریل و میکائیل اور دیگر ملائکہ پر ایسی گولہ باری کی کہ سارے ملائکہ سخت زخمی ہو گئے اور گولیوں کے صدمے سے یہ کیفیت گزری کہ غیر مقرب ملائکہ

مقرب ملائکہ پر چوٹ کھا کھا کر گرے۔ بالخصوص لشکر ملائکہ کو سخت ہزیمت نصیب ہوئی۔ جب اس شکست کی خبر خداے تعالیٰ کو ہوئی تو خداے تعالیٰ کو سخت تشویش دامن گیر ہوئی۔ جناب باری کو اس کا یقین ہو گیا کہ شیطان اس ذات پاک اور جمیع ملائکہ کو آسمانی مقامات سے نکال پھینکے گا۔ اس حالت بے چارگی میں خداے تعالیٰ کو چین نہیں آتا تھا۔ حضرت جل شانہ کو شیطان کے غضب سے بچنے کی کوئی تدبیر نہیں سوجھتی تھی۔ بالآخر حالت پریشانی میں خدا صاحب اپنے اکلوتے بیٹے حضرت مسیح کے پاس تشریف لے گئے اور خدا زادے سے (نعوذ باللہ) شکست فوج ملائکہ اور اپنی بے بسی کا معاملہ کہہ سنایا۔ خدا زادے نے اپنے پدر محترم کی پریشانیوں کے حالات سن کر نہایت تشفی بخش کلمات فرمائے جس سے فی الجملہ خدا صاحب کو تسکین کی صورت پیدا ہو گئی۔ اس کے بعد خدا زادے ایک تخت نور پر سوار ہو کر شیطان سے مقابلے کو تشریف لے گئے اور شیطان کو شکست فاش دی۔ مصرع اگر پدر نتواند پدر تمام کند۔ ہر چند ”پیراڈائز لوسٹ“ ایک ایسی تصنیف ہے کہ جس کو تمام تر روحانیت سے تعلق ہے۔ مگر ظاہراً اس کتاب کے بعض معاملات روحانیہ کچھ ایسی بدترکیبی سے حوالہ قلم ہوئے ہیں کہ دل میں عظمت پیدا کرنے کے عوض طبیعت کو ان سے تنفر پیدا ہوتا ہے۔ لاریب ملٹن کے بیانات بالانہ صرف عزت و جبروت خداوندی کو کم کر دینے والے نظر آتے ہیں بلکہ اپنے ابتدائی انداز سے بے حد محقر اور مضحک بھی دکھائی دیتے ہیں۔ برخلاف اس کے میر صاحب کے بیانات ہیں کہ جس سے خداے تعالیٰ کی تمجید و تقدیس کی ایسی شکل قائم ہوتی ہے کہ شان کبریائی پیش نظر ہو جاتی ہے۔“ (ایضاً۔ ص: ۶۹۴-۶۹۵)

ظاہر ہے 1897-98 میں اردو میں یہ باتیں بالکل نئی تھیں۔ تقابلی تنقید کا یہ انداز ابھی رائج نہیں ہوا تھا۔ مغرب سے واقفیت مرعوبیت کی حد تک تھی اور نوآبادیاتی اثرات کے تحت تھی۔ اسی لیے اثر کے یہاں اس نوآبادیاتی مرعوبیت پر کبھی کبھی جھنجھلاہٹ اور غصہ بھی نظر آتا ہے اسے ہم Anti-Colonial اثرات بھی کہہ سکتے ہیں اور کعبہ مرے پیچھے ہے کلیسا مرے آگے، کی کش مکش بھی۔ (ایضاً۔ ص: ۶۸۳-۶۱۰)

4.11 امداد امام آثر کی تنقید نگاری:

حالی اور شبلی کی طرح آثر بھی اخلاقی نقطہ نظر کے حامل نظر آتے ہیں۔ اس کے ساتھ ہی وہ نیچرل شاعری کے علم بردار ہیں اور بار بار اس کا ذکر کرتے ہیں۔ وہ شاعری کو داخلی اور خارجی کے خانوں میں تقسیم کرتے ہیں اور بعض اصناف کو داخلی شاعری کے خانے میں اور بعض دوسری کو خارجی شاعری کے خانے میں رکھتے ہیں۔ اسی طرح وہ شعر و ادب کی افادیت کے بھی قائل نظر آتے ہیں اور اپنے دوسرے بڑے ہم عصروں حالی اور شبلی کی طرح مبالغہ کو

ناپسندیدگی کی نظر سے دیکھتے ہیں۔ وہ صنائع اور بدائع کو بھی ناپسندیدگی کی نظر سے دیکھتے ہیں اور پست خیالی کو سخت عیب سمجھتے ہیں۔

4.12 رعایت لفظی:

رعایت لفظی کے بارے میں ان کا خیال ہے کہ: ”رعایت لفظی بجائے خود کوئی شے نہیں ہے، اور شاعری سے اس کو کوئی تعلق ضروری نہیں ہے۔ اگر بے تکلف کسی شعر میں رعایت لفظی کی صورت پیدا ہو جائے تو ایسی رعایت لفظی خالی از لطف متصور نہیں ہے۔ مگر بے تکلف رعایت لفظی کا التزام صرف ناپسندیدہ ہی نہیں بلکہ سچی شاعری کے بہت منافی ہے۔“ (ایضاً۔ ص: ۸۹)

4.13 شوکت لفظی:

اسی طرح شوکت لفظی کی بحث کرتے ہوئے لکھتے ہیں: ”بعض اشخاص معاملات فطرت سے ناواقف رہنے کے باعث مجرد شوکت لفظی کو شاعری سمجھنے لگتے ہیں، اور اسی غلط خیال میں ہمیشہ بتلا رہ جاتے ہیں۔ ظاہر ہے کہ مجرد شوکت لفظی کوئی شے نہیں ہے۔ شاعری زہار شوکت لفظی نہیں، شاعری کا مدار خوش خیال پر ہے نہ کہ شوکت لفظی پر۔ شاعری کی جان خوش خیال ہے۔ شوکت لفظی شاعری کا جزو بدن نہیں ہے، البتہ شوکت لفظی خلعت فاخرہ کا حکم رکھتی ہے۔“ (ایضاً۔ ص: ۸۷)

”اس میں شک نہیں کہ اگر موقع کی شوکت لفظی ہوتی ہے تو اس سے شاعری میں ایک دبدبہ پیدا ہوتا ہے۔“ (ایضاً۔ ص: ۸۷)

”بے موقع شوکت لفظی نہایت نامطبوع امر ہے۔ اس لیے قابلِ حذر ہے۔“ (ایضاً۔ ص: ۸۸)

4.14 اخلاقی نقطہ نظر:

اخلاقی نقطہ نظر کے سلسلہ میں آثر نے باقاعدہ ”معاملاتِ اخلاق“ کا عنوان قائم کیا ہے۔ اس کے ذیل میں لکھتے ہیں:

”بدانست راقم شاعری سے کوئی قوی تر آلہ اخلاق آموزی کا دوسرا نہیں ہے..... لاریب شاعری بہترین ذریعہ اخلاق آموزی کا ہے۔ بغیر سچی شاعری کے انسان کے قوائے اخلاقیہ ترقی نہیں کر سکتے۔ شاعری میں فلسفہ اخلاقی ہے۔“ (ایضاً۔ ص: ۱۰۰)

”واضح ہو کہ انسان کی طبیعت سے خشونت رفع کرنے کا وسیلہ شاعری سے بہتر کوئی دوسرا طریقہ

نہیں ہے۔ شاعری مزاج انسانی میں عجیب ملاست پیدا کرتی ہے جن کو شاعری کا مذاق صحیح از روئے فطرت حاصل رہتا ہے، ان کی طبیعت تو یقیناً خشونت سے پاک واقع ہوا کرتی ہے۔ بلاشبہ شاعری خراط کا کام کرتی ہے۔ کندہ نائراش کو بھی چھیل چھال کر درست کر دیتی ہے۔ یہ بات عندالتجربہ پایہ ثبوت کو پہنچی ہے کہ جن کی خلقت میں صفات حمیدہ بہ سبیل فطرت داخل ہیں۔ بلاشبہ شاعری کا مذاق صحیح ان کی خلقی خوبیوں کو فروزوں کر دیتا ہے، اور جب ناہموار مزاجوں پر شاعری اپنا اثر کچھ نہ کچھ پیدا ہی کرتی ہے تو کیا تعجب ہے کہ اچھوں کو اس سے حسب مراد نتائج مرتب ہوں۔“

(ایضاً۔ ص: ۱۰۲)

چنانچہ مثنوی میر حسن کی مبالغہ سے تعریف کرنے کے باوجود جہاں اخلاقی معاملات کا بیان آتا ہے اثر میر حسن کی گرفت بھی کرتے ہیں۔ لکھتے ہیں:

”یہ ایک اسلامی شاہزادہ اور شاہزادی کی کہانی ہے۔ وصل قبل از نکاح چہ معنی؟ یہ طور زنان بازاری کے سوا اور کس کا ہو سکتا ہے؟ کسی شریف طبقہ کی ناکد خدائڑکی تو اس طرح کا فوری وصل گوارا نہیں کر سکتی۔ یہ داستان مثنوی زہر عشق وغیرہ کا اخلاقی انداز رکھتی ہے۔ فرق اسی قدر ہے کہ اس کے بیانات فطرت خوبیوں سے خالی نہیں ہیں۔ خوب ہوتا اگر میر حسن اس داستان میں انتظار وصل کو دکھاتے اور محبت کی پختگی کی تدریجی حالتوں کو بیان کرتے۔ اس سے داستان کی وقعت بڑھ جاتی۔ اس فوری وصل نے بدر منیر اور بے نظیر کو بے وقور کر دیا۔“ (ایضاً۔ ص: ۶۲۴)

”اس داستان کے انداز بیان سے یہ ظاہر ہوتا ہے کہ بدر منیر اور بے نظیر کی طرح فیروز شاہ اور نجم النساء بھی ناجائز طور پر زن و شوہر کی طرح رہنے لگے۔... اس وضع کی مواصلت کسی مذہب میں جائز نہیں ہے۔ بے شک اخلاقی پایہ سے یہ بیان گرا ہوا نظر آتا ہے۔ بہت خوب ہوتا اگر حضرت مصنف نے ان دونوں عورتوں کا قبل از نکاح کنواری حالت میں قائم رہنا بیان فرمایا ہوتا۔ کہانی کے پہلو کو بدل دینے سے یہ لغزش ظہور میں نہیں آتی۔ موجودہ صورت میں اس کہانی کی ایسی ناجائز مواصلت کے باعث معیوب و زشت نظر آتی ہے۔ حقیقت یہ ہے کہ اس ناجائز مواصلت کے بیانات سے یہ مثنوی بدنام ہو گئی ہے..... اگر حضرت مصنف نے بدر منیر اور نجم النساء کو صرف بتلائے عشق دکھایا ہوتا اور قبل از نکاح آلودہ مواصلت نہ بیان کیا ہوتا تو اس کہانی کا روحانی پہلو بہت ترقی کر جاتا..... افسوس ہے کہ بدر منیر اور نجم النساء کے بے نظیر اور فیروز شاہ کے ساتھ ایسی مواصلت

دکھائی گئی ہے۔“ (ایضاً۔ ص: ۶۵۴-۶۵۵)

”مثنوی کی کہانی جو بے نظیر اور بدر منیر کی ملاقات پر مشتمل ہے اخلاقی تنزل سے خبر دیتی ہے۔“

(ایضاً۔ ص: ۶۱۵)

”حضرت مصنف نے اپنے اس طرح کے بیان کی رو سے اس اخلاقی تنزل کی تصویر کھینچی ہے جو عہد

محمد شاہ بادشاہ دہلی کی عیاشیوں کا نتیجہ کہا جاسکتا ہے۔“ (ایضاً۔ ص: ۶۱۵)

”بدر منیر کا ایسا فوٹو کھینچا گیا ہے کہ شرفا کی ناکد خد لڑکیاں یا شرفا کی عورتیں خدا نخواستہ اس طرح کی

ہو ہی نہیں سکتیں۔“ (ایضاً۔ ص: ۶۱۵)

4.15 شاعری کی تعریف:

امداد امام آثر شاعری کی تعریف کرتے ہوئے لکھتے ہیں:

”یہ رضائے الہی کی ایسی نقل ہے جو الفاظ بمعنی کے ذریعے سے ظہور میں آتی ہے۔ رضائے الہی

سے مراد فطرت اللہ ہے اور فطرت اللہ سے مراد وہ قوانین فطرت ہیں جنہوں نے حسب مرضی الہی

نفاذ پایا ہے، اور جن کے مطابق عالم درونی و بیرونی نشوونما پائے گئے۔ پس جاننا چاہیے کہ اس

عالم درونی و بیرونی کی نقل صحیح جو الفاظ بمعنی کے ذریعے عمل میں آتی ہے وہ شاعری ہے۔“

(ایضاً۔ ص: ۸۰)

وہ شاعری کو عبادت کا درجہ دیتے ہیں۔ چنانچہ لکھتے ہیں:

”جو شے درحقیقت حکم شاعری کا رکھتی ہے وہ بجائے خود عبادت ہے۔“ (ایضاً۔ ص: ۵۴)

شاعری کے مختلف مدارج کا بیان کرتے ہوئے وہ لکھتے ہیں:

”وہ شے جسے عوام شاعری کہتے ہیں اور جس کا تقاضا یہ ہے کہ قوائے شہوانیہ کو حرکت میں لائے،

نفس کو بدی کی طرف مائل کرے اور انسان کو ارتکاب معصیت پر آمادگی دلائے وہ زہار شاعری

نہیں ہے۔“ (ایضاً۔ ص: ۵۴)

4.16 موسیقی، مصوری اور شاعری کا تعلق:

امداد امام آثر شاعری اور موسیقی اور مصوری کے رشتے سے بھی بحث کرتے ہیں۔ لکھتے ہیں:

”سچی موسیقی جو ایک قسم کی شاعری ہے نہایت پُر تاثر شے ہے۔“ (ایضاً۔ ص: ۵۴)

وہ موسیقی اور غنا میں فرق کرتے ہوئے لکھتے ہیں:

”وہ شے جسے عوام موسیقی کہتے ہیں اور جس سے نفس حرام کاری، فسق و فجور رندی، اوباشی وغیرہ کی طرف مائل ہو جاتا ہے وہ زہار موسیقی نہیں ہے۔ وہ درحقیقت غنا ہے اور یہ وہی شے ہے جسے اہل تقویٰ اَعْدُ من الزنا سمجھتے ہیں۔“ (ایضاً۔ ص: ۵۴)

وہ موسیقی کی خوبیاں بیان کرتے ہوئے رقم طراز ہیں:

”سنگ دلی اس سے دور ہوتی ہے۔ مزاج میں رحیمی آتی ہے۔ صبر و رضا کی صفتیں پیدا ہوتی ہیں۔ خیال ایذا رسانی اور حق تلفی کا دور ہوتا ہے۔ اپنی بے حقیقی، بے چارگی، بے مائیگی، ہویدا ہو جاتی ہے۔ میلان شرفساد جاتا رہتا ہے۔ انکسار، تخل، فروتنی، عجز، مروّت، حق پسندی، وفاداری، بے غرضی، سیر چشمی، شجاعت، مردانگی، محبت، دردمندی، خلوص اور بھی دیگر صفات حمیدہ دل میں جگہ کرتے ہیں۔ خشونت، رعونت، عداوت، خود شناسی، خود غرضی، تکبر، تشنج وغیرہ جو رذیل کیفیات بشریہ ہیں ان کی اصلاح میّز طور سے ظہور میں آتی ہے۔“ (ایضاً۔ ص: ۵۴)

اسی طرح مصوری اور شاعری کا تعلق بیان کرتے ہوئے اثر لکھتے ہیں:

”جو جو امور صحیح مذاق شاعری کے لیے درکار ہیں وہی امور صحیح مذاق مصوری کے لیے بھی درکار ہیں۔ حقیقت یہ ہے کہ مصوری اور شاعری میں اسی قدر مجابست ہے کہ جب انسان کا مذاق مصوری صحیح ہوتا ہے تو شاعری کا مذاق بھی درست ہوتا ہے۔“ (ایضاً۔ ص: ۷۹)

بلکہ تعلق سے ایک قدم آگے جا کر وہ اسے شاعری کی قسم ہی قرار دے دیتے ہیں۔ لکھتے ہیں:

”یہ بھی ایک قسم شاعری کی ہے اور جیسا کہ راقم اس کی تعریف لکھ چکا ہے یہ فن بھی رضائے الہی کی نقل صحیح ہے۔ صرف فرق یہی ہے کہ یہ نقل نقوش اور قلم کاریوں کے ذریعہ سے ظہور میں آتی ہے۔ صفحہ کاغذ کے یا کاغذ کی ایسی سطح اشیا پر جو اظہار اس فن کا کیا جاتا ہے اسے مصوری کہتے ہیں۔“ (ایضاً۔ ص: ۶۶)

4.17 شاعری کی قسمیں:

امداد امام اثر شاعری کی تقسیم مضامین کے اعتبار سے کرتے ہیں۔ وہ کائنات اور اشیا کے کائنات کو دو حصوں میں تقسیم کرتے ہیں۔ ایک کو وہ عالم مادی کا نام دیتے ہیں اور دوسرے کو عالم غیر مادی کا۔ پھر اسی بنیاد پر مضامین شاعری کی بھی تقسیم کرتے ہیں۔ لکھتے ہیں:

”پس جب عالم دونوں پر واقع ہے یعنی مادی اور غیر مادی تو مضامین بھی جو ان سے متعلق ہوں گے ضرور ہے کہ ہم رنگ نہ ہوں۔ چنانچہ حقیقت حال بھی یہی ہے کہ جو مضامین اشیا کے فی الخارج سے متعلق رکھتے ہیں ان کا رنگ جدا ہے، اور (جو) امور ذہنیہ سے متعلق ہیں ان کی کیفیت کچھ علاحدہ

ہے۔ اسی فرق رنگ کے اعتبار سے شاعری دو قسم پر تقسیم پاتی ہے۔ یعنی شاعری متعلق عالم خارج جسے بہ زبان انگریزی آجکلٹیو (Objective) کہتے ہیں اور شاعری متعلق بہ عالم ذہن جسے بہ زبان انگریزی سبجیکٹیو (Subjective) کہتے ہیں۔“ (ایضاً۔ ص: ۸۳-۸۴)

4.18 فطری اور غیر فطری شاعری کی بحث:

سر سید اور ان کی تحریک کے علم برداروں کی طرح اثر بھی نیچرل شاعری کے علم بردار نظر آتے ہیں۔ چنانچہ وہ بار بار فطری شاعری کی اصطلاح استعمال کرتے ہیں۔ میر حسن اور ان کی مثنوی کے ذکر میں لکھتے ہیں:

”فقیر کی دانست میں فارسی اور اردو کے کسی مثنوی نگار نے میر حسن کے برابر فطرت نگاری کا لطف نہیں دکھلایا ہے۔“ (ایضاً۔ ص: ۵۸۹)

”واقعی میر حسن کی فطرت نگاری بڑے غضب کی ہے۔“ (ایضاً۔ ص: ۵۹۸)

”حضرت مصنف بڑے نیچرل شاعر تھے۔“ (ایضاً۔ ص: ۶۱۶)

”واقعی فطرت نگاری حضرت مصنف پر ختم ہے۔“ (ایضاً۔ ص: ۶۲۱)

”ذیل کا سین نہایت فطری رنگ رکھتا ہے۔“ (ایضاً۔ ص: ۶۲۲)

”واقعی حضرت مصنف بڑے نیچرل شاعر ہیں۔“ (ایضاً۔ ص: ۶۵۰)

”ظاہر ہے یہ وہ چیز نہیں ہے جسے شہلی خوش رنگ اور رنگ برنگ کے پھولوں کی تصویر کھینچنے سے تعبیر کرتے ہیں۔“ (شعر العجم جلد اول۔ ص: ۴۶)

اس فطرت نگاری کی مختلف شقوں کا ذکر کرتے ہوئے اثر لکھتے ہیں کہ:

”اڈل یہ کہ اس کی زبان فطری سلانست رکھتی ہے۔“ (کاشف الحقائق۔ ص: ۵۸۹)

”دوم یہ کہ جو قصہ منظوم کیا گیا ہے اس کے اجزا تناسب کے اعتبار سے خوب ہیں۔“ (ایضاً۔ ص: ۵۸۹)

”سوم یہ کہ تشبیہات واستعارات فطری انداز رکھنے کے باعث مخالف مذاق صحیح نہیں ہیں۔“

(ایضاً۔ ص: ۵۸۹)

”چہارم یہ کہ مبالغے اناپ شناپ نہیں ہیں۔ ان کا اعتدال ایسا ہے کہ سچی شاعری کے منافی نہیں ہے۔“ (ایضاً۔ ص: ۵۸۹)

”پنجم یہ کہ رسم و رواج ملک کے بیانات بڑی صحت کے ساتھ حوالہ قلم ہوئے ہیں۔“ (ایضاً۔ ص: ۵۸۹)

”ششم یہ کہ جو سین یعنی معاملہ خارجی بیان ہوا ہے تصویر کا حکم رکھتا ہے۔“ (ایضاً۔ ص: ۵۸۹)

”ہفتم یہ کہ تمام امور ذہنیہ اور واردات قلبیہ پیرایہ شاعری میں بڑی راستی اور پُر تاثیر کے ساتھ

زیب رقم ہوئے ہیں۔“ (ایضاً۔ ص: ۵۸۹)

”ہشتم یہ کہ ہر جزو قصہ کچھ نہ کچھ اخلاقی یا تمدنی نتیجہ پیدا کرتا ہے۔“ (ایضاً۔ ص: ۵۸۹)

”نہم یہ کہ تمام امور ذہنیہ و معاملات خارجیہ کے بیانات فطری اسلوب رکھتے ہیں۔“ (ایضاً۔ ص: ۵۸۹-۵۹۰)

ایک دوسری جگہ مذکورہ نکات کو ان الفاظ میں بیان کیا ہے:

”ان کی تشبیہات کے اس قدر مطبوع ہونے کا ظاہر اسبب یہی معلوم ہوتا ہے کہ تشبیہات میں بھی وہ

فطرت کی راہ سے انحراف نہیں فرماتے ہیں۔ یہ ایک خاص بات ہے جو ہر شاعر کو نصیب نہیں ہوتی۔

دوم یہ کہ ان کے استعارات ان کی تشبیہات کی طرح فطری انداز کے ہوتے ہیں، اور کبھی احاطہ

فطرت سے باہر نہیں جاتے۔ سوم یہ کہ ان کی مبالغہ پردازی جادہ فطرت سے دور نہیں پڑتی ہے۔

اس لیے ان کے مبالغہ مبالغہ کی طرح نفرت انگیز نہیں ہوتے۔ چہارم یہ کہ سلسلہ بیان ایسا

فطری ہوتا ہے کہ نفس دین کو اس سے آسائش نصیب ہوتی ہے۔ پنجم ہے کہ کلام میں ہر جگہ تناسب

موجود ہے۔“ (ایضاً۔ ص: ۶۰۷)

اسی طرح واسوخت کے ذیل میں لکھتے ہیں:

”اس کے جتنے مضامین ہیں غیر فطری، مہمل اور ناپاک ہیں۔“ (ایضاً۔ ص: ۶۸۲)

یہی نہیں عربی کا ذکر کرتے ہوئے ایک شعر کی تعریف میں لکھتے ہیں:

”یہ ایک نیچرل تعریف گھوڑے کی ہے۔“ (ایضاً۔ ص: ۲۱۲)

اسی سلسلہ میں میر انیس کے یہاں پائی جانے والی گھوڑے کی تعریف کا ذکر کرتے ہوئے لکھتے ہیں کہ:

”جہاں انھوں نے گھوڑے کی تعریف لکھی ہے ایسی نیچرل خوبیاں پائی جاتی ہیں کہ سامع کو حیرت

دامن گیر ہوتی ہے۔“ (ایضاً۔ ص: ۲۱۲)

4.19 جامعیت:

مذکورہ نظریاتی بنیادوں پر اثر عملی تنقید کی جو عمارت تعمیر کرتے ہیں اس میں غزل، قصیدہ، مرثیہ اور مثنوی کی بڑی

اصناف کے ساتھ ساتھ، سلام، مسدس، قطعہ، رباعی، واسوخت، مثلث، مخمس، تضمین، مخمس وغیرہ جیسی اصناف اور

ہستہتیں بھی شامل ہیں۔ اثر کو اردو کے تنقید نگاروں میں خاص طور سے یہ امتیاز حاصل ہے کہ انھوں نے اظہار کی ان

چھوٹی چھوٹی اصناف کو بھی اپنے مطالعہ کا موضوع بنایا ہے جن پر عام لوگوں نے توجہ نہیں دی ہے۔ ظاہر ہے یہ جامعیت

اثر کو دوسروں سے ممتاز بناتی ہے۔

4.20 قطعہ:

مثال کے طور پر قطعہ کے بارے میں اثر کا خیال ہے کہ:

”عروضی ترکیب اس صنف شاعری کی وہی ہے جو قصیدہ کی ہے۔ الا یہ کہ اس صنف شاعری میں ہمیشہ مطلع ندارد ہوتا ہے، اور اشعار کے عدد چار سے کم نہیں ہوتے۔ مضامین کے اعتبار سے یہ صنف شاعری ایک اعلیٰ درجہ رکھتی ہے۔ اس کے مضامین کو مسائل اخلاق و حکمت پر مشتمل ہونا چاہیے۔ قطع نگاری کا تقاضا یہی ہے، مگر بعض شعرا نے اس صنف شاعری کو پست مضامین کی بندش سے درجہ ابتذال کو پہنچا دیا ہے۔ واضح ہو کہ قطعہ نگاری کے لیے داخلی شاعری درکار ہے۔ چنانچہ فارسی اور اردو کے جتنے عمدہ قطعات ہیں اسی پہلو کے مضامین سے مزین نظر آتے ہیں۔ مگر اس جگہ ایک امر قابل گزارش یہ ہے کہ قطعہ نگاری میں شاعر کو یہ بات ہمیشہ ملحوظ رکھنا چاہیے کہ اس کا کلام غزلیت کا رنگ پیدا نہ کرے۔ الا اس حال میں کہ قطعہ بند اشعار وہ کسی غزل میں موزوں کرنے کو ہے۔“ (ایضاً۔ ص: ۵۲۹)

4.21 رباعی:

رباعی کے سلسلہ میں بھی اثر نے بہت بنیادی اور ضروری باتیں لکھی ہیں۔ لکھتے ہیں:

”رباعی وہ صنف شاعری ہے جس کے لیے حکیمانہ مضامین کی حاجت ہے۔ شاعر کو لازم ہے کہ مسائل اخلاق و تمدن و معاشرت و مذہب و دیگر مضامین جلیلہ سے اپنے کلام کو زینت دے۔ اگر پست خیال کی طرف اس کے کلام کو میلان ہوگا تو اس کی رباعی نگاری بامراد تاثیر پیدا نہ کر سکے گی۔ جاننا چاہیے کہ جیسی عالی خیالی قطعہ نگاری کے لیے درکار ہے اس صنف شاعری کو بھی اسی قدر اس کی حاجت ہے۔ مگر فرق یہ ہے کہ قطعہ میں گنجائش مضامین زیادہ ہے۔ اس لیے کہ قطعہ صرف چار مصرعوں میں محدود نہیں رہتا، اور رباعی کو چار مصرعوں کے سوا چارہ نہیں۔ چون کہ یہ صنف شاعری عروضی ترکیب کی رو سے بہت محدود صورت ہے شاعر کو لازم ہے کہ متفح مسائل کو اس طرح موزوں کرے کہ تھوڑے لفظوں سے بہت معنی پیدا ہوں اور چوتھا مصرعہ بہت پر مضمون اور پُر زور اور ایسا ہو کہ گویا ہر سہ مصرعہ ہائے سابق کا خلاصہ یا نتیجہ ہو۔“ (ایضاً۔ ص: ۵۲۲)

4.22 مثنوی:

مثنوی کے سلسلہ میں اثر نے جن مسائل پر خاص طور سے بحث کی ہے وہ مندرجہ ذیل ہیں:

”مضامین کے اعتبار سے جو وسعت اس صنف شاعری کو حاصل ہے کسی اور صنف کو نہیں ہے۔“ (ایضاً۔ ص: ۵۵۹)

”مثنوی نگاری کے لیے شاعر کو بڑی اطلاع عام کی حاجت ہے۔ اسے معاملات عالم سے بہ حد

طاقت بشریہ پورے طور پر باخبر ہونا چاہیے۔“ (ایضاً۔ ص: ۵۶۰)

”مثنوی نگاری صرف اس شاعر سے حسب مراد انجام پاسکتی ہے کہ جس کو امور ذہنی اور معاملات خارجی کو بھی موزوں کرنے کی صلاحیت معقول حاصل رہتی ہے۔“ (ایضاً۔ ص: ۵۶۰)

اس سلسلہ میں اثر کی یہ بات خاص طور سے بہت اہم معلوم ہوتی ہے کہ:

”فارسی کی تمام بڑی مثنویوں کے مقابل میں اردو کی مثنوی بہت زیادہ نیچرل پیرایہ بیان رکھتی ہے۔ معلوم ہوتا ہے کہ فارسی کے مثنوی نگار شعرا عموماً فطرت نگاری کا کم مذاق رکھتے ہیں۔“

(ایضاً۔ ص: ۵۷۱)

اسی طرح جامی کی یوسف زلیخا اور فردوسی کی یوسف زلیخا کا مقابلہ کرتے ہوئے اثر نے ایک بہت اہم بات کہی ہے۔ یعنی یہ کہ:

”فردوسی نے اپنی مثنوی کے لیے وہی رزمی بحر اختیار کی ہے جو شہنامہ کی ہے اور خلاف تقاضائے قصہ یوسف و زلیخا بیانات کا انداز بھی رزمی رکھا گیا ہے۔ فردوسی کے انداز بیان کی بدولت حضرت یوسف رستم نما معلوم ہوتے ہیں۔“ (ایضاً۔ ص: ۵۷۳)

اردو میں رزمیہ مثنویوں کی کمی کے سلسلہ میں اثر نے یہ بہت پتے کی بات کہی ہے کہ اردو میں رزمیہ شاعری کا بہترین موضوع واقعات کر بلا ہیں اور ان کے بیان کو انیس نے اپنی انتہا پر پہنچا دیا ہے، لیکن اگر اسے کوئی ایسا شاعر نصیب ہو جاتا جو مثنوی میں اسے پیش کرنے کا حوصلہ پیدا کر سکتا تو بہت خوب صورت رزمیہ مثنوی وجود میں آسکتی تھی۔

اردو کی رزمیہ مثنویوں میں سحر البیان خاص طور سے اثر کی توجہ کا مرکز بنی ہے، اور اسے انھوں نے ہر طرح سے پسندیدگی کی نظر سے دیکھا ہے۔ میر حسن کو انھوں نے الہامی شاعر، فطرت نگار، اردو کا شیکسپیر وغیرہ مختلف ناموں سے یاد کیا ہے۔

4.23 مرثیہ:

مرثیہ کے باب میں اثر نے انیس کے مرثیوں پر بہ کثرت مثالوں سے بحث کی ہے۔ اس سلسلے میں خاص طور سے انھوں نے میر انیس کے مرثیوں اور ملٹن کی نظم جنت گم گشتہ کی کردار نگاری کا خوب صورت تجزیہ کیا ہے۔ شبلی اور حالی کی طرح وہ بھی اس کے اخلاقی پہلو کے قائل نظر آتے ہیں۔

4.24 قصیدہ:

قصیدہ کے سلسلے میں اثر کا نقطہ نظر وہی ہے جو مولانا الطاف حسین حالی کا ہے۔ وہ شاعری کی دوسری اصناف کی طرح اس سے بھی نیچرل شاعری کا تقاضا کرتے ہیں اور نہیں پاتے ہیں۔ ان کے خیال میں اس صنف کو درباری شاعروں کی جھوٹی مدح سرائی نے خراب کیا ہے۔ اسی لیے وہ لکھتے ہیں:

”قصیدہ میں بھی نیچرل مضامین کی حاجت ہے۔“ (ایضاً۔ ص: ۵۰۱)

ان کے خیال میں:

”یہ قصیدہ کی شان سے ہے کہ اس میں توحید، عدل، نبوت، امامت، معاد و تمدن، معاش، معاشرت و دیگر امور دینی و دنیوی کے مضامین جگہ پائیں یا اخلاقی معاملات از قسم صداقت و خلوص و شجاعت و ہمت، فتوت و مروّت و سخاوت وغیرہ موزوں کیے جائیں۔“ (ایضاً۔ ص: ۵۰۱)

چنانچہ جہاں انھوں نے سودا کے قصائد کی واقعہ نگاری، نیچرل بیانات اور فطری تشبیہات کی تعریف کی ہے وہیں ذوق کے قصائد کے بارے میں یہ لکھنے سے بھی گریز نہیں کرتے کہ:

”بلاشبہ اس شاعر گرامی کی فکر بہت عالی ہے، بندش مضامین استادانہ ہے اور روش ادائے مطلب کی خوب و مرغوب ہے مگر وہ دل آویزی جو نیچرل کلام کی ہوا کرتی ہے اس کا جلوہ کسی قصیدہ میں نمایاں نہیں۔“ (ایضاً۔ ص: ۵۲۰)

اسی طرح عربی شیرازی کے قصیدہ۔ ہر سوختہ جانیکہ بہ کشمیر در آید، کے بارے میں لکھتے ہیں:

”اگر مولانا عربی کو نیچرل شاعری کا مذاق ہوتا تو کشمیر کی تعریف میں ایسا کوڈھنگا قصیدہ تصنیف نہ فرمائے ہوتے۔“ (ایضاً۔ ص: ۴۹۱)

”سارا قصیدہ پڑھ جائیے کہیں بھی کسی سینری کا بیان حوالہ قلم نظر نہیں آتا۔ البتہ ہر جگہ مبالغوں کی بھرمار ہے جس سے طبیعت کو شگفتگی خاطر کا نصیب ہونا معلوم۔ کشمیر کے وصف میں اگر یہ قصیدہ لکھا گیا تھا تو ضرور تھا کہ کشمیر کا بیان فطری رنگ رکھتا۔ کشمیر ایک دلچسپ جگہ ہے، اس کا سچا بیان ضرور ہے کہ مسرت خیز ہو۔ اس کے جبال، صحرا، چشمے، سبزہ زار، مرغ زار، لالہ زار، جنگل، وحوش و طیور اور ہزاروں اقسام کے ازہار و انماں ایک نیچرل شاعر کے لیے سرمایہ کثیر کا حکم رکھتے ہیں۔“

(ایضاً۔ ص: ۴۹۱)

ان کے خیال میں:

”لا ریب اردو کی قصیدہ گوئی بہت اصلاح طلب ہو رہی ہے۔ واقعی جو اس وقت کی قصیدہ گوئی ہے شاعری کو بدنام کرنے والی ہے۔ ایسی قصیدہ گوئی صرف شاعر اور اس کے مدوح کو ذلیل نہیں کرتی ہے بلکہ تمام ان اقوام کو جو اردو کو اپنی مادری زبان جانتے ہیں۔ بہت جاے افسوس ہے کہ ابھی تک اردو کی قصیدہ گوئی نے کسی قسم کی اصلاح کی صورت نہیں دیکھی ہے۔ حاجت مند شعرا جو ریاستوں میں حصول رزق کی نظر سے مارے پھرتے ہیں وہی پرانا راگ گایا کرتے ہیں۔ مدوح کو سخاوت

میں حاتم، شجاعت میں رستم، عدل میں نوشیرواں، حکمت میں لقمان لکھا کرتے ہیں۔ سپاہِ مدوح کو موردِ ملخ بتاتے ہیں۔ اس کے تابع فرمان آفتاب ماہتاب، فلک، ملک، ابر، باد، آتش، خاک، قضا و قدر سب ہی کو کر دیتے ہیں۔ اس کی تلوار کو برق، ہاتھی کو کوہ اور گھوڑے کو ہوا کہا کرتے ہیں۔ اس کی عمر کو عمرِ خضر سے بھی طویل تر چاہا کرتے ہیں اور اسی طرح کے سیکڑوں نامربوط مضامین حوالہ قلم کیا کرتے ہیں..... لاریب حال کی قصیدہ گوئی نہایت درجہ ابتذال کو پہنچ گئی ہے حتیٰ کہ گدائی کی صورتوں میں سے یہ بھی ایک صورت ہو رہی ہے۔“ (ایضاً۔ ص: ۵۰۰-۴۹۹)

4.25 غزل:

باوجودیکہ غزل کی تعریف کرتے ہوئے اثر اس کے لغوی مفہوم کا حوالہ دیتے ہیں لیکن ان کی نظر میں اس کے زیادہ وسیع معنی و مفہوم پر بھی ہے۔ چنانچہ اس کا اصطلاحی مفہوم بیان کرتے ہوئے لکھتے ہیں:

”اصطلاح میں اس سے وہ صنفِ شاعری مراد ہے جس میں ایسے مضامین جو اعلیٰ درجہ کے وارداتِ قلبیہ اور ارفع درجہ کے اور ذہنیہ سے خبر دیتے ہیں حوالہ قلم کیے جاتے ہیں۔“ (ایضاً۔ ص: ۳۶۹)

ان کے خیال میں:

”اس صنف کا یہی تقاضا ہے کہ امور داخلی کے سوا امور خارجِ قلم بند نہ ہوں، اور اگر ہوں بھی تو داخلی پہلو کی آمیزش سے خالی نہ ہوں۔“ (ایضاً۔ ص: ۳۶۹)

وہ غزل گو سے اعلیٰ درجہ کے دل و دماغ کا تقاضا کرتے ہیں، اور اس کے لیے جو ہدایت نامہ جاری کرتے ہیں وہ یہ ہے کہ:

- ۱- غزل کی زبان سلیس ہونی چاہیے
- ۲- اسے صنائعِ بدائع کا محتاج نہیں ہونا چاہیے
- ۳- حتیٰ الامکان تشبیہ، استعارہ سے پرہیز کرنا چاہیے
- ۴- مبالغہ سے پرہیز کرنا چاہیے
- ۵- اگر تشبیہ، استعارہ کا استعمال کیا جائے تو اس میں بھی فطری خوبیاں پائی جانی چاہئیں
- ۶- پھبتی، ضلع جگت وغیرہ سے پرہیز کرنا چاہیے
- ۷- رعایتِ لفظی سے پرہیز کرنا چاہیے
- ۸- مضامین داخلی اور ارفع درجہ کے ہوں جس سے ”انسان کے عالم باطنی کا شرف ظاہر ہو سکے۔ جن سے انسان

نمونہ قدرت خداوندی سمجھا جائے، اور اس کی اخلاقی خوبیوں اور روحانیت.....؟ عرفان حق کا پتہ چلتا ہو۔
 ۹۔ عشق پیرایہ عشق میں نہ دکھایا جائے، عشقیہ مضامین بھی ایسے انداز میں پیش کیے جائیں کہ سننے والے کا ذہن معشوق حقیقی کی طرف متوجہ ہو جائے۔

۱۰۔ وصال و فراق کے مضامین فطری انداز میں پیش کیے جائیں۔ ان میں بے حیائی کا عنصر نہ ہو۔

۱۱۔ ہو او ہوس کے مضامین مذاق صحیح پر بار نہ ہوں

۱۲۔ کوئی خیال پستی کی طرف مائل نہ ہو

۱۳۔ شوخی ہو، لیکن مائل بے حیائی نہ ہو

۱۴۔ مکروہ مضامین سے پرہیز کرنا چاہیے

۱۵۔ مضامین قلبیہ اس انداز میں پیش کیے جائیں کہ سننے والے کے دل پر اثر کریں

۱۶۔ فطرت کی پیروی کرنی چاہیے

۱۷۔ مضامین حکمت غزل کے پردے میں بیان کیے جائیں

۱۸۔ قرب سلطانی سے پرہیز کرنا چاہیے

۱۹۔ عشق بازاری سے پرہیز کرنا چاہیے

ان نکات پر غور کریں تو اندازہ ہوتا ہے کہ کم و بیش یہ وہی باتیں ہیں جنہیں حالی نے انتہائی جامع انداز میں مقدمہ رُشعر و شاعری میں پیش کر دیا ہے۔ اثر کے یہاں وہی باتیں زیادہ وضاحت کے ساتھ پیش کی گئی ہیں۔

مختصر یہ کہ امداد امام اثر بعض باتوں میں اختلاف کے باوجود مجموعی طور پر حالی کے تبعین میں ہی نظر آتے ہیں۔ وہ حالی سے استفادہ بھی کرتے ہیں، اتفاق بھی کرتے ہیں اور ہر بڑے ذہن کی طرح اختلاف بھی کرتے ہیں۔

4.26 مجوزہ کتابیں:

۱۔ کاشف الحقائق مرتبہ پروفیسر وہاب اشرفی

۲۔ مشرقی شعریات اور تنقید کی روایت از پروفیسر ابوالکلام قاسمی

۳۔ دیوان امداد امام اثر مرتبہ ڈاکٹر سرور الہدیٰ

۴۔ امداد امام اثر: حیات و خدمات از ڈاکٹر امتیاز عالم

4.27 سوالات:

- ۱۔ غزل کی اصلاح کے سلسلہ میں حالی اور امداد امام اثر کے خیالات کا تقابلی مطالعہ کیجیے۔
- ۲۔ قصیدہ کے معائب و محاسن کے سلسلہ میں حالی اور امداد امام اثر کی تنقید کا جائزہ لیجیے۔
- ۳۔ مبالغہ کے سلسلہ میں امداد امام اثر کا نقطہ نظر واضح کیجیے۔
- ۴۔ فطرت نگاری سے اثر کی کیا مراد ہے؟ واضح کیجیے۔
- ۵۔ کیا حالی کی طرح اثر کے یہاں بھی سادگی اور اصلیت پر اصرار ملتا ہے؟ واضح کیجیے۔
- ۶۔ اثر کے تنقیدی نظام کی وضاحت کیجیے۔
- ۷۔ اثر ایک سماجی اور اخلاقی نقاد ہیں، بحث کیجیے۔

4.28 مشکل الفاظ:

معنی	الفاظ
وہ تنقید جس میں شعر و ادب کے بارے میں اصولی بحث کی گئی ہو۔	نظریاتی تنقید
وہ تنقید جس میں شعر و ادب اصولوں کا استعمال کیا گیا ہو	عملی تنقید
گلہ کرنے والا	شاکی
برائی، بدی	تج
ہر چیز کا جدا گانہ ہونا، ایک چیز کے مقابل میں دوسری چیز میں فرق	میز
اپنے آپ کو کفایت کرنے والا	خود مکفی
بے شک، جس میں شک نہ ہو	لا ریب
کسی چیز کی انتہا، آخر، غرض، مطلب	غایت
لیاقت	شایستگی
برا، زشت	مذموم
لکھنا	حوالہ قلم کرنا
حقیقت کے قریب	قرین واقعات
تنہا، اکیلا، مرد بے زن، برہنہ کیا گیا	مجرد
اتباع کرنے والا	متبع
ہم مرتبہ	ہم پایہ
حق رکھنا	استحقاق

ناقد و شناسی	قدر نہیں پہچاننا
قابل نفرین	نفرت کے قابل
ارفع	بلند ترین
بے قیاس	بے اندازہ
نقص	کمی، کم ہونا، کم کرنا
پیرایہ	انداز
التزام	لازم کرنا
خس	گھاس، تیکا، کوڑا
معرفت	شناخت، پہچان
ابرار	نیک لوگ
معاد	لوٹ کر جانے کی جگہ، آخرت
حرص	لاچ، طمع، آرزو
لعین	لعنت کیا گیا، ملعون، مردود، نفرین کیا گیا
ہزیمت	شکست، ہار
جمع ملائکہ	تمام فرشتے
مضحک	ہنسی کا مقام
ابتدال	بے ہودگی کا، ذلالت کا، لاپرواہی کا
کبریائی	بزرگی
مختر	حقیر، ذلیل
مضحک	ہنسانے والا
تمجید	بزرگ کرنا، بزرگی
تقدیس	پاک کرنا
افادیت	فائدہ
زہہار	ہرگز
خلعت فاخرہ	لباس فاخرہ

ناپسندیدہ	نامطبوع
پرہیز کرنا	حذر
سختی، درشتی، کھر دراپن	خشونت
آپس میں مشابہت رکھنا، کسی چیز کی شبیہ ہونا	ملاہست
بڑھتی	خراط
غیر مہذب، وہ لکڑی جس کی تراش خراش نہیں کی گئی ہو	کندہ ناتراش
تجربے کے بعد، تجربے کے مطابق	عندالتجربہ
پیدائش	خلقت
پسندیدہ صفات	صفات حمیدہ
پیدائش	خلق
بڑھانا	فزون کرنا
غیر شادی شدہ	ناکدخدا
بے وقار	بے وقار
انداز، ترتیب	وضع
ملاقات کرنا، ملنا، وصل ہو جانا، مل جانا	مواصلت
عیب دار، عیب کیا گیا	معیوب
برا، بھونڈا، بد شکل	زشت
اُترنا، درجہ سے کم ہونا، زوال پذیر ہونا	تنزل
راج ہونا	نفاذ پانا
مرتب ہونا، اختیار کرنا، پسند کرنا	ارتکاب
خدا کا حکم نہ ماننا، گناہ کرنا	فسق
گناہ کرنا، حق سے ناحق کی طرف پھر جانا، دین سے برگشتہ ہونا، نافرمانی کرنا	فجور
بد کرداری	اوباشی
ظاہر، روشن، عیاں، واضح، صاف	ہویدا
غرور، گھمنڈ	رعونت

عفو بدن کا اینٹھ جانا	تنشخ
نالائق، کمینہ	رذیل
ہم جنسی، ہم قومی	مجانست
پھیلا یا ہوا، بچھا ہوا، سطح کیا گیا	مسطح
انداز، راہ راست	نہج
پسندیدہ	مطبوع
زینت دیا گیا، آراستہ	مزین
بزرگ، بڑا	جلیلہ
پاک اور صاف کیا گیا جھوٹ سے، وہ شے جس میں دروغ نہ ہو۔	مستحق
جواں مردی، مروّت	فتوت
بے ڈھنگا، جسے سلیقہ نہ آتا ہو، بے سلیقہ	کوڈھنگا
پہاڑ، جمع جبل کی	جبال
جنگلی جانور، وحوش جمع ہے وحش کی اور وحش جمع ہے وحشی کی۔	وحوش
پرنڈے، طائر کی جمع	طیور
کلیاں، پھولوں کے غنچے	ازہار
شمر کی جمع یعنی پھل	اشمار
فرشتے	ملک



- بلاک ۳۔ نمائندہ ناقدین اور ان کے تنقیدی نظریات
- اکائی ۸: کلیم الدین احمد کا نظریہ نقد اور تنقیدی خدمات
- اکائی ۹: احتشام حسین کا نظریہ نقد اور تنقیدی خدمات
- اکائی ۱۰: آل احمد سرور کا نظریہ نقد اور تنقیدی خدمات
- اکائی ۱۱: شمس الرحمن فاروقی کا نظریہ نقد اور تنقیدی خدمات

اکائی 8 کلیم الدین احمد کا نظریہ نقد اور تنقیدی خدمات

ساخت

- 8.1 اغراض و مقاصد
- 8.2 تمہید
- 8.3 پس منظر
- 8.4 کلیم الدین احمد کی تنقید نگاری
- 8.5 خلاصہ
- 8.6 نمونہ امتحانی سوالات
- 8.7 سفارش کردہ کتابیں

8.1 اغراض و مقاصد

اس سبق کی تکمیل کے بعد آپ اردو تنقید کے ایک اہم نام کلیم الدین احمد کی حیات اور کارنامے سے واقف ہو جائیں گے۔ کن وجوہات کی بنا پر اردو تنقید میں ان کو منفرد مقام حاصل ہے اس سے متعلق بھی آپ کے علم میں اضافہ ہوگا۔

8.2 تمہید

کلیم الدین احمد کا شمار اردو کے اہم اور بڑے ناقدوں میں ہوتا ہے۔ انہوں نے اپنی تنقید کے لیے مغربی تنقید کو پیمانہ بنایا۔ یعنی انہوں نے اردو شعر و ادب اور اردو تنقید کو پرکھنے کیلئے مغرب میں رائج طریقہ کار کو اپنایا۔ صاف گوئی اور دو ٹوک انداز بیان اور اپنے سخت انداز نظر کی وجہ سے ان کی تنقید جارحانہ ہو گئی۔ اس بنیاد پر بعض لوگوں نے انہیں مغرب پرست قرار دیا۔ لیکن یہ حقیقت ہے کہ کلیم الدین احمد نے پہلی بار اردو تنقید کو تعریف و تنقیص کے دائرے سے باہر نکال کر کھرے اور کھوٹے کافرق کرنا سکھایا۔

8.3 پس منظر

کلیم الدین احمد کے تنقیدی نظریات کو سمجھنے کے لئے یہ ضروری ہے کہ ہم کلیم الدین احمد کے حالات زندگی، ان کی تعلیم اور ان کے ذہن سازی میں شامل افراد کے متعلق معلومات حاصل کر لیں۔ کلیم الدین احمد ۱۹۰۸ء میں عظیم آباد کے ایک معزز اور تعلیم یافتہ خاندان میں پیدا ہوئے۔ ان کے والد عظیم الدین احمد عربی، فارسی اور اردو کے عالم اور شاعر تھے۔ ان کی ابتدائی تعلیم پٹنہ سیٹی کے محمدن اینگلو عربک اسکول میں ہوئی جہاں عربی، اردو اور فارسی کی مضبوط بنیاد پڑی۔ اسی زمانے میں انہوں نے اقبال اور دوسرے کلاسیکی شعرا کا مطالعہ کیا۔ فارسی شعرا میں انوری، خاقانی، عربی اور حافظ کے کلام سے فیض اٹھایا۔ اس طرح ان کے اندر ادب کا ذوق پروان چڑھنے لگا اور ادب کو ایک خاص نظریے سے دیکھنے کی عادت سی پڑ گئی۔ اعلیٰ تعلیم کے لئے کلیم الدین احمد لندن گئے اور کیمبرج یونیورسٹی میں داخل ہوئے۔ یہاں پر ویسٹ آریوس اور پرفیسر آئی اے رچرڈس جیسے استاد سے انہیں پڑھنے کا موقع ملا۔ ان دونوں اساتذہ سے انہوں نے ادب کو پرکھنے کا طریقہ سیکھا۔ کلیم الدین احمد نے اپنے استاد لیوس سے جو سب سے اہم سبق حاصل کیا وہ بے لاگ اور دو ٹوک باتیں کرنے کا فن تھا۔ اس فن کے سہارے ہی انہوں نے اپنی تنقید کی عمارت تعمیر کی جو یقیناً بلند و بالا اور مستحکم نظر آتی ہے۔ آئی اے رچرڈس سے بھی وہ خاصا متاثر تھے۔ یہی وجہ ہے کہ انہوں نے اپنی دو کتابوں 'ادبی تنقید کے اصول' اور 'عملی تنقید' کا نام رچرڈس کی کتاب 'Principle of literary criticism اور Practical criticism' کا اردو ترجمہ رکھا۔ اس کے علاوہ وہ ٹی ایس ایلیٹ کے بھی بڑے مداح تھے۔ اور ان کے مضامین سے استفادہ بھی کیا ہے۔ مغرب کے ناقدین اور تنقیدی روش سے خاصا متاثر ہونے کے باوجود کلیم الدین احمد مشرقی ادب اور کلاسیکی روایات سے بخوبی آگاہ تھے اور اپنی تنقید میں انہوں نے اس سے فیض بھی اٹھایا ہے۔

8.4 کلیم الدین احمد کی تنقید

کلیم الدین احمد نے پہلی دفعہ تنقید کے بنیادی عناصر کی طرف توجہ کی۔ تنقید کیا ہے؟ اس کے منصب و فرائض کیا ہیں؟ یہ کہاں شروع اور کہاں ختم ہوتی ہے؟ ادب کیا ہے؟ ادب اور تنقید کا رشتہ کیا ہے؟ تخلیق اور تنقید میں کیا ربط ہے؟ جیسے بنیادی سوالات سے بحث کی ہے۔ انہوں نے پہلی بار ادبی تنقید کے اصول وضع کئے۔ کلیم صاحب کا خیال ہے کہ

”تنقید دماغی صحت کی ذمہ دار ہے۔ اس کا میدان تنگ نہیں وسیع ہے۔ زندگی کی طرح وسیع ہے، خیالات،

جذبات اور اعمال کی دنیا پر اس کا تصرف ہے۔“

کلیم الدین احمد کی نظر میں تنقید کا اپنا ایک وجود ہے۔ تخلیق و تنقید میں ناگزیر ربط ہے۔ شعر و ادب کی ماہیت، انسانی زندگی میں اس کی اہمیت اور قدر و قیمت سے متعلق ان کے خیالات یہ ہیں کہ ادب انسان کی جملی خواہشوں اور فطری آرزوں اور ضرورتوں کی تسکین کا ارفع و اعلیٰ ذریعہ ہے۔ ان کے نزدیک شاعری کا مرتبہ بہت بلند و بالا ہے:

”شاعری فنون لطیفہ میں اولین مرتبہ رکھتی ہے۔ سچ تو یہ ہے کہ وہ سائنس اور فلسفہ سے بھی بلند مرتبہ ہے۔“

شاعری کے سلسلے میں ان کا خیال ہے کہ یہ انسانی تجربات کا موزوں اور مکمل اظہار ہے۔ اور یہ تجربہ لفظوں کی شکل میں ظاہر

ہوتا ہے۔ شاعر الفاظ کے علاوہ علوم انسانی کے مختلف شعبوں میں فکر و خیال نے جو چراغ روشن کئے ہیں ان سے بھی استفادہ کرتا ہے۔ ادب کے سلسلے میں ان کی رائے تھی کہ ادب آفاق گیر ہے اور انسان کے بنیادی افکار و احساسات سے وابستہ ہے۔ نفسیاتی تنقید کے بارے میں ان کا خیال ہے کہ اس سے فن پارے کی تفہیم میں تھوڑی مدد تو مل سکتی ہے لیکن اس کی روشنی میں ہم بہت آگے تک نہیں جاسکتے۔ اسی طرح مارکسی تنقید سے وہ اس لیے متفق نہیں ہیں کہ ان کے نزدیک مارکس کا فلسفہ، ادب کی تفہیم کے لئے یکسر ناکافی ہے۔ کلیم صاحب ادب کو ادبی معیار سے ہی پرکھنے کی تلقین کرتے ہیں۔ یعنی الفاظ، اسلوب اور اس کے تجزیے کو ہی بنیادی اہمیت دیتے ہیں۔ اردو میں تذکرہ نگاری کو تنقید کا نمونہ اول تصور کیا جاتا ہے۔ لیکن کلیم الدین احمد کو اس سے نہ صرف اختلاف ہے بلکہ انکار بھی ہے۔ وہ تذکروں کی تنقیدی اہمیت کے منکر ہیں اور ان کا خیال ہے کہ اردو تنقید تذکروں سے آگے نہیں بڑھ پائی ہے۔ بقول کلیم الدین احمد:

”سچ تو یہ ہے کہ ابھی تک اردو تنقید تذکرے کی حدود سے باہر قدم نہیں رکھتی۔ پرانے تذکرہ نگار سیدھے سادے طریقے سے نسبتاً خاموشی کے ساتھ کام کرتے تھے۔ آج کل زور و شور، ہنگامہ، طمطراق زیادہ ہے لیکن اندر خلا ہی خلا ہے۔

ترتیب اور مناسبت کا لحاظ زیادہ ہے لیکن تنقید اب بھی نہیں ملتی۔“ (اردو تنقید پر ایک نظر۔ ص ۱۸)

اسی طرح کلیم الدین احمد نے ترقی پسند تنقید پر سخت اعتراضات کئے ہیں اور شکایت کی ہے کہ ان کی کوئی بات مارکس اور لینن کے بغیر پوری نہیں ہوتی جبکہ کلیم الدین احمد کا خیال ہے کہ مارکس اور لینن کو ادب سے دور کا بھی وابستہ نہیں ہے۔ لہذا ادب کے متعلق ان کے نظریات ناقابل اعتنا اور گمراہ کن ہیں۔ کلیم الدین احمد کے نزدیک ”انسان کی سب سے بڑی ضرورت روٹی نہیں، انسان کی سب سے بڑی اہم قیمتی ضرورت دماغی خواہشات کی تسکین اور دماغی قوتوں کی ترقی ہے۔“

کلیم صاحب کے یہ اعتراضات گراں ضرور گزرتے ہیں لیکن ترقی پسندوں کا عام تنقیدی رویہ بہت حد تک اسی ذیل میں آتا ہے۔ جدیدیت کے سلسلے میں کلیم الدین احمد کا خیال ہے کہ جدید نقادوں نے جدیدیت کے بنیادی اساس کو سمجھے بغیر صرف سنی سنائی باتوں پر اپنی عمارت تعمیر کی ہے جو دائمی نہیں ہے۔ جدید نقادوں میں شمس الرحمن فاروقی کو انہوں نے اہم نقاد تصور کیا ہے۔ کلیم الدین احمد نے عملی تنقید پر زور دیا ہے۔ اصول تنقید کی آفاقیت کے قائل ہونے کی وجہ سے انہوں نے عالمی ادب کے اعلیٰ فن پاروں اور معیاروں کو سامنے رکھ کر اردو شاعری، شعر اور سرمایہ تنقید کا سخت احتساب کیا ہے۔ ان کے خیال میں تنقید کا واسطہ ادراک سے ہے تاثرات سے نہیں۔ تاثراتی تنقید کو وہ تنقید نہیں مانتے۔ انشاء پر داز جملوں اور چلتے پھرتے فقروں کو وہ تنقید کے لئے مہلک قرار دیتے ہیں۔ ان کے اسلوب کو تجرباتی اسلوب کہا جاسکتا ہے ان کی تنقید میں کسی قسم کا ابہام نہیں ملتا ہے جو کہنا چاہتے ہیں وہ قاری کے ذہن نشیں ہو جاتا ہے۔ اردو شاعری پر ایک نظر، اردو تنقید پر ایک نظر، عملی تنقید، سخن ہائے گفتنی، ادبی تنقید کے اصول، اور فن داستان گوئی جیسی شاہکار تصانیف میں ان کی تنقید کی بلندی اور عظمت کا اندازہ جاہ جا لگایا جاسکتا ہے۔

8.5 خلاصہ

کلیم الدین احمد نے اردو ادب کا جائزہ مغربی ادب کے پیمانے سے لیا اور بڑی صاف گوئی و بیباکی کے ساتھ اردو ادب کی خامیوں

اور کمزوریوں کی طرف اشارہ کیا۔ اس سلسلے میں وہ اتنے سخت ہو گئے کہ اردو غزل انہیں ”نیم وحشی صنف سخن“ اور اردو تنقید ”معشوق کی موہوم کمر نظر آئی۔ حالی کی واقفیت محدود اور فہم و ادراک معمولی لگا۔ اپنے انتہا پسندانہ انداز تنقید کے باوجود کلیم الدین احمد کی تنقید سے اردو تنقید کو بہت فائدہ پہنچا۔ ان کی اس شدت پسندی اور سخت گیری نے اردو تنقید میں اعتدال و توازن کی فضا ہموار کی۔ وہ یقیناً اردو کے عظیم ناقدوں میں سے ایک ہیں بقول آل احمد سرور:

”انہیں محض مغرب کا اندھا مقلد اور مارکسی تنقید کا کٹر مخالف کہہ کر نہیں ٹالا جاسکتا۔..... ان کی انتہا پسندی سے چڑنے کی بجائے ان کا سنجیدگی سے مطالعہ کرنا چاہئے۔“

8.6 نمونہ امتحانی سوالات

- ۱۔ درج ذیل سوالوں کے جواب 15 سطروں میں لکھئے۔
- 1- کلیم الدین احمد کو متعارف کراتے ہوئے ان کے تعلیمی پس منظر سے اپنی واقفیت کا اظہار کیجئے۔
 - 2- اردو میں تذکرہ نگاری سے متعلق کلیم الدین احمد کی آرا پیش کیجئے
 - 3- ترقی پسندیت اور جدیدیت پر کلیم الدین احمد کے خیالات بیان کیجئے
- II۔ درج ذیل سوالات کے جواب 30 سطروں میں لکھئے۔
- 1- کلیم الدین احمد کی تنقید نگاری کا جائزہ لیجئے
 - 2- کلیم الدین احمد کے تنقیدی شعور کو جن اساتذہ نے جلا بخشی ان کے متعلق قدرے تفصیل سے لکھیں۔
 - 3- کلیم الدین احمد کی تنقید پر مغربی تنقید کے واضح اثرات ہیں۔ مدلل جواب دیجئے

8.7 سفارش کردہ کتابیں

- ۱۔ اپنی تلاش میں (حصہ اول و دوم) : کلیم الدین احمد، کلچرل اکیڈمی، گیارہ
- ۲۔ اردو تنقید پر ایک نظر : کلیم الدین احمد
- ۳۔ اردو شاعری پر ایک نظر : کلیم الدین احمد
- ۴۔ کلیم الدین احمد کی تنقید کا تنقیدی جائزہ: ڈاکٹر ابرار رحمانی
- ۵۔ کلیم الدین احمد (سیمینار کے مقالے): بہار اردو اکادمی، پٹنہ
- ۶۔ امکان : ڈاکٹر ابو بکر رضوی



اکائی 9 احتشام حسین کا نظریہ نقد اور تنقیدی خدمات

ساخت

- 9.1 اغراض و مقاصد
- 9.2 تمہید
- 9.3 پس منظر
- 9.4 مارکسی تنقید
- 9.5 احتشام حسین کی تنقید نگاری
- 9.6 خلاصہ
- 9.7 نمونہ امتحانی سوالات
- 9.8 سفارش کردہ کتابیں

9.1 اغراض و مقاصد

یہ سبق آپ کو اردو تنقید کے ایک اہم ناقد احتشام حسین کے حالات زندگی اور ان کے تنقیدی کارناموں سے واقف کرائے گا۔ اکائی کو مکمل کرنے کے بعد مارکسی تنقید اور اردو میں مارکسی تنقید نگاری کی حیثیت سے احتشام حسین کی اہمیت آپ پر واضح ہو جائے گی۔

9.2 تمہید

احتشام حسین کا شمار اردو کے مشہور ناقدین میں ہوتا ہے۔ اردو میں مارکسی تنقید کو متعارف کرانے اور اس کے خدو خال واضح کرنے میں انہوں نے اہم کردار ادا کیا۔ اردو میں ترقی پسند تحریک ایک مضبوط اور اہم ادبی تحریک رہی ہے۔ اس تحریک کے زیر اثر جو ادب لکھا گیا وہ مارکس کے نظریے پر مبنی تھا۔ احتشام حسین نے اپنی تنقید کے لئے اسی نظریے کا انتخاب کیا اور فن پاروں کو اسی نظریے کے تحت پرکھا۔ انہوں نے اپنی تنقید کے لئے سائنٹفک طریقہ کار اپنایا۔ جس کی وجہ سے ان کی تنقید کو سائنٹفک تنقید کے زمرے میں بھی رکھا جاتا ہے۔

9.3 پس منظر

احتشام حسین اترپردیش کے اعظم گڑھ ضلع میں 1912ء میں پیدا ہوئے۔ ابتدائی تعلیم اعظم گڑھ میں اور اعلیٰ تعلیم الہ آباد میں حاصل کی۔ وہ پہلے لکھنؤ اور بعد میں الہ آباد یونیورسٹی میں اردو کے استاد رہے۔ دسمبر 1972 میں الہ آباد میں ان کا انتقال ہوا۔ مارکس کا انہوں نے گہرا مطالعہ کیا اور اس سے متاثر ہو کر انہوں نے مارکسی نظریات کو اپنی تنقید کا بنیاد بنایا۔ ادب اور سماج، تنقید اور عملی تنقید، عکس اور آئینے، اردو ادب کی تنقیدی تاریخ، روایت اور بغاوت، تنقیدی جائزے وغیرہ ان کی اہم تصنیفات ہیں جس میں ان کا عمدہ تنقیدی شعور جا بجا نظر آتا ہے۔ کارل مارکس کے نظریات سے متاثر ہو کر جن ناقدین نے ادب کا جائزہ لیا ان میں اختر حسین رائے پوری، مجنوں گورکھپوری، ممتاز حسین، سجاد ظہیر، ظ۔ انصاری اور علی سردار جعفری کے نام اہم ہیں لیکن احتشام حسین نے ادب کے جائزے کیلئے مارکسی نظریے کے پہلو بہ پہلو جمالیات کو بھی ناگزیر تصور کیا۔ اسی بنا پر وہ ان سب سے الگ تنقید میں اپنی منفرد پہچان بنانے میں کامیاب ہوئے۔ ادب کا معروضی مطالعہ ان کی تنقید کا بنیادی وصف ہے۔

9.4 مارکسی تنقید

مارکسی یا اشتراکی تنقید، تنقید کا وہ دبستان ہے جس کی بنیاد کارل مارکس کے نظریے پر ہے۔ کارل مارکس نے اس نظریے کی بنیاد ڈالی اور اینگلز نے اسے آگے بڑھایا۔ مارکسی تنقید نے ادب اور زندگی کے اٹوٹ رشتے پر زور دیا۔ مارکسی تنقید نگار ادب کو اجتماعی زندگی کا ترجمان دیکھنا چاہتے ہیں۔ وہ اس بات کے قائل ہیں کہ ادب اپنے زمانے کے حالات کی سچی ترجمانی کرے۔

مارکسی نقاد ادب سے یہ توقع رکھتا ہے کہ وہ عوام کے لئے ہو، ایسے نقاد ادب کو ایک آلہ کار اور محنت کش عوام کی زندگی کو بہتر بنانے کا ذریعہ خیال کرتے ہیں۔ اسی تناظر میں مارکسی تنقید نے ادبی وابستگی کا نظریہ پیش کیا۔ گورکی کا خیال تھا کہ ”آرٹ اپنی اصل میں حمایت یا مخالفت کی ایک جدوجہد ہوتی ہے۔ آرٹ نہ تو کبھی غیر جانب دار تھا اور نہ ہی ہو سکتا ہے۔ آرٹ ہمیشہ نیکی اور بدی سے سروکار رکھتا ہے۔ وہ اس کے تئیں بے حس نہیں ہو سکتا۔“

مارکسی تنقید نے معروضی حقیقت کی سچی تصویر کشی کو معیار قرار دیا۔ مارکسی تنقید بنیادی طور پر یہ تسلیم کرتی ہے کہ فن کار اپنے طبقے اور زمانے کا عکاس ہوتا ہے۔ ادب کا کوئی مقصد ہونا چاہئے اس کا اعتراف سب کرتے ہیں لیکن مقصدیت پر جتنا زور اشتراکی دبستان ادب نے دیا اس کی مثال کسی اور دبستان میں نہیں ملتی۔ اس میں شک نہیں کہ اس شدت نے ادب کو نقصان بھی پہنچایا۔

مارکسی تنقید کے سلسلے میں کرسٹوفر ڈویل کا نام بہت اہم ہے۔ ان کے علاوہ ایلیک ویسٹ، جارج تھا منسن، جارج لوکاس، فلپ ہنڈرسن وغیرہ ناقدوں نے مارکسی تنقید پر بہت زیادہ زور دیا اور اسے یورپ میں مقبول عام کیا۔ اردو میں مارکسی یا اشتراکی تنقید کے علمبرداروں میں سجاد ظہیر، اختر حسین رائے پوری، مجنوں گورکھپوری، ممتاز حسین، احتشام حسین، سردار جعفری اور محمد حسن کا نام قابل ذکر ہے۔ ان تنقید نگاروں نے اردو ادب کو وہ نظر پاتی و فنی سمت عطا کی ہے جس کے سبب اس نے سامراجیت، جاگیر دارانہ خیالات اور استحصال کے خلاف سماجی و سیاسی جدوجہد میں مایہ ناز کردار ادا کیا۔

پروفیسر احتشام حسین اردو کے ان تنقیدی نگاروں میں سرفہرست ہیں جن کی پوری تنقیدی اساس مارکسزم اور ترقی پسندیت کے نظریے پر مبنی ہے۔ احتشام حسین ادب میں افادیت کے قائل تھے۔ ان کے نزدیک شعر و ادب کا مقصد زندگی کو سنوارنا اور اس کو بہتر بنانا ہے۔

پروفیسر احتشام حسین اپنے وسیع مطالعے، مزاج کی سنجیدگی اور غور و فکر کی عادت کے سہارے خلوص، محبت اور سچائی کے ساتھ کسی نتیجے پر پہنچتے ہیں اور پھر مضبوطی کے ساتھ اس پر قائم رہتے ہیں۔ شاید یہی وجہ ہے کہ انہوں نے ایک بار مارکسزم کی ڈور تھام لی تو عمر بھر اس کے سہارے آگے بڑھتے رہے۔

ترقی پسند تحریک کے زیر اثر نئی تنقید کا جو چراغ روشن ہو اس نے روایت سے انحراف کرتے ہوئے ادب میں مقصدیت پر زور دیا۔ ان کے نزدیک تنقید صرف الفاظ کی بازیگری اور رومان پسندی نہیں، احتشام حسین کے مطابق تنقید ادب کی تعریف یا برائی کے بجائے یہ پتہ لگائے کہ ادیب کی تخلیقی کوشش کی اہمیت زندگی میں کیا ہے۔ آیا وہ اس سے پوری طرح ہم آہنگ ہے یا نہیں۔ وہ تنقید نگاری کو ان تمام علوم سے وابستہ سمجھتے ہیں۔ جن سے انسانی تہذیب و تمدن کی تخلیق اور تعمیر ہوئی ہے۔

احتشام حسین کے تنقیدی نظریات کا تجزیہ کریں تو ہم اس نتیجے پر پہنچتے ہیں کہ وہ ادب کے الہامی اور روحانی ہونے کے قائل نہیں بلکہ اس کو مادی حالات و کیفیات سے ہم آہنگ سمجھتے ہیں۔ وہ ادب برائے ادب کے قائل نہیں ہیں اور نہ اس کو انسانیت کے لئے مفید خیال کرتے ہیں۔ وہ ادب برائے زندگی کے نظریے کے حامی ہیں۔ وہ تنقید کو ادب اور زندگی کی بہتری کے لئے ضروری تصور کرتے ہیں۔ انہوں نے ادب کو سائنس کی طرح معروضی نقطہ نظر سے جانچنے پر زور دیا۔ وہ صالح تنقید کے لئے سماجی شعور کے ساتھ جمالیاتی حس کی ضرورت کو بھی تسلیم کرتے ہیں۔ یعنی تنقید میں بے جا اعتراضات اور بے جا تعریف دونوں کو مضر سمجھتے ہیں۔ وہ ادب کو وسیع تناظر میں پرکھنے کے قائل ہیں۔

شاعری کے بارے میں احتشام حسین لکھتے ہیں کہ ”ایک خیال کو جو کسی مادی تجربے پر مبنی ہوشدت احساس کے ساتھ مخصوص فنی طریق اظہار کے ساتھ پیش کرنا شاعری کہلاتا ہے۔“ اس خیال کے باوجود ہم دیکھتے ہیں کہ وہ لفظ سے زیادہ معنی پر زور دیتے ہیں۔ وہ مواد اور ہیئت کی وحدت کے قائل ہوتے ہوئے بھی اس فن پارے کی جانب زیادہ توجہ دیتے ہیں جس میں مواد کا پلہ زیادہ بھاری ہوتا ہے۔ بقول احتشام حسین:

”نقاد صرف ہیئت اور صورت کے حسین لباس سے آسودہ نہیں ہو سکتا۔ مواد اور مضمون کے صحت بخش عناصر کا

تجزیہ بھی اس کے فرائض میں داخل ہے۔“ (روایت اور بغاوت۔ ص ۴۱)

پروفیسر احتشام حسین نے اپنی تنقید کے لئے خالص علمی نثر کو اپنایا ہے۔ ان کی زبان سلجھی، واضح اور ان کا انداز بیان مدلل اور سنجیدہ ہوتا ہے۔ پروفیسر شارب ردولوی کے مطابق۔

”احتشام حسین کی تنقیدوں میں شاعرانہ انداز بیان، خوبصورت گڑھی ہوئی ترکیبیں، بے مقصد تراشے ہوئے

جملے اور تشبیہ اور استعارات کی زبان نہیں ملتی بلکہ سادگی، وضاحت، قطعیت اور ایک چچا تلا طرز بیان ان کے اسلوب کی خصوصیت ہے۔“ (تنقیدی مطالعہ۔ ص ۵۶)

9.6 خلاصہ

مارکسی نظریے کے حامل اور ترقی پسند نقادوں میں احتشام حسین کا مرتبہ بلند اور ذی قدر ہے۔ انہوں نے مارکسی اصول و ضوابط کے زیر سایہ اپنی تنقید کو پروان چڑھایا لیکن ان کی انفرادیت یہ ہے کہ انہوں نے اشتراکی انتہا پسندی سے خود کو دور رکھا۔ معروضی طریقہ کار کو اولیت دی بلکہ سائنٹفک طرز تنقید کو مروج کیا۔ ان کے نزدیک تنقیدی کا کام ادب اور زندگی، سماج اور تہذیب کی بہتری ہے۔ ان کی تنقید کا کمزور پہلو یہ ہے کہ وہ ہر تخلیق کو اس نظریے سے دیکھتے ہیں کہ وہ اشتراکیت سے کتنی قریب ہے۔ یہ انداز نظر ان کے یہاں یکسانیت اور یک رخ پن کو فروغ دیتا ہے۔ ان سب کے باوجود یہ حقیقت اپنی جگہ مسلم ہے کہ احتشام حسین نے اردو تنقید کے سرمائے میں گراں قدر اضافہ کیا ہے اور یہ آنے والی نسلوں کی رہنمائی کرتی رہے گی۔ بقول ڈاکٹر محمد حسن:

”ان کے (احتشام حسین) نقوش قدم مدتوں تک نئے آنے والوں کے لئے راستے روشن کرتے رہیں گے۔“

9.7 نمونہ امتحانی سوالات

- درج ذیل سوالوں کے جواب 15 سطروں میں لکھئے۔
- 1۔ احتشام حسین کے حالات زندگی اور ان کی تصانیف سے آگاہ کریں؟
 - 2۔ مارکسی نقادوں میں احتشام حسین کیوں منفرد ہیں؟
 - 3۔ مواد اور ہیئت میں احتشام حسین کس پر زیادہ زور دیتے ہیں اور کیوں؟
- درج ذیل سوالوں کے جواب 30 سطروں میں لکھئے:
- 1۔ مارکسی تنقید کی تعریف کیجئے۔
 - 2۔ احتشام حسین کی تنقید نگاری کی خصوصیات بیان کیجئے۔
 - 3۔ احتشام حسین ادب برائے زندگی کے قائل ہیں؟ مدلل جواب دیکھئے

9.8 سفارش کردہ کتابیں

- | | |
|----------------|------------------------------|
| احشام حسین | (1) اردو ادب کی تنقیدی تاریخ |
| احشام حسین | (2) تنقیدی جائزے |
| احشام حسین | (3) ادب اور سماج |
| شارب ردو لوی | (4) تنقیدی مطالعہ |
| نور الحسن نقوی | (5) فن تنقید اور تنقید نگاری |
| ابوبکر رضوی | (6) امکان |

اکائی 10 آل احمد سرور کا نظریہ نقد اور تنقیدی خدمات

ساخت

10.1 اغراض و مقاصد

10.2 تمہید

10.3 پس منظر

10.4 آل احمد سرور کی تنقید نگاری

10.5 خلاصہ

10.6 نمونہ امتحانی سوالات

10.7 سفارش کردہ کتابیں

10.1 اغراض و مقاصد

اس اکائی کو مکمل کرنے کے بعد آپ اردو کے معتبر ناقد آل احمد سرور کے تنقیدی کارناموں سے واقف ہو جائیں گے۔ آل احمد نے اردو تنقید میں میانہ روی اور اعتدال کی جو فضا قائم کی یعنی مغربی تنقید اور مشرقی تنقید کے امتزاج سے اپنی تنقید کو گراں مایہ بنایا اس سے آپ باخبر ہو سکیں گے۔

10.2 تمہید

آل احمد سرور کا شمار اردو کے معتبر اور مستند ناقدوں میں ہوتا ہے۔ انہوں نے کسی ایک نظریے کے تحت ادب کا جائزہ لینے کے برعکس ادب کو مختلف زاویوں سے پرکھنے پر زور دیا۔ انہوں نے نہ تو کسی طریقہ تنقید کی مخالفت کی اور نہ ہی کسی خاص نقطہ نظر کی پاسداری کی۔ ان کے نزدیک فکر و نظر کی آزادی اہم ہے۔ وہ فن پارے کی خوبیوں اور خامیوں کا پتہ لگانے کے لئے مختلف نظریوں اور طریقہ کار سے استفادہ کرنے کے حامی رہے ہیں۔ آل احمد سرور کی تنقید کی سب سے بڑی خصوصیت یہ ہے کہ انہوں نے مغربی تنقید سے فیض اٹھاتے ہوئے مشرق کے تنقیدی سرمائے کو نئے معیار عطا کئے۔ اس طرح ان کی تنقید میں ایک آفاقیت کی صورت نظر آتی ہے۔ یہ ان کی انفرادیت بھی ہے اور عظمت کی دلیل بھی۔

آل احمد سرور بدایوں (یوپی) میں 1912ء میں پیدا ہوئے۔ والد کی ملازمت کی وجہ سے ابتدائی تعلیم مختلف مدارس میں حاصل کی۔ آگرہ کے سینٹ جارج کالج سے سائنس میں گریجویٹ کی ڈگری حاصل کی۔ لیکن سائنس سے شغف نہ ہونے کی وجہ سے علی گڑھ یونیورسٹی سے انگریزی ادب میں ایم اے کیا۔ بعد میں دوبارہ اردو ادب میں ایم اے کی ڈگری حاصل کی اور علی گڑھ مسلم یونیورسٹی کے شعبہ اردو میں استاد مقرر ہوئے۔ درمیان میں چند سالوں کے لئے لکھنؤ یونیورسٹی میں ریڈر بھی رہے لیکن پھر پروفیسر ہو کر علی گڑھ آگئے اور سبکدوش ہونے تک یہیں رہے۔ اقبال انسٹی ٹیوٹ سری نگر کے ڈائریکٹر کے عہدے پر بھی فائزر رہے۔ ۹ فروری 2002 کو علی گڑھ میں انتقال ہوا۔

آل احمد سرور نے اپنی پوری زندگی اردو تنقید اور اردو ادب کے فروغ میں صرف کر دی۔ تنقیدی اشارے، مسرت سے بصیرت تک، تنقید کیا ہے، ادب اور نظریہ، نئے اور پرانے چراغ وغیرہ ان کی اہم کتابیں ہیں۔ ان کے کل 23 تنقیدی مضامین کے مجموعے شائع ہو چکے ہیں۔ جن میں تنقیدی بصیرت کے بے شمار چراغ روشن ہیں۔

10.4 آل احمد سرور کی تنقید نگاری

پروفیسر آل احمد سرور شعر و ادب کو شعر و ادب کی کسوٹی پر پرکھنے اور ادب میں ادبیت تلاش کرنے کے قائل ہیں۔ وہ نظریے کی اہمیت پر زور دیتے ہیں اور کہتے ہیں کہ ادب میں نظریے کی وہی اہمیت ہے جو زندگی میں نظر کی ہے۔ ان کا خیال ہے کہ ادب اثرات تو قبول کرتا ہے لیکن ادب کو پروپگنڈہ نہیں ہونا چاہئے۔ ادب کی تخلیق کرتے ہوئے فن کار کو ہمیشہ اس بات کا خیال رکھنا چاہئے کہ کہیں وہ فن کے تقاضوں کو نظر انداز تو نہیں کر رہا ہے۔ وہ کہتے ہیں:

”فن حسن کاری کر کے مسرت اور مسرت کے ساتھ بصیرت پیدا کرتا ہے۔ صرف فکر کی روشنی سے فن کی محفل میں

چراغ نہیں جل جاتے۔“

شعر و ادب کے سلسلے میں سب سے پہلے سرور صاحب کی نظر جس چیز پر جاتی ہے وہ ہے اس کا جمالیاتی پہلو۔ وہ کہتے ہیں: ”میں ادب کے جمالیاتی پہلو کو سب سے زیادہ اہمیت دیتا ہوں۔ میرے نزدیک ادب پہلے ادب ہو بعد میں کچھ اور۔“ پروفیسر سرور اس بات کے شاک ہیں کہ اردو شاعری نے فنون لطیفہ کی دیگر شاخوں سے خاطر خواہ فائدہ نہیں اٹھایا جس سے شاعری کو بھی نقصان پہنچا اور تنقید نگاری کو بھی۔

آل احمد سرور کے نزدیک ادب میں نظریے کی خاص اہمیت ہے۔ وہ کہتے ہیں کہ ادب میں نظریے کی وہی اہمیت ہے جو انسانی زندگی میں نظر کی ہے۔ ان کا خیال ہے کہ ادب کی پرکھ صرف فنی معیاروں سے نہیں کی جاسکتی ہے بلکہ ادبی تنقید تجربات اور قدروں کی تعین کا نام ہے۔ قدیم ادب میں متصوفانہ عناصر اور جدید ادب میں سائنس اور فلسفے کی شمولیت تنقید کیلئے معاون آلہ کی حیثیت رکھتے ہیں۔

شاعری کے سلسلے میں آل احمد سرور رابرٹ فراسٹ کے اس قول کے حامی ہیں کہ ”شاعری مسرت سے شروع ہوتی ہے اور بصیرت پر ختم ہوتی ہے۔“ انہوں نے نہ صرف اس قول سے اتفاق کیا ہے بلکہ انہوں نے اس حوالے سے لمبی بحث کی ہے۔ اور اس پر زور دیا ہے کہ شاعری صرف مسرت فراہم نہیں کرتی بلکہ وہ بصیرت عطا کرتی ہے۔ اور یہ بصیرت علم یا Knowledge نہیں ہے بلکہ یہ علم سے کہیں آگے کی شے ہے۔ جو انسان کے ساز و آواز کو چھیڑتی ہے۔ ان کے مطابق ادب و شعر کا مقصد تہذیبی تقاضوں کو پورا کرنا ہے۔ یہی وجہ ہے کہ ہر دور میں تہذیب و تمدن میں آرہی تبدیلیاں شعر و ادب کو اثر انداز کرتی ہیں اور اس سے نئے امکانات کے دروازے ہمیشہ کھلے رہتے ہیں۔

آل احمد سرور کے مطابق تخلیق کے لئے تنقیدی شعور کا ہونا لازمی ہے۔ ان کا ماننا ہے کہ تنقیدی صلاحیت اچھی اور بہتر تخلیق پیش کرنے میں معاون ہوتی ہے۔ اسی طرح اچھی تنقید قاری کو کسی تخلیق کی جانب متوجہ کرتی ہے۔ وہ یہ بھی مانتے ہیں کہ اچھی تنقید کسی بھی طرح تخلیق سے کم درجہ نہیں رکھتی ہے۔ تنقید دراصل وضاحت، تجزیہ اور اقدار کے تعین کا نام ہے۔ فیصلہ صادر کرنا تنقید کا منصب نہیں ہوتا بلکہ خوبیوں اور خامیوں کی وضاحت کر دینا نقاد کا اصل کام ہے۔

پروفیسر آل احمد سرور کی تنقید ہمہ جہت ہوتی ہے۔ وہ شعر و ادب کے تمام پہلوؤں پر نظر رکھتے ہیں۔ فن کار سے زیادہ فن ان کی توجہ کا مرکز ہوتا ہے۔ ان کی نگاہ ہمیشہ ان قدروں کی تلاش میں رہتی ہے جو کسی فن کو آفاقی اور ابدی بناتا ہے۔

پروفیسر سرور کی تنقید کی ایک خاص خوبی یہ ہے کہ ان کا انداز بیان خوب صورت ہے۔ ان کے اسلوب میں سادگی بھی ہے اور رعنائی بھی انہیں تنقید کے لئے وہ زبان پسند ہے جس میں خیال آسینے کی طرح روشن ہو۔ ان کی زبان اتنی دل کش اور رواں ہوتی ہے کہ قاری دیر تک اس کے حصار میں رہتا ہے۔ اس طرح ان کی تنقید تخلیق کے زمرے میں داخل ہو جاتی ہے۔ ان کی تنقید میں ہر جگہ مسرت کے ساتھ بصیرت کا ادراک بھی ہوتا ہے۔ اس کے باوجود کہیں بھی زبان ان کی تنقیدی ذمہ داریوں کی راہ میں حائل نہیں ہوتی ہے۔

سرور صاحب نے اپنے تنقیدی مضامین کے مجموعے ”تنقید کیا ہے، ادب اور نظریہ، نئے اور پرانے چراغ، تنقیدی اشارے، نظر اور نظریہ، مسرت سے بصیرت تک، میں اپنی تنقیدی بصیرت کے بے شمار چراغ روشن کئے ہیں جن کی روشنی میں ہماری تنقید دور تک جاتی ہے۔“

10.5 خلاصہ

آل احمد سرور کی تنقید نگاری کی سب سے اہم خصوصیت ان کی اعتدال پسندی ہے۔ انہوں نے مغرب و مشرق کے تنقیدی اصولوں کے امتزاج سے ادب کا جائزہ لیا اور کسی خاص نظریے کی پابندی سے احتراز کیا ہے۔ وہ اس بات پر زور دیتے ہیں کہ ادب کی پرکھ جس نظریے کے تحت زیادہ مستحسن طریقے سے ہو اور جس طریقہ کار سے فن پارے کے حسن اور قدر و قیمت کا صحیح اندازہ لگایا جاسکے وہی پیمانہ تنقید کا اصل پیمانہ ہونا چاہئے۔ ان کی تنقید نے ایک پوری نسل کی تربیت اور رہبری کی ہے۔ پروفیسر سرور ان معنوں میں منفرد اور مختلف ہیں کہ انہوں نے خود کو کبھی کسی ’ازم‘ سے وابستہ نہیں کیا۔ کبھی کسی نظریے کو اپنے پاؤں کی زنجیر نہیں بننے دیا۔ یہی وجہ ہے کہ ان کی تنقید یک رخ نہیں ہوتی۔ اعتدال و توازن ان کی تنقید کی سب سے نمایاں خصوصیت ہے۔ سرور صاحب فیصلہ صادر نہیں کرتے، بلکہ تصویر کے دونوں رخ پیش

کردیتے ہیں اور فیصلہ قاری پر چھوڑ دیتے ہیں۔

10.6 نمونہ امتحانی سوالات

درج ذیل سوالوں کے جواب 15 سطروں میں لکھئے:

- 1۔ آل احمد سرور کی تصانیف اور ان کے علمی و ادبی سفر پر نگاہ ڈالئے۔
 - 2۔ آل احمد سرور نے تنقید میں اعتدال پسندی پر زور دیا ہے؟ واضح کیجئے
 - 3۔ آل احمد سرور کے نزدیک ادب میں نظریے کی کیا اہمیت ہے؟
- درج ذیل سوالوں کے جواب 30 سطروں میں لکھئے۔
- 1۔ آل احمد سرور کی تنقید نگاری کا عمومی جائزہ لیجئے۔
 - 2۔ تنقید میں آل احمد سرور کا رویہ امتزاجی ہے؟ بحث کیجئے

10.7 سفارش کردہ کتابیں

- | | |
|--------------|------------------------------|
| آل احمد سرور | ۱۔ مسرت سے بصیرت تک |
| آل احمد سرور | ۲۔ تنقید کیا ہے؟ |
| آل احمد سرور | ۳۔ نئے اور پرانے چراغ |
| آل احمد سرور | ۴۔ آل احمد سرور شخصیت اور فن |
| ابوبکر رضوی | ۵۔ امکان |

اکائی 11 شمس الرحمن فاروقی کا نظریہ نقد اور تنقیدی خدمات

ساخت

11.1 اغراض و مقاصد

11.2 تمہید

11.3 پس منظر

11.4 شمس الرحمن فاروقی کی تنقید نگاری

11.5 خلاصہ

11.6 نمونہ امتحانی سوالات

11.7 سفارش کردہ کتابیں

11.1 اغراض و مقاصد

اس سبق کا مقصد آپ کو جدیدیت کے زیر اثر لکھی جانے والی تنقید سے واقف کرانا ہے۔ اس تنقیدی کارواں کے امیر شمس الرحمن فاروقی سمجھے جاتے ہیں۔ شمس الرحمن فاروقی نے مغربی نقد و ادب اور اردو فارسی کے کلاسیکی ادب کا بغیر مطالعہ کر کے اردو تنقید میں جو پیش بہا اضافہ کیا ہے۔ اس سے آپ کی واقفیت ہو جائے گی۔

11.2 تمہید

1936 کے بعد اردو میں ترقی پسند ادبی تحریک کا خاصا اثر رہا۔ مختلف اصناف کی طرح اردو تنقید پر بھی مارکسی نظریات غالب رہی۔ لیکن 1960 کے بعد جدیدیت نے اپنے نقوش اردو ادب پر مرتب کرنے شروع کئے۔ محمد حسن عسکری کے تنقیدی مضامین سے اس جدید تنقیدی رجحان کی ابتدا ہوتی ہے۔ شمس الرحمن فاروقی نے تنقیدی سفر کو نہ صرف یہ کہ آگے بڑھایا بلکہ اس کارواں کے امیر بھی ثابت ہوئے۔ انہوں نے اپنے رسالہ ”شب خون“ کے ذریعہ جدید اردو تنقید کو جو وسعت دی اور ہمہ گیری عطا کی وہ قابل تحسین ہے۔ فاروقی نے شعر و ادب کے حوالے سے جو بنیادی سوالات اٹھائے ہیں۔ اور ان کی وضاحت کے لئے جس انداز و استدلال سے کام لیا ہے وہ آفاقی حسن رکھتا ہے۔ شمس الرحمن فاروقی نے اپنی تنقید میں ہیئت پر بہت زور دیا ہے اور شعر و ادب کی تفہیم کے لئے اسے بنیادی عنصر قرار دیا ہے۔ فاروقی نے اپنی تنقیدی نگارشات کے ذریعہ کلاسیکی ادب و شعر سے متعلق کئی گمراہیوں کا سدباب بھی کیا ہے۔

شمس الرحمن فاروقی کی پیدائش ستمبر 1935 میں اعظم گڑھ (اتر پردیش) کے ایک گاؤں میں ہوئی۔ ابتدائی تعلیم اعظم گڑھ میں حاصل کی۔ اس درمیان ان کا خاندان گورکھپور منتقل ہو گیا۔ یہیں سے انہوں نے گریجویٹن تک کی تعلیم مکمل کی۔ اعلیٰ تعلیم کیلئے الہ آباد آ گئے اور الہ آباد یونیورسٹی سے انگریزی ادب میں ایم اے کیا۔ مرکزی سول سروس کے امتحان میں شریک ہوئے اور کامیاب ہو کر انڈین پوسٹل سروس جوائن کر لی اور ملک کے مختلف علاقوں میں اپنی خدمات دیں۔ ساتھ ہی ساتھ ادب کی آبیاری کا سلسلہ بھی جاری رہا۔ اپنی تمام تر مصروفیتوں کے باوجود انہوں نے تنقید و تحقیق کے باب میں کارہائے نمایاں انجام دئے۔ وہ آنے والی نسلوں کے لئے باعث تقلید ہیں۔ سبکدوشی کے بعد وہ قومی اردو کونسل برائے فروغ اردو (حکومت ہند کا ادارہ) نئی دہلی کے چیئرمین بھی رہے۔ ادب میں اعلیٰ خدمات کے لئے انہیں متعدد اعزازات ملے جس میں سرسوتی سمان اور بہادر شاہ ظفر ایوارڈ بھی شامل ہیں۔ انہوں نے جدیدیت کی تشہیر کے لئے ایک رسالہ ”شب خون“ نکالا جس نے جدید نظریے کو وسعت دینے میں اہم کردار ادا کیا۔ اس رسالے کو کافی مقبولیت حاصل ہوئی اور ایک طرح سے یہ جدیدیت کا ترجمان تصور کیا جاتا ہے۔ شمس الرحمن فاروقی کی حیثیت صرف تنقید و تحقیق تک ہی محدود نہیں ہے۔ وہ شاعری، فکشن، ترجمہ نگاری، عروض و بلاغت، لغت نگاری، تاریخ نگاری اور تشریح نگاری کے فن میں بھی اپنے گہرے نقوش ثبت کئے ہیں۔

11.4 شمس الرحمن فاروقی کی تنقید نگاری

شمس الرحمن فاروقی ہمارے عہد کے ایک قد آور نقاد ہیں۔ ہیئتی تنقید کے نظریے کو صحیح طور پر اور مدلل انداز میں متعارف کرانے کا سہرا ان ہی کے سر ہے۔ یفن کون فن کے ذریعہ ہی پرکھنے کے قائل ہیں۔ آپ تنقید میں رچرڈس کے خیالات سے متفق ہیں اور بارہا اس بات پر زور دیتے ہیں کہ ہیئتی تنقید ہی وہ واحد نظریہ نقد ہے جو فن کے ادراک کے لئے کارآمد اور معاون ثابت ہو سکتا ہے۔ انہوں نے شعر کے اصل معنی کی تلاش کے لئے شاعر کے حالات، اس کے محرکات اس کے ماحول و معاشرہ اور نفسیاتی کیفیات کو غیر ضروری اور بے معنی قرار دیا ہے ان کے نزدیک شعر کا تنقیدی محاکمہ صرف فن شعر کے حوالے سے ہی ممکن ہے۔ اپنی کتاب ”شعر، غیر شعر اور نثر“ میں لکھتے ہیں: ”شعر کے پہچان یا تعریف یا تنقید و تخصیص جو بھی ہو سکتی ہے، صرف فن شعر کے حوالے سے ہو سکتی ہے۔“

شمس الرحمن فاروقی ناقدین کے اس رویے سے نالاں ہیں کہ بیشتر لوگ فن سے دور رہ کر فن کا جائزہ لیتے ہیں، اس کی روح میں اترنے کی کوشش کم ہی لوگ کرتے ہیں۔ وہ کہتے ہیں ”نہ صرف اردو تنقید بلکہ بیشتر تنقید شعر کے گرد طواف تو کرتی رہی ہے لیکن اسے چھونے ٹٹولنے اور اس کے جسم کی حد بندی اور پیمائش کرنے سے ڈرتی رہی ہے۔“

دراصل فاروقی نے تنقید کی بنیادی اساس کی جانب توجہ دلائی ہے۔ یہی وجہ ہے کہ فضیل جعفری نے لکھا ہے کہ ”جس طرح حالی نے اپنے زمانے میں تنقید کو چند رسوم و قیود سے نکال کر نئی آگہی بخشی، اسی طرح شمس الرحمن فاروقی میں ایک ایسا نقاد نظر آتا ہے جس نے تنقید

کی ایک نئی بوطیقہ مرتب کرنے کی کوشش کی۔“

شمس الرحمن فاروقی نے مختلف اصناف پر اپنے تنقیدی خیالات پیش کئے ہیں۔ جدید افسانے پر ہونے والے اعتراضات پر انہوں نے افسانوں کے لئے پہلے نظریاتی اصول پیش کئے پھر اس بنیاد پر ان کیلئے جواز فراہم کیا۔ انہوں نے بیانیہ اور اس کی قسموں سے بحث کی ہے۔ اور کہانی پن کی حقیقت کا تجزیہ کیا ہے اور یہ بتایا ہے کہ کہانی پن سے جو عام طور پر مراد لیا جاتا ہے۔ وہ ناقص تصور ہے جس کی وجہ سے غلط فہمی پیدا ہوتی ہے۔ اردو میں داستان گوئی کے فن کو عموماً تحسین کی نگاہوں سے نہیں دیکھا گیا۔ اس سلسلے کی جو تنقید ہے وہ بھی صحیح رخ پر نہیں لے جاتی ہے۔ فاروقی کے مطابق داستان کا مطالعہ ناول کے اصولوں پر کیا گیا ہے جبکہ داستان کا جائزہ ان اصولوں پر لیا جانا چاہئے جن اصولوں پر یہ تخلیق ہوئی ہیں۔ انہوں نے داستان کے مطالعے کے لئے نئے اصول و ضوابط وضع کئے۔

شمس الرحمن فاروقی کا ایک بڑا اور اہم کارنامہ میر کے اشعار کی تشریح بھی ہے۔ انہوں نے ”شعر شورا انگیز“ کے عنوان سے میر کے ایک ہزار سے زائد منتخب اشعار کی شرح شائع کی ہے۔ اس شرح کی اشاعت کے بعد میر کے سلسلے میں پھلی کئی غلط فہمیوں کا ازالہ ہوا مثلاً میر صرف غم و درد کا شاعر ہے۔ جبکہ فاروقی کے مطابق ان کے یہاں نشاطیہ کیفیت غالب ہے۔ ان کا خیال ہے کہ کلاسیکی شعریات سے آگہی کے بغیر میر یا کسی بھی دوسرے کلاسیکی شاعر کا مطالعہ صحیح طریقے سے نہیں کیا جاسکتا ہے۔

اردو میں جدیدیت کے امیر کارواں کی حیثیت شمس الرحمن فاروقی کی رہی ہے۔ انہوں نے ترقی پسندیت کے خلاف جدیدیت کی تشکیل میں اہم کردار ادا کیا۔ فاروقی کی تنقید نے جہاں ایک طرف ترقی پسند ادبی نظریات کو رد کیا وہیں جدیدیت کے زیر اثر لکھے جانے والے فن پاروں کی تشہیر و تعبیر بھی پیش کی۔

فاروقی نے پہلی بار اردو تنقید میں تجربے، ہیئت، اسلوب، علامت، پیکر، استعارہ، شعریت، ابلاغ، ترسیل، تفہیم اور ابہام جیسے بنیادی مسائل کی توضیح بڑے مفکرانہ اور عالمانہ انداز میں پیش کی۔ اس طرح انہوں نے عملی تنقید کے بھی اعلیٰ نمونے پیش کئے۔ تنقید میں ان کا انداز توضیحی، تقابلی اور منطقی ہوتا ہے۔ ان کی زبان خاص تنقید کی زبان ہے۔ وہ اپنی بات وضاحت، استدلال اور قطعیت کے ساتھ کہتے ہیں۔ ڈاکٹر وہاب اشرفی نے ان کی تنقید کے بارے میں بہت صحیح لکھا ہے کہ یہ ”اردو تنقید میں صرف ایک اضافہ ہی نہیں بلکہ اسے ایک نئے Dimensions دیتی ہے۔“

”لفظ و معانی“، ”شعر غیر شعر اور نثر“، شعر شورا انگیز، (چار جلدوں میں)، اثبات و نفی، افسانے کی حمایت میں، تفہیم غالب، تنقیدی افکار، شعریات، عرض آہنگ اور بیان ان کی اہم تصانیف ہیں۔

11.5 خلاصہ

اردو کے ممتاز ناقد شمس الرحمن فاروقی جدیدیت کے امیر کارواں کی حیثیت سے جانے اور پہچانے جاتے ہیں۔ انہوں نے اپنی تنقید کے ذریعہ ایک طرف جدیدیت کے اصول و نظریات کی تشکیل و تعبیر میں نمایاں رول ادا کیا۔ دوسری طرف انہوں نے اپنی تنقیدی نگارشات سے جدیدیت کے زیر سایہ پروان چڑھنے والے ادب کی تفہیم و تشہیر کی راہیں ہموار کیں۔ انہوں نے شعر و ادب کے بعض بنیادی

نکات سے بحث کی اور مدت سے ادب میں پھیلی غلط فہمیوں کا ازالہ کیا۔ اردو کے کلاسیکی ادب اور تہذیبی روایت سے جدید ادب کا رشتہ استوار کیا۔ اردو کے کلاسیکی ادب اور تہذیبی روایت سے جدید ادب کا رشتہ استوار کیا۔ مغربی نقد و ادب کے سرمایے سے یوں فیض اٹھایا گویا مشرقی شعر و ادب کے دامن میں ستارے ٹانگ رہے ہوں۔ ان کی تنقید میں مطالعے کی وسعت، استدلال کی کیفیت اور منطق کی جو کارفرمائی نظر آتی ہے وہ ان کو معتبر اور ممتاز بناتی ہے۔

11.6 نمونہ امتحانی سوالات

درج ذیل سوالوں کے جواب 15 سطروں میں لکھئے؛

- 1- شمس الرحمن فاروقی کے تعلیمی سفر اور تصنیفات سے اپنی واقفیت کا اظہار کیجئے
 - 2- شمس الرحمن فاروقی اور جدیدیت کے موضوع پر 15 سطریں لکھئے۔
 - 3- شمس الرحمن فاروقی کے میر تقی میر کی شاعری کے بارے میں کیا خیالات ہیں؟
- درج ذیل سوالوں کے جواب 30 سطروں میں لکھئے۔

- 1- شمس الرحمن فاروقی جدیدیت کے امیر کارواں ہیں؟ بحث کیجئے
- 2- شمس الرحمن فاروقی کی تنقید ہیبتی اور عملی تنقید کا بہترین نمونہ ہے۔ واضح کیجئے
- 3- شمس الرحمن فاروقی کی تنقید نگاری کی خصوصیات بیان کیجئے۔

11.7 سفارش کردہ کتابیں

- | | |
|-------------------|--|
| شمس الرحمن فاروقی | ۱- شعر غیر شعر اور نثر |
| شمس الرحمن فاروقی | ۲- لفظ و معنی |
| شمس الرحمن فاروقی | ۳- افسانے کی حمایت میں |
| شمس الرحمن فاروقی | ۴- تنقیدی افکار |
| شمس الرحمن فاروقی | ۵- عروض و آہنگ اور بیان |
| احمد محفوظ | ۶- شمس الرحمن فاروقی: شخصیت اور ادبی خدمات |
| ابوبکر رضوی | ۷- امکان |

بلاک ۴ تحقیق اور نمائندہ محققین

اکائی ۱۲: تحقیق کی تعریف اور آغاز و ارتقا

اکائی ۱۳: مولوی عبدالحق اور حافظ محمود شیرانی کے تحقیقی کارنامے

اکائی ۱۴: قاضی عبدالودود، امتیاز علی عرشی اور رشید حسن خاں کے تحقیقی کارنامے

اکائی ۱۲ تحقیق کی تعریف: آغاز و ارتقا

15.1 - اغراض و مقاصد:

- اس اکائی کو مکمل کر لینے کے بعد آپ اس قابل ہو جائیں گے کہ:
- تحقیق کے معنی و مفہوم کو سمجھ سکیں گے۔
- تحقیق کے تقاضوں سے بہرہ مند ہو سکیں گے۔
- تحقیق و تدوین کی روایت کا علم ہو سکے گا۔
- اردو میں تحقیق کی تاریخ کا علم حاصل کر سکیں گے۔
- تحقیق میں موضوع کے انتخاب کی اہمیت کا علم حاصل کر سکیں گے۔
- تحقیق کے عمل میں معروضیت، صبر، استقلال اور یکسوئی کی کیا اہمیت ہے؟ اس کا علم حاصل کر سکیں گے؟
- تحقیق کے عمل میں صاف، شفاف، علمی اور منطقی زبان کی کیا اہمیت ہے؟ اس کا علم حاصل کر سکیں گے۔

15.2 - تمہید:

اس اکائی میں تحقیق کی تعریف کا تعین کیا جائے گا۔ اس کے معنی و مفہوم سے آگاہ کیا جائے گا۔ تحقیق کے تقاضوں، موضوع کے انتخاب کی اہمیت، تحقیق کے عمل میں معروضیت، صبر، استقلال اور یکسوئی کی کیا اہمیت ہے؟ اس پر بحث کی جائے گی۔ اردو میں تحقیق کے آغاز و ارتقا کو موضوع گفتگو بنایا جائے گا۔ تحقیق کے عمل میں صاف، شفاف، دو ٹوک اور علمی زبان کی اہمیت کے بارے میں بحث کی جائے گی اور یہ واضح کیا جائے گا کہ تحقیق میں حق گوئی، بے باکی اور بے لوثی کی کیا قدر و قیمت ہے؟

15.3 - تحقیق کی تعریف: معنی و مفہوم

لفظ 'تحقیق' حق سے نکلا ہے۔ حق کے معنی سچ کے ہیں۔ اس طرح سچ بولنا تحقیق کا بنیادی وظیفہ ہے۔ اصطلاحاً تحقیق کے معنی کسی چیز کی حقیقت تک پہنچنے کی کوشش سے عبارت ہیں۔ کسی چیز کی درستی، تصحیح اور سچائی دریافت کرنا، تصدیق کرنا، جانچنا، سچ کی تلاش ایک مسلسل تلاش کا عمل ہے جو روزِ ازل سے جاری ہے اور روزِ ابد تک جاری رہے گا۔ ہر تحقیق کے عقب ہی سے دوسری تحقیق کے

باب واہوتے ہیں۔ بلکہ ہر تحقیق دوسری یا اگلی تحقیق کے لیے تحریک کا باعث ہوتی ہے۔ زندگی، کائنات کی وسع و عریض بساط، اس کے متنوع متعلقات اور فطرت اور اس کے مظاہر کھلی ہوئی کتاب سے زیادہ بند کتاب اور ایک مستقل سوال کی حیثیت رکھتے ہیں۔ انسانی ذہن ہمیشہ ان کی گریں کھولنے میں لگا رہتا ہے۔ کچھ گریں کھلتی ہیں، کچھ اور الجھ جاتی ہیں، کچھ جتنی کھلتی ہیں اتنی ہی الجھتی چلی جاتی ہیں۔ جتنی الجھتی ہیں اتنا ہی ذہن میں کرید پیدا ہوتی ہے اور ہم اس کی تھاہ تک پہنچنے، جاننے کے لیے اس کے تعاقب میں سرگرداں ہو جاتے ہیں۔ اسی معنی میں تحقیق ایک oepn ending عملیہ (پروسیس) ہے جس کا کہیں اختتام نہیں ہے۔ گویا تحقیق ایک غیر مختتم عمل ہے۔

کہا جاتا ہے کہ All truths are half truths یعنی تمام سچائیاں آدھی سچائیاں ہیں۔ کوئی سچائی مکمل سچائی نہیں ہے۔ یہ نامکمل سچائی ہی ہے جو ہمیشہ تحقیق کے لیے اکساتی ہے۔ امکانات کی راہ ہمیشہ وارہتی ہے۔ فکر کرنے والے اور سوچنے والے ذہن کے لیے ہر چیز ایک سوال اور ایک پیچیدہ گتھی ہے اور کاہل الوجود یا کم ذہن کے لیے محض ایک چیز ایک واقعہ۔ میر تقی میر نے کہا تھا:

سرسری تم جہان سے گزرے

ورنہ ہر جا جہانِ دیگر تھا

جہان سے سرسری گزرنے والوں کے لیے زندگی ایک محدود معنی کے طور پر ان کے لیے ایک قطعاً واضح حقیقت ہے۔ معروضات کے پیچھے جو ایک جہانِ دیگر چھپا ہوا ہے۔ اس سے انھیں کوئی غرض ہوتی ہے۔ نہ وہ فہم رکھنے والا ذہن رکھتے ہیں کہ کسی چیز کا کوئی باطن بھی ہوتا ہے یا جسے وہ سچ سمجھ رہے ہیں وہ کتنا سچ ہے اور اس میں جھوٹ کی ملاوٹ کتنی ہے۔ ایک محقق کے لیے زندگی ایک امکانِ مسلسل ایک نمودِ مسلسل کا نام ہے۔ اس سلسلے میں رشید حسن خاں تحقیق کا لفظ جب ادبی اصطلاح کے طور پر استعمال کیا جاتا ہے، تب بھی اس کے معنی حق کی تلاش یا حقیقت معلوم کرنے کی کوشش سے عبارت ہیں، حذیف نقوی اس ضمن میں لکھتے ہیں:

”ادبی اصطلاح کے طور پر تحقیق کا اطلاق ان تحریروں پر کیا جاتا ہے جن میں کسی خاص موضوع یا مسئلے کے

متعلق اس کے مختلف پہلوؤں کے غائر مطالعے اور تنقیح و توضیح کے بعد ایک فیصلہ کن رائے قائم کی جاتی

ہے۔ یہاں مختلف پہلوؤں کے غائر مطالعے میں یہ امر بھی شامل ہے کہ اگر اس خاص موضوع کے بارے

میں پہلے بھی لکھا جا چکا ہے تو یہ دیکھا جائے کہ موجودہ شواہد و قرائن کی روشنی میں وہ کہاں تک قابل قبول

ہے یا اس میں کون سی ایسی خامیاں یا کوتاہیاں باقی رہ گئی ہیں جنہیں دور کرنے کے بعد کسی صحیح فیصلے تک

پہنچا جاسکتا ہے۔ اس کے برخلاف اگر زیر تحقیق موضوع بالکل نیا ہے یعنی اس کے بارے میں اب تک

کچھ نہیں لکھا گیا یا برائے نام تھوڑا بہت لکھا گیا ہے تو مختلف ذرائع و وسائل سے اس کے متعلق جس قدر

معلومات حاصل کی جاسکتی ہو، اسے یکجا کر کے اس طرح پیش کیا جائے کہ پڑھنے والوں کو کسی تشنگی کا

احساس نہ ہو اور وہ اس موضوع کی اہمیت سے پوری طرح واقف ہو جائیں اور یہ اسی صورت میں ممکن

ہے کہ مذکورہ بالا دونوں ہی صورتوں میں جو کچھ بھی لکھا جائے وہ دلائل و شواہد پر مبنی ہو، کیونکہ تحقیق میں کوئی بھی فیصلہ یا دعویٰ اس وقت تک کوئی معنی نہیں رکھتا جب تک کہ اس کی پشت پر معتبر شہادتیں اور مستحکم دلیلیں موجود نہ ہوں۔“

(مجلہ ارمغان [تحقیق تنقید] 2012، شعبہ اردو جامعہ ملیہ اسلامیہ، نئی

دہلی، ص 40)

گویا کسی خاص موضوع یا مسئلے کے مختلف پہلوؤں کی تفتیح و توضیح اور پھر ایک فیصلہ کن رائے قائم کرنا تحقیق کا بنیادی کام ہے۔ جہاں تک موضوع و مسئلے کا تعلق ہے اس کے بھی دو پہلو ہیں۔ ایک یہ جس موضوع و مسئلے پر تحقیقی سطح پر پہلے بھی غور و خوض کیا جا چکا ہے۔ اس کے بارے میں کچھ یا کوئی ایک نتیجہ اخذ کیا جا چکا ہے۔ لیکن کچھ ایسی گنجائشیں باقی ہیں جو تحقیق طلب ہیں یا اس موضوع سے متعلق کوئی نئی معلومات حاصل ہوئی ہیں تو ان کی روشنی میں از سر نو تحقیق کا کام شروع کیا جا سکتا ہے۔ دوسرا وہ موضوع یا مسئلہ ہوتا ہے جس پر تاہنوز کسی نے کوئی توجہ نہیں کی ہے لیکن وہ توجہ طلب اور تحقیق طلب کا حکم رکھتا ہے۔ دونوں صورتوں میں حقیقت کی جڑ اور اصل تک پہنچنا یا کُنہ کا پتہ لگانا ایک محقق کا کام ہے۔ لیکن حقیقت کی تلاش یا اپنے مقصود کا حصول اتنا آسان نہیں ہوتا۔ تحقیق کے درج ذیل تقاضے ہیں، ان کی فہم ضروری ہے:

1. ذہنی یکسوئی اور معروضیت کو ملحوظ رکھنا۔
 2. اپنے بنیادی مقصد کو آخر تک مرکوز نظر رکھنا اور اس پر قائم رہنا۔
 3. موضوع سے متعلق ضروری حوالوں اور دلائل کی فراہمی۔
 4. عجلت پسندی اور بے صبرے پن سے دامن بچانا۔
 5. جذباتیت سے گریز کرنا۔
 6. ادب کی تاریخ، عروض اور زبان کے علم سے بہرہ مند ہونا۔
 7. محض اپنی یادداشت پر بھروسہ نہ کرنا۔
 8. انعام و اکرام نیز صلے اور ستائش کی امید نہ رکھنا۔
- اگر محقق کا مقصد کسی قدیم و جدید مسودے یا مطبوعہ متن کی تدوین ہے تو اسے درج ذیل امور کو ذہن میں رکھنا چاہئیں۔

1. اس نسخے کو ترجیح دی جائے جو خود مصنف کا تیار کردہ ہے۔
2. یا اس نسخے کو جو مصنف کی موجودگی میں کسی نے تیار کیا ہو۔
3. اپنی معلومات کے مطابق اور دیگر نسخوں کا تقابلی مطالعہ کر کے کسی ایک متن کو اس صورت میں مرتب کرنا کہ اسے الحاق کی آلودگی سے پاک قرار دیا جاسکے۔

15.4 اردو تحقیق کا آغاز و ارتقا

اردو تحقیق کے آغاز کا سہرا الواس اسپرنگر، گارساں دتاسی جیسے مستشرقین کے سر ہے۔ الواس اسپرنگر نے شاہان اودھ کے کتب خانے کی فہرست تیار کی جو ایک بڑا منصوبہ تھا۔ مغرب میں تحقیق کی روایت کی پہلی اینٹ تو یونان و روم میں رکھی گئی تھی۔ اہل روم نے یونانی ادبیات کے کئی نسخے دریافت کیے۔ بالخصوص نشاۃ الثانیہ میں تحقیق و تدوین کے نہایت اہم کام ہوئے۔ الواس اسپرنگر اور گارساں دتاسی کے سامنے یہ ساری روایت تھی۔ انھوں نے بے حد محنت اور سلیقے سے یہ کام انجام دیے۔

15.5 دکنی ادبیات کی تحقیق

قدیم اردو ادب کے بیش تر ذخیروں کا تعلق دکن سے ہے۔ ان میں قلمی نسخوں اور مخطوطات کی ایک بڑی تعداد مختلف کتب خانوں میں محفوظ تھی اور ایک بڑی تعداد ان مخطوطات اور مسودات کی ہے جو ارباب نظر کے ذاتی کتب خانوں میں موجود تھے۔ شمس اللہ قادری، عبدالجبار ماکا پوری، ڈاکٹر محی الدین قادری زور، عبدالقادر سروری اور نصیر الدین ہاشمی کی کوششوں سے کئی مخطوطات دستیاب ہوئے۔ انھیں مدون کیا گیا، ان کی تصحیحات کی گئیں۔ ان کی تاریخوں کا تعین کیا گیا۔ گویا ان حضرات نے اردو میں تحقیق و تدوین کی بنیادیں وضع کیں اور آنے والی نسلوں کے لیے ایک ایسا کھلا ہوا میدان چھوڑ دیا جس میں تحقیق کی کافی گنجائش تھی۔ ابھی بھی ادبیات کا ایک بہت بڑا خزانہ پردہ غیب میں تھا۔ جو مولوی عبدالحق کا منتظر تھا۔

15.6 اردو میں تحقیق کا ارتقا

اردو میں باقاعدہ تحقیق کا آغاز حافظ محمود شیرانی سے ہوتا ہے۔ حافظ محمود شیرانی کی روایت کی توسیع جن محققین کی ان میں قاضی عبدالودود، امتیاز علی عرشی، گیان چند، مالک رام، مولوی عبدالحق، مسعود حسن رضوی ادیب، مسعود حسین خاں، مختار الدین احمد اور رشید حسن خاں کے نام خاص اہمیت کے حامل ہیں۔

15.7 حافظ محمود شیرانی

حافظ محمود شیرانی کو رشید حسن خاں نے 'تحقیق کے باب میں معلم اول' کہا ہے۔ محمود شیرانی لسان و قواعد اور عروض کے ماہر تھے۔ اردو اور فارسی ادبیات کی تاریخ پر گہری نظر تھی۔ زبانوں کی تہذیبی تاریخ کا بھی گہرا درک رکھتے تھے۔ ان کی سب سے مقبول تصنیف 'پنجاب میں اردو' ہے۔ انھوں نے پنجاب کی سرزمین کو اردو کا مولد قرار دیا ہے۔ ظاہر ہے یہ نظریہ محمد حسین آزاد کے اس تصور سے اگلا اقدام ہے جس کے تحت اردو برج بھاشا سے نکلی ہے۔ مسعود حسن خاں نے محمود شیرانی کے اس تصور کو رد کیا ہے اور لسانی شہادتوں کی بنیاد پر یہ ثابت کیا ہے کہ اردو کا مولد دہلی کے گرد و نواح کا وہ علاقہ ہے جس کا تعلق کھڑی بولی سے ہے۔ کھڑی بولی ہی اردو کی ماں ہے۔ مسعود حسن خاں کی تحقیق سے سلیمان ندوی کے اس تصور کی بھی کوئی وقعت نہیں رہی کہ اردو سندھی زبان سے نکلی

ہے۔

محمود شیرانی نے شبلی کی 'شعرا لعم' کا بھی تحقیق مطالعہ کیا اور ان کی بہت سی تاریخی اغلاط کی نشاندہی کی۔ شبلی کو انھوں نے ایک انشا پر داڑ قرار دیا ہے۔ تحقیقی کاوش کی ان میں کمی تھی۔ محمد حسین آزاد کی 'آب حیات' مغلوں سے قبل فارسی ادب اور 'خزائن المفتوح' ان کے غیر معمولی تحقیق کارنامے ہیں۔ محمود شیرانی نے بڑی معروضیت اور بے لوثی کے ساتھ نتائج اخذ کیے ہیں۔ محمود شیرانی نے خصوصاً داخلی شہادتوں کو بنیاد بنایا ان کے بعد اردو تحقیق میں جو ایک روایت بن گئی۔ 'شاہنامے سے فردوسی کے حالات' میں انھوں نے دوسروں کے بیانات پر اکتفا کرنے کے بجائے خود فردوسی کے اُن بیانات کو ترجیح دی جن کا ماخذ شاہنامہ یا اس کا دیباچہ قدیم

ہے۔

محمود شیرانی نے پروفیسر عبدالغنی کے اس خیال کو بھی غلط گردانا کہ فردوسی فارسی کا پہلا شاعر تھا۔ نیز یہ کہ ہندوستانی فکر سے بھی اسے غیر معمولی رغبت تھی یا یہ کہ اس نے ہندوستانی فارسی کے شعر پر بھی گہرا اثر قائم کیا تھا۔ محمود شیرانی نے فردوسی کے مذہب اور محمود غزنی پر لکھی ہوئی جھوٹے بھی غیر مصدقہ اور افسانوی بتایا ہے۔ بعض بالواسطہ شہادتوں اور شاہنامہ کے بعض اشعار کی بنیاد پر وہ اس نتیجے پر پہنچتے ہیں کہ اسے نہ تو معتزلہ اور نہ ہی اہل تشیع سے کوئی نسبت تھی بلکہ جبر و قدر کے تعلق سے اس کا رجحان اشاعرہ کی طرف ثابت ہوتا ہے اسی طرح صوفیوں کے بارے میں اس نے جو رائے قائم کی ہے اس سے بھی یہی ثابت ہوتا ہے کہ وہ سنی المذہب تھا۔ محمود شیرانی کی تحقیق کا طریق یہ ہے:

1. موضوع کا تعین اور اسی موضوع کو بنیاد بنانا جس کے سلسلے میں ان کی دسترس پہلے سے متعلقہ مواد سے ہے۔
2. روایت اور یادداشت کے بجائے مستند حوالوں کو بنیاد بنانا۔
3. اپنے قائم کردہ تصور، مفروضے یا قیاس کی سائنسی سطح پر چھان بھنگ، اصولی اور منطقی مباحث کے بعد کسی آخری رائے یا نتیجے تک پہنچنا۔
4. دوسروں کے دلائل اور نتائج کی بنیاد پر کوئی نتیجہ قائم نہ کرنا بلکہ جہاں تک ممکن ہو سکے بالواسطہ اور داخلی شہادتوں پر انحصار کرنا۔
5. محقق کے لیے تاریخ، تہذیب، لسان، قواعد زبان، بلاغت اور عروض کا علم بھی ضروری ہے۔ یہ علوم اکثر دلائل کو استحکام بخشنے اور قابل قدر نتیجے تک پہنچنے میں چراغِ راہ کا کام کرتے ہیں۔
6. محمود شیرانی کو شعرا کے سوانح سے خصوصی دلچسپی تھی۔ فردوسی کے سلسلے میں تو ان کا کام معرکے کا ہے۔ اس سلسلے میں 'ملادو پیازہ اور جعفر زٹلی کی مروجہ سوانح عمریوں کا جائزہ اور تنقید' نام کا مقالہ بڑی قدر و قیمت کا ہے۔ انھوں نے نہ صرف حقائق کی بازیافت میں بڑی جگر کاوی سے کام لیا ہے بلکہ ناقدانہ تجزیے کو بھی بروئے کار لائے ہیں۔
7. محقق کو جذبے کے بجائے عقل کو رہنما بنانا چاہیے۔ عقل کا درس معروضیت ہے اور معروضیت موضوع و مقصد پر

قائم رکھتی ہے۔ ذہن کو ادھر ادھر بھٹکنے نہیں دیتی۔

احمد ندیم قاسمی نے محمود شیرانی کے تحقیقی طریق کار پر اظہارِ خیال کرتے ہوئے انھیں ایک ذمہ دار محقق ٹھہرایا ہے۔ وہ لکھتے ہیں:

”انھوں نے مستقبل کے محققین کو تلاش، جستجو، کرید، محنت اور ذمہ داری کا درس دیا اور کسی بات کے ذہن میں آنے سے لے کر اسے نوکِ قلم پر لانے تک ایسے مراحل مقرر کیے کہ کوئی اس انتہا کی سخت کوشی اور جگر کاوی سے کام لینے کے لیے تیار ہو تو محقق بنے ورنہ کوئی اور مفید کام کرے۔ سہل پسندی کسی بھی فن کے لیے سہم قاتل کا حکم رکھتی ہے۔ کاتا اور لے دوڑی کا کاروبار علوم و فنون کی دنیا میں نہیں چل سکتا اور تحقیق تو ایک لحاظ سے ان علوم و فنون کا محاکمہ ہوتی ہے اس لیے مطلوبہ تحقیق کے بغیر تحقیقی مقالہ لکھ ڈالنا محقق کے منصب کے ساتھ صریحاً زیادتی ہے۔ حافظ صاحب نے اس رجحان کو علوم و فنون کے **دووں** سے ٹکرا کر ختم کیا اور اس سہل پسندی کی نہایت سخت الفاظ میں حوصلہ شکنی کی۔“ (ارمغان، ص 348)

15.8۔ قاضی عبدالودود

قاضی عبدالودود ایک محتاط، سخت گیر اور بے ناک محقق تھے۔ محمود شیرانی کے بعد قاضی عبدالودود نے ان کے طریق کار کی روایت کی تو سب سے پہلے اور اسے ایک مرتبہ بخشا۔ رشید حسن خاں نے اس ضمن میں لکھا ہے:

”روایت کو تسلسل حاصل نہ ہو تو وہ ایک وقفے کے بعد بے اثر ہو کر رہ جاتی ہے۔ تحقیق کی جو روایت شیرانی صاحب نے قائم کی تھی، اس کے تسلسل کے لیے ضروری تھا کہ خبر اور نظر، دونوں کے اعتبار سے کوئی ایسا شخص ہو جو پچھلی روایت میں اضافے کر سکے اور جو معیار سامنے آچکا ہے، اس کو اور بلند کر سکے۔ اس کے بغیر روایت کو وہ توانائی حاصل نہیں ہو پاتی، جس کے بل پر وہ اپنے حلقہ اثر کو وسیع کیا کرتی ہے اور اپنے عناصر کو تاب ناک رکھتی ہے۔ قاضی صاحب کی ہمہ گیر شخصیت کا یہ بڑا ثبوت ہے کہ ان کے اثر سے اُس روایت کا تسلسل باقی رہا ان اہم اضافوں کے ساتھ جن کے بغیر توسیع نہیں ہو پاتی۔ یہ صرف عہد آفریں شخصیت کا کام ہے۔“ (ارمغان، ص 82-281)

رشید حسن خاں نے انھیں تحقیق کا معلم ثانی اور گیان چند جین نے ’بت شکن محقق‘ کے نام سے یاد کیا۔ قاضی عبدالودود کی چند اہم تصانیف یہ ہیں:

- تذکرہ شعراء کی تدوین
- قطعات دلدار کی تدوین
- دیوان جوشش کی تدوین

- قاطع برہان و رسالہ متعلقہ
- اشتر و سوزن (تحقیقی مقالات کا مجموعہ)
- کلامِ شاد (حصہ اول) کی ترتیب

ان کے علاوہ قاضی عبدالودود نے ’عمیرستان‘ میں خواجہ احمد فاروقی کے تحقیقی مقالے ’میر تقی میر، حیات اور شاعری‘ میں تحقیقی تسامحات و اغلاط پر سخت گرفت کی ہے۔ مسعود حسن رضوی کے مرتبہ ’دیوانِ فائز‘ کا بھی سختی کے ساتھ محاسبہ کیا ہے۔ فائز کے نام شیخ علی حزیں کے 32 مکتوبات کا بھی پتہ لگایا۔ یہ انکشاف بھی کیا کہ فائز کے والد کا نام محمد خلیل تھا۔ فائز کے دو بھائی بھی تھے۔ قاضی صاحب نے فائز کی تاریخِ وفات کا بھی تعین کیا ہے۔ اس ضمن میں غالب کا فرضی استاد عبدالحق بحیثیت محقق، ’عمدہ منتخبہ‘، شاد کی کہانی شاد کی زبانی، ’آزاد بحیثیت محقق‘، ’عقد ثریا‘، ’خطبات گارساں دتاسی‘، ’نکات الشعراء‘، ’انتخاب کلام میر‘، ’ذکر میر‘ اور ’گلشن ہند‘ وغیرہ جیسی تصنیفات میں متعدد مسائل پر انھوں نے دو ٹوک رائے زنی کی ہے۔ قاضی عبدالودود نے تحقیق کے عمل میں ایسی زبان پر زور دیا ہے جو صاف، شفاف، منطقی اور غیر جذباتی ہو۔ انھوں نے زبان کی رنگینی اور اسمائے صفات کے استعمال سے گریز کرنے پر اصرار کیا اور لفظوں کو قطعیت کے ساتھ استعمال پر زور دیا۔

رشید حسن خاں نے ایک جگہ لکھا ہے کہ ’قاضی صاحب کی تحریروں نے یہ سب سکھایا کہ تحقیق کے لیے وسعتِ مطالعہ کی شرط ہے اور دوسرے یہ کہ زبان و ادب سے تعلق رکھنے والے کو سبھی مسائل سے واقف ہونا چاہیے..... تاریخ نگاری، تاریخ ادب اور عہدِ وسطی اور عہدِ مغل کی تاریخ پر ان کو ماہرانہ دسترس حاصل ہے‘ اس طرح قاضی عبدالودود نے شیرانی کی اس روایت کو تازہ دم رکھا کہ محقق کے لیے صرف ادب اور ادبی تاریخ کا علم ہی ضروری نہیں ہے بلکہ دوسرے علوم سے واقفیت بھی اکثر دلائل کو مستحکم کرنے کا ایک مناسب ذریعہ بن جاتی ہے۔ قاضی صاحب کے تحقیقی طریق کار کی اہمیت و منزلت اس معنی میں ہے کہ:

1. وہ قیاسات و مفروضات سے عموماً گریز برتتے ہیں۔
2. شک کو رفع کرنا ان کا مقصود ہوتا ہے نہ کہ نئے شکوک قائم کرنا۔
3. یادداشت کے بجائے بالواسطہ داخلی شہادتوں اور منطقی دلائل کی بنیاد پر نتائج اخذ کرتے ہیں۔
4. نتائج اخذ کرنے میں جلد بازی اور عجلت سے دامن بچاتے ہیں۔
5. محقق کو حق گو، صاف گو اور اپنے نتائج کو مرتب کرنے میں بے باک ہونا چاہیے۔ یہی وہ رویہ ہے جس نے قاضی عبدالودود کو بہت بدنام بھی کیا اور ان کی تحقیق کو تخریبی اور منفی بھی قرار دیا گیا۔

قاضی عبدالودود نے تحقیق کو احتساب کا درس دیا۔ ان لوگوں کو تحقیق کے کام سے بچنے کی تاکید کی جو تحقیق سے مزاجی مناسبت نہیں رکھتے، جو صلے اور انعام کے خواہاں ہیں جن میں ضبط و تحمل کی کمی ہے اور جو حق بات کو زبان پر لانے کا حوصلہ نہیں رکھتے۔ یہ وہ خواص ہیں جن سے قاضی عبدالودود کی شناخت قائم ہوتی ہے۔

مولوی عبدالحق ایک ہمہ جہت ادیب تھے جنہوں نے تحقیق و تدوین کو اپنا شعار بنایا، خاکہ نگاری بھی کی۔ قواعد نویسی اور لغت نویسی کے فرائض بھی انجام دیے ادارت بھی کی۔ عملی تنقید کے کئی بہترین نمونے بھی پیش کیے بلکہ یہ کہا جائے تو غلط نہ ہوگا کہ عبدالحق کی تحقیق کے عمل میں ان کی ناقدانہ بصیرت پہلو بہ پہلو کارفرما رہتی تھی۔ بعض حضرات کے نزدیک ان کی تنقید میں تعدیل و توازن کی جو صورت نظر آتی ہے۔ وہ حالی کے طریق نقد کے اثر کا نتیجہ ہے۔ عبدالحق کی عملی زندگی کا سب سے اہم اور گراں قدر پہلو اردو زبان سے ان کی والہانہ محبت ہے جس کے لیے جوش ملیح آبادی نے انہیں 'دیوانہ اردو' کے لقب سے نوازا اور اردو معاشرے نے بہ یک زبان 'بابائے اردو' کے نام سے یاد کیا۔ ایک اعتبار سے سرسید کا دائرہ کار بے حد وسیع تھا اور وہ ایک زبردست عبوری دور میں وسیع تر بنیادوں پر استوار مشن لے کر چلے تھے جس میں اردو کی ترقی کا تصور یا اس کی توسیع کا خاکہ ادھورا سا تھا۔ اس کی تکمیل عبدالحق کے ذریعے ہوتی ہے۔ سرسید کے یہاں بہت سے گونا گوں معاشرتی اور تعلیمی مسائل کے انبار کے تلے اردو کا زرب سا گیا تھا۔ عبدالحق نے اپنا سفر وہاں سے شروع کیا جہاں سے سرسید نے اُسے چھوڑا تھا۔ وہ سرتاپا اردو کے خادم کے طور پر اپنے سفر کا آغاز کرتے ہیں۔ سرسید عمر کی آخری منزل پر تھے اور عبدالحق جوان العمر تھے۔ سرسید کا انتقال 1897 میں ہوتا ہے۔ عبدالحق کی پیدائش 1870 میں ہوئی۔ اس اعتبار سے سرسید کے انتقال کے وقت عبدالحق 27 برس کے تھے۔ ادبی تحقیق کے تعلق سے تو سرسید مناسب وقت نہیں کر سکے لیکن 'آثار الصنادید' اور دیگر متعدد مختصر رسائل و مضامین میں بین العلومی تحقیقی سرگرمیوں سے ایک ایسے ذہن کا پتہ ضرور چلتا ہے جس کے لیے علم کا ہر شعبہ کشش آور تھا اور کسی ایک منزل کا تعین اس کے مقصد کی سمت نمائی کے لیے ناکافی تھا۔ سرسید کا ذہن تحقیقی تھا، جفاکشی اور دقت طلبی ان کی طبیعت کا ایک ایسا خاصہ تھا جس کا اثر ان کی کئی چھوٹی بڑی تحریروں میں ملتا ہے۔

مولوی عبدالحق کے تحقیقی اور تدوینی کارناموں کی ایک لمبی فہرست ہے۔ ان میں سے بعض یہ ہیں:

1. ملا وجہی کی 'سب رس' کی تدوین اور اس کا تحقیقی و تنقیدی پیش لفظ جس میں انہوں نے 'سب رس' کی ادبی، لسانی اور تاریخی اہمیت پر سیر حاصل بحث کی اور یہ بھی تحقیق کی ہے کہ 'سب رس' طبع زاد داستان نہیں بلکہ فتاحی کے فارسی قصہ حسن و عشق سے اخذ کردہ ہے۔ علاوہ اس کی ملا وجہی کی قطب مشتری کی تدوین اور اس کا مقدمہ بھی ایک اہم اضافے کا حکم رکھتا ہے۔
2. 'معراج العاشقین' کی دریافت کا سہرا بھی ان کے سر ہے جسے انہوں نے بندہ نواز گیسو دراز کی تصنیف بتایا تھا۔ حفیظ فیتل کی تحقیق کی رو سے یہ مخدوم شاہ حسینی کی تصنیف 'تلاوة الوجود' کی تلخیص ہے۔ باجوہ اس کے عبدالحق نے 'معراج العاشقین' کی طرف توجہ دلا کر مزید تحقیق کے لیے ایک راہ کھول دی۔
3. انشاک کی 'کہانی رانی کیتیگی' اور اودے بھان کی دریافت اور تدوین بھی ان کا ایک اہم ترین کارنامہ ہے۔

4. نصرتی کی 'گلشنِ عشق' کی تدوین اور اس کا مقدمہ، قدیم اردو، نام کی تصنیف میں نصرتی کی شاعری اور حالاتِ زندگی کو بھی قلم بند کیا ہے۔ اس میں محمد قلی قطب شاہ کے علاوہ دکن کی اور دوسری ادبی شخصیتوں کی تصنیفات اور ان کے سوانح پر قابل قدر معلومات مہیا کی ہیں۔
5. میر اثر کی مثنوی 'خواب و خیال'، دیوان اثر، کو مرتب ہی نہیں کیا بلکہ طویل تحقیقی مقدمات بھی قلم بند کیے ہیں۔
6. عبدالحق تاجاں کا دیوان معہ مقدمہ کے شائع کیا۔ جو مولوی عبدالحق کی ناقدانہ بصیرت کا بہترین مظہر ہے۔
7. 'اردو کی نشوونما میں صوفیائے کرام کا کام' اور 'مرحوم دہلی کالج' بھی ان کی اہم اور گراں قدر تحقیقی کارنامے ہیں۔
8. میرامن کی 'باغ و بہار' اور تحسین کی 'نوطر زمر صبح' کے بارے میں انھوں نے یہ صراحت کی ہے کہ یہ من و عن فارسی سے ترجمہ نہیں ہے بلکہ دونوں نے اپنے اپنے طور پر اس قصے کو بیان کیا ہے۔
9. عبدالحق نے 'ذکر میر' اور 'نکات الشعرا' کو بھی مرتب کیا اور میر کے بارے میں جو غلط فہمیاں عموماً روایت کا حصہ بن گئی تھیں اور بالخصوص محمد حسین آزاد کے بیانات سے بھی جن کا تعلق ہے، مولوی عبدالحق نے انھیں مسترد کیا۔
10. مولوی عبدالحق نے مختلف تذکروں کو مرتب کر کے ادب کی بہت بڑی خدمت انجام دی ہے ان میں 'نکات الشعرا' کے علاوہ 'چھن نرائن شفیق اورنگ آبادی کا' چمنستان شعرا' قائم چاند پوری کا 'تذکرہ مخزن نکات'، فتح علی حسین گردیزی کا 'تذکرہ ربیعہ گویاں فائق کا' مخزن شعرا' مصحفی کے تین تذکرے 'تذکرہ ہندی'، 'تذکرہ فارسی گویاں/عقد ثریا'، 'ریاض الفصحی' اور 'تمنا اورنگ آبادی کے' تذکرہ گل عجائب' کی خاص اہمیت ہے۔

15.10۔ امتیاز علی عرشی:

امتیاز علی عرشی ایک شاعر، محقق اور نقاد تھے۔ انھیں غالب کی شاعری، مکتوبات اور سوانح سے خاص رغبت تھی۔ اس ذیل میں 'مکاتیبِ غالب' (1937) ان کا ایک نہایت اہم کارنامہ ہے۔ اس کے بعد 'انتخابِ غالب' (1943) میں اردو اور فارسی کلام کا انتخاب ہے۔ 1944 میں شاہ عالم ثانی کے فارسی اردو اور برج بھاشا کے کلام کو نادر شاہی کے نام سے مرتب کیا۔ ان کے علاوہ 'کہانی رانی کیتیکی اور اودے بھان کی' سلک گوہر، نظام نامہ، محاورات، بیگمات اور ترجمہ مجالس رنگین وغیرہ تصانیف عرشی صاحب کے تحقیق طریق کار اور ان کے علمی شغف کی بہترین نمائندہ ہیں۔

امتیاز علی عرشی نے تحقیقی مواد کی چھان پھٹک اور اس کی فراہمی کی طرف توجہ دی اور تقابلی مطالعہ کر کے جعلی نسخوں کی نشاندہی کی، متن کی تصحیح کا بھی ہر جگہ لحاظ رکھا۔ ان کے تدوینی کاموں میں ایک خاص سلیقہ اور نظم و ضبط پایا جاتا ہے۔ عرشی صاحب تدوین کے کاموں میں کوئی کورس چھوڑنے کے قابل نہیں تھے۔ 'انتخابِ غالب' اور 'مکاتیبِ غالب' میں ان کے تجزیے کی نوعیت توضیح کے ساتھ ساتھ دلائل کی بھی ہے۔ عرشی صاحب مقدمات میں بھی پوری طرح شرح و بسط سے کام لیتے ہیں۔ 'مکاتیبِ غالب' کا مقدمہ 183

صفحات پر مشتمل ہے جس میں پہلی بار غالب کے خطوط کے متعلقات اور وضاحت طلب امور پر سیر حاصل بحث کی ہے۔ ’مکاتیبِ غالب‘ تدوین ہے، تحقیق ہے اور تنقید بھی۔ اسی طرح ’انتخابِ غالب‘ محض غالب کی شاعری کا انتخاب نہیں ہے بلکہ غالب کی شاعری کا عطر ہے۔ جو عرشی صاحب کی شعری بصیرت اور ان کے شعری وجدان کی بہترین مظہر ہے۔ ’دیوانِ غالب‘ کی اشاعت 1958 میں ہوئی تھی۔ اس کے انھوں نے تین ابواب قائم کیے ہیں۔ پہلے باب کا عنوان ’گنجینہ معنی‘ جو ان کی ابتدائی شاعر کے ساتھ مخصوص ہے۔ دوسرے باب کا عنوان ’نوائے سروش‘ ہے۔ اس باب کی اہمیت اس معنی میں ہے کہ یہ کلام غالب کی اپنی زندگی میں شائع ہوا تھا۔ تیسرے باب کا عنوان ’یادگار نالہ‘ ہے۔ اس میں وہ کلام ہے جو ادھر ادھر بیاضوں، خطوط یاد دیوان کے حاشیوں میں بکھرا پڑا تھا۔ عرشی صاحب نے مواد کی فراہمی میں بڑی جاں فشانی اور دیدہ ریزی سے کام لیا۔ ان کا ایک ہی مقصد ہوتا ہے کہ زیادہ سے زیادہ معلومات فراہم کی جاسکے۔ ایسی معلومات جن پر ان کا پورا یقین اور اعتماد ہے۔ عرشی صاحب نے غالب کے کلام کو تاریخ وار ترتیب دینے میں بھی بڑی دقتِ نظری کا ثبوت دیا۔ اس ضمن میں انھوں نے غالب کے ایک ایک خط اور ان کے احباب کے خطوط وغیرہ کا بظہرِ غیر مطالعہ کیا اور انھیں کی بنیاد پر غالب کے کلام کو مرتب کرنے کی کوشش کی۔ جو ایک بڑا تحقیقی کارنامہ ہے۔

’دیوانِ غالب‘ کا مقدمہ بھی عرشی صاحب کی تحقیقی اور تنقیدی ذکاوت کا بہترین نمونہ ہے۔ عرشی صاحب کے تحقیقی عمل میں جو چیز قاضی عبدالودود اور رشید حسن خاں سے ایک مختلف تصور قائم کرتی ہے وہ ان کی زبان اور ان کا اسلوب ہے۔ قاضی صاحب اور رشید حسن خاں یا گیان چند اور مالک رام کی زبان میں قطعیت کا پہلو اتنا حاوی ہے کہ اس کے سرے خشکی اور روکھے پن سے جاملتے ہیں۔ عرشی صاحب کی زبان میں رنگینی نہیں ہے لیکن رعنائی ضرور ہے۔ اس کی شگفتگی، روانی اور بے تکلفی کی اپنی ایک کشش ہے۔ باوجود اس کے تحقیقی ربط، ضبط، تحقیقی عمل میں ارتکاز اور اصولی مباحث پر کوئی حرف نہیں آتا۔ عرشی صاحب کی زبان ادبیت کی حامل ہے جو کہیں مقصودِ تحقیق کی راہ میں مانع آتی ہے اور نہ اس میں کسی قسم کا جھول آنے دیتی ہے۔ سیدہ جعفر نے عرشی صاحب کے تحقیقی اور تدوینی کارناموں کو اردو تحقیق کی تاریخ گراں قدر اضافے سے تعبیر کرتے ہوئے یہ لکھا ہے:

’امتیاز علی عرشی کا امتیاز یہ ہے کہ انھوں نے اردو ادب کو تحقیق کے آداب و رموز سے آشنا کیا۔ تشبیہ و تدوین کا معیار قائم کیا اور اپنی تحقیقی کاوشوں سے ادب کو پیش بہا تصانیف سے روشناس کروایا۔ ان کی تدوین، تحقیق کے تازہ واردان کی رہبری اور رہنمائی کرتی اور انھیں اس فن کے اصولوں سے آگاہ کرتی ہے۔‘

15.11۔ اردو تحقیق کے چند اور اہم نام

درحقیقت حافظ محمود شیرانی، قاضی عبدالودود، امتیاز علی عرشی اور مولوی عبدالحق اردو تحقیق کی عمارت کے معمار ساز ہی نہیں بنیاد ساز بھی

ہیں۔ ان کے ساتھ جن معاصرین نے کئی اعلیٰ درجے کے تحقیق و تدوین کے کارہائے نمایاں انجام دیے ان میں مسعود حسن رضوی ادیب، نصیر الدین ہاشمی، مالک رام، نور الحسن ہاشمی، ڈاکٹر محی الدین قادری زور، مسعود حسین خاں، گیان چند جین، مختار الدین احمد، تنویر احمد علوی، مشفق خواجہ، حنیف نقوی، جمیل جالبی اور معین الدین عقیل کے نام اہم ہیں۔

مسعود حسین رضوی کے اہم کاموں میں مجالس رنگیں، فائز دہلوی، تذکرہ نادر، لکھنؤ کا شاہی اسٹیج، لکھنؤ کا عوامی اسٹیج، گلشن سخن، اندر سبھا، ایرانیوں کا مقدس ڈرامہ، اسلاف میرانیس اور سلطان عالم واجد علی شاہ ہیں۔ مسعود حسن رضوی کی نظر لکھنؤ کی تہذیبی زندگی اور لکھنوی شعر و ادب پر گہری تھی۔ اودھ کی تاریخ اور ایرانی تاریخ کو بھی ان کے مطالعے میں مرکزی حیثیت حاصل تھی۔ میرانیس کے کلام کی ترتیب و تدوین کے علاوہ ان کی ایک بڑی خصوصیت یہ تھی کہ ان کی تحقیق میں تنقیدی بصیرت بھی کارفرما ہوتی ہے۔

انہوں نے ایسے موضوعات کا انتخاب کیا جن پر کسی اور نے کوئی توجہ نہیں کی تھی۔ مسعود حسن رضوی کے علاوہ مالک رام کا دائرہ تحقیق بھی کافی وسیع ہے۔ ان کا شمار ماہرین غالبیات میں ہوتا ہے۔ بالخصوص تلامذہ غالب، ذکر غالب، فسانہ غالب، دیوان اردو، خطوط

غالب (غالب کا فارسی کلام) اور گل رعنا ان کی تحقیقی اور تدوینی کاوشوں کی بہترین نمائندہ ہیں۔ غالب پر ان کی کتابیں استناد کا درجہ رکھتی ہیں۔ اگرچہ توفیق غالب ایک تحقیقی مضمون ہے لیکن جس میں انہوں نے بڑی دیدہ رزی اور جگر کاوی سے غالب کے تاریخ و اسوانح کو مرتب کیا ہے۔ اسی طرح غالب کی زندگی سے متعلق معلومات کے ایک جہان بے کراں سے انہوں نے ذکر

غالب اور فسانہ غالب میں پردہ اٹھایا ہے۔ بعض سوانح انکشاف کا درجہ رکھتے ہیں۔ مالک رام نے ابوالکلام آزاد کے ترجمان القرآن، غبار خاطر، تذکرہ اور خطبات آزاد کو مرتب کیا اور وضاحت طلب امور کی مقدمات اور حواشی میں تفصیلات مہیا کیں۔ مالک رام کا دائرہ کار نہایت وسیع ہے۔ گیان چند جین، ماہرین لسانیات تھے۔ ان کا سب سے پہلا تحقیقی کارنامہ 'اردو کی نثری داستانیں' ہے۔ جس کی ہر طرف سے پذیرائی ہوئی۔ اردو مثنوی شمالی ہند میں، کا شمار بھی ایسی تصانیف میں ہوتا ہے جو مستقل حوالے کا حکم رکھتی ہیں۔ 'تفسیر غالب' غالب کے کلام منسوخ کی شرح سے متعلق ہے۔ اقبال کا منسوخ اردو کلام، تاریخ ادب اردو 1700 تک (بہ

اشتراک پروفیسر سیدہ جعفر) کے علاوہ حقائق، تجزیے، لسانی مطالعے کے بیش تر مضامین میں گیان چند نے تحقیق کے جو نمونے پیش کیے ہیں۔ انہیں بڑی وقعت سے دیکھا گیا۔ 'تحریریں' کے مضامین بھی تحقیقی معیار کے لحاظ سے اعلیٰ درجے کے حامل ہیں۔ گیان چند کا شمار ان ادیبوں میں ہوتا ہے جنہوں نے اپنی تمام زندگی تحقیق کے لیے وقف کر دی تھی۔ انہوں نے اردو تحقیق کو اعلیٰ معیار و وقار مہیا کیا اور لسانیات کے مباحث کو عام کرنے میں بہت اہم کردار ادا کیا۔

گیان چند کے علاوہ رشید حسن خاں کے تدوینی کاموں کی خاص اہمیت ہے۔ رشید حسن خاں نے اپنے تحقیقی و تدوینی عمل میں قاضی عبدالودود کی روایت کو ملح نظر رکھا۔ باغ و بہار، فسانہ عجائب، گلزار نسیم اور زل نامہ کی تدوین ایسے کارنامے ہیں جو حرف آخر کی حیثیت رکھتے ہیں۔ رشید حسن خاں ایک حق گو، صاف گو، دقیقہ سنخ اور باریک بین محقق تھے۔ زبان و بلاغت پر گہری نظر تھی۔ وہ انہیں حوالوں اور معلومات کو بنیاد بناتے تھے جو اعتبار کا درجہ رکھتے ہیں۔ ان کے یہاں قطعیت اور منطقی انداز نظر پر خاص اصرار تھا۔

ثانوی ماخذ کے بجائے ان کی جستجو کا مرکز اولین ماخذ ہوا کرتے تھے۔ رشید حسن خاں نے اپنے تدوینی کاموں میں انھیں بنیادوں پر اپنی ترجیحات کا نقشہ مرتب کیا تھا اور آخر تک اس پر قائم رہے۔

رشید حسن خاں کے علاوہ مختار الدین احمد کی تحقیق و تدوین کا محور و مرکز قدیم ادبیات سے تعلق رکھتا ہے۔ کربل کتھا کی تدوین (بہ اشتراک گیان چند) ایک وسیع تر کارنامہ ہے۔ ان کی نمائندہ تصانیف میں سیرِ دہلی، گلشن ہند، تذکرہ آزرہ، دیوانِ حضور، تذکرہ شعرائے فرخ آباد کی خاص اہمیت ہے۔ فہرستِ مخطوطات و نوادر کتب خانہ مسلم یونیورسٹی اور فہرستِ مخطوطاتِ علی گڑھ مسلم یونیورسٹی بھی ان کے بیش قیمت کارہائے نمایاں ہیں۔ تنویر احمد علوی کا 'تدوین دیوانِ ذوق ایک اعلیٰ درجے کا کام ہے۔ تذکرہ نگاری کی تاریخ پر ان کی گہری نظر تھی۔ تحقیق و تدوینِ متن ایک اعلیٰ درجے کا کام ہے جس میں انھوں نے تدوین کی اہمیت اور اس طریق کار پر تفصیل کے ساتھ بحث کی ہے۔ اپنی نوعیت کی یہ ایک منفرد ترین کارنامہ ہے۔ آئندہ نسلوں کے لیے جس کی حیثیت ایک مستقل رہ نما کی ہے۔

ان اکابرین کے علاوہ حنیف نقوی، مشفق خواجہ، جمیل جالبی اور مسعود حسن خاں نے جو تحقیقی کام کیے ہیں ان کا مرتبہ بھی بہت بلند ہے۔ اردو تحقیق کی تاریخ کو باثروت کرنے میں ان کی کوششوں کا بھی خاص دخل ہے۔ ان حضرات کے ذکر کے بغیر اردو تحقیق کی تاریخ مکمل نہیں کہی جاسکتی۔

15.12۔ خلاصہ

اردو میں تحقیق کا آغاز تو انیسویں صدی کے نصفِ آخر سے ہو جاتا ہے لیکن باقاعدہ اس کی بنیاد سازی حافظ محمود شیرانی کے ہاتھوں عمل میں آتی ہے۔ اس اکائی میں تحقیق کے معنی و مفہوم پر روشنی ڈالی گئی۔ ان سوالوں کے جواب فراہم کیے گئے کہ عام زندگی اور ادب میں تحقیق کی کیا اہمیت ہے۔ یہ بھی واضح کیا گیا ہے کہ اردو تحقیق کے چار بنیادی ستون ہیں۔ حافظ محمود شیرانی، قاضی عبدالودود، مولوی عبدالحق اور امتیاز علی عرشی۔ ان کے بعد جن محققین نے تحقیق و تدوین کی تاریخ کو تو انگر کیا ان میں مسعود حسین رضوی ادیب، مالک رام، مختار الدین احمد، گیان چند جین اور رشید حسن خاں ہیں۔ اس اکائی کے مطالعے کے بعد آپ اردو میں تحقیق کے آغاز و ارتقا سے بخوبی آگاہ ہو جائیں گے۔

15.13 فرہنگ

ثروت مند	مالا مال	تصحیح	درستی
تدوین کاری	ترتیب کاری	تخریبی	تباہ و برباد کرنے والا/والی
تشبیہ	حاشیہ آرائی	خواص	خاص کی جمع
تازہ واردان	نئی نسل	مفروضات	فرض کردہ

منسوخ
ستون
ترک، خارج کیا ہوا
کھبے
نوادر
انوکھے

15.14۔ نمونہ سوالات (مختصر)

1. تحقیق کے معنی کیا ہیں؟
2. اردو میں تحقیق کے آغاز کا سہرا کس کے سر ہے؟
3. رشید حسن خان کو کیوں اہم تدوین کار کا درجہ حاصل ہے؟

15.15 تفصیل طلب سوالات

1. تحقیق کی اہمیت پر اظہارِ خیال کیجیے۔
2. اردو تحقیق کی تاریخ میں حافظ محمود شیرانی کے مقام کا تعین کیجیے۔
3. اردو تحقیق کی تاریخ میں قاضی عبدالودود، کو کیوں ایک خاص اہمیت حاصل ہے؟
4. مولوی عبدالحق کے تدوینی کاموں کی کیا معنویت ہے؟ واضح کیجیے۔
5. امتیاز علی عرشی کو ماہرِ غالبیات کیوں کہا جاتا ہے؟

15.16 معروضی سوالات (صحیح کی نشاندہی کیجیے)

1. اردو میں تحقیق کا بنیاد ساز کون ہے؟
الف: حافظ محمود شیرانی
ب: قاضی عبدالودود
ج: مولوی عبدالحق
د: مسعود حسین رضوی ادیب
2. قاضی عبدالودود کی روایت کی توسیع کس نے کی؟
الف: مولوی عبدالحق
ب: گیان چند جین
ج: رشید حسن خان
د: مالک رام
3. حافظ شیرانی کو تحقیق کا معلم اول کس نے کہا تھا؟
الف: حنیف نقوی
ب: تنویر احمد علوی
ج: رشید حسن خان
د: مسعود حسن رضوی ادیب

4. رشید حسن خاں کی نظر میں 'تحقیق کا معلم ثانی' کون ہے؟

الف: امتیاز علی عرشی
ب: مالک رام
ج: قاضی عبدالودود
د: مولوی عبدالحق

5. 'پنجاب میں اردو' کس کا تحقیقی کارنامہ ہے؟

الف: محی الدین قادری زور
ب: نصیر الدین ہاشمی
ج: مختار الدین احمد
د: حافظ محمود شیرانی

15.17 سفارش کردہ کتابیں

تاریخ ادبِ اردو
سیدہ جعفر
'ارمغان'
حقائق
جامعہ ملیہ اسلامیہ نئی دہلی
گیان چند جین

معروضی سوالات کے جواب

1. الف
2. ج
3. ج
4. ج
5. د

○

اکائی ۱۳: مولوی عبدالحق اور حافظ محمود شیرانی کے تحقیقی کارنامے

اکائی ۱۴: قاضی عبدالودود، امتیاز علی عرشی اور رشید حسن خاں کے تحقیقی کارنامے

16.1 - اغراض و مقاصد:

تحقیق، تنقید ہی کی طرح ایک مشکل موضوع ہے۔ جس سے ہمارے طلبہ اکثر بہت گھبراتے ہیں۔ اس سبق کے ذریعے طلبہ کو یہ باور کرانا مقصود ہے کہ اردو میں تحقیق کو کن حضرات نے مقبول بنانے کی کوشش کی اور ان کے تحقیقی اورتدوینی کارناموں کی نوعیت کیا ہے۔ اردو تحقیق کی تاریخ میں ان حضرات کا کیا مقام ہے؟ ان کی کیا خدمات ہیں۔ ان کی اہم تصانیف کے نام کیا ہیں اور انہوں نے تحقیق میں کس طریق کار کا استعمال کیا ہے۔ جن محققین اورتدوین کاروں کو بنیادی اہمیت حاصل ہے۔ اس اکائی میں ان کو موضوع گفتگو بنایا گیا ہے۔ ان کے نام یہ ہیں:

- 1- حافظ محمود شیرانی
- 2- قاضی عبدالودود
- 3- مولوی عبدالحق
- 4- امتیاز علی عرشی
- 5- رشید حسن خاں

16.2 - تمہید:

اس اکائی میں حافظ محمود شیرانی، قاضی عبدالودود، مولوی عبدالحق، امتیاز علی عرشی اور رشید حسن خاں کے تحقیقی اورتدوینی کاموں پر بحث کی گئی ہے۔ اردو میں تحقیق کی تاریخ کو ان حضرات نے ثروت مند بنایا ہے۔ زیر نظر اکائی میں جستہ جستہ، ان کے طریق کار، دائرہ کار اور مجموعی طور پر ان کی خدمات کا جائزہ لیا جائے گا۔ موجودہ دور میں ان کی کیا معنویت ہے؟ اردو تحقیق کی تاریخ میں ایک درجہ بدرجہ ارتقا کی صورت نظر آتی ہے۔ ایسا نہیں ہے کہ حافظ محمود شیرانی (جنہیں ہم تحقیق کی رو سے 'معلم اول' قرار دیتے ہیں) کے بعد تحقیق کا سفر رُک گیا، اس سفر میں بعد ازل جو سنگ میل واقع ہوئے وہ کسی بھی زبان کے لیے باعث افتخار

ہو سکتے ہیں۔ اس اکائی کا مقصد بھی یہی ہے کہ طلبہ کو اُن سنگ ہائے میل کا علم فراہم کیا جاسکے۔

16.3۔ محمود شیرانی کی تحقیق کا عمل

اردو میں تحقیق کی ابتدا سرسید سے ہوتی ہے۔ آثار الصنادید اور دیگر متعدد مختصر رسائل و مضامین میں بین العالومی تحقیقی سرگرمیوں سے ایک ایسے ذہن کا پتہ ضرور چلتا ہے جس کے لیے علم کا ہر شعبہ کشش آور تھا اور کسی ایک منزل کا تعین اس کے مقصد کی سمت نمائی کے لیے ناکافی تھا۔ سرسید کا ذہن تحقیقی تھا، جفاکشی اور دقت طلبی ان کی طبیعت کا ایک ایسا خاصہ تھا، جس کا عکس تقریباً ان کے ہر عمل اور ہر جدوجہد میں نظر آتا ہے۔ سرسید کا دائرہ کار اتنا وسیع تھا کہ وہ اپنے آپ کو کسی ایک صیغے تک محدود نہیں کر سکتے تھے۔ اس لیے محض تحقیق کے لیے وقت نکالنا ان کے لیے ناممکن تھا۔ محمد حسین آزاد کے مقاصد کی فہرست بھی کافی بڑی تھی۔ ان کا ذہن بھی تحقیقی تھا لیکن سیاسی اور تاریخی صورت حال ہی کچھ ایسی تھی کہ وہ یکسوئی کے ساتھ کوئی ایک کام نہیں کر سکے۔ بالخصوص تحقیق کا کام ذہنی یکسوئی اور ذہنی ارتکاز کا تقاضہ کرتا ہے۔ یہ چیز محمود شیرانی میں تھی۔ یہ کہا جاسکتا ہے کہ اردو میں باقاعدہ تحقیق کا آغاز محمود شیرانی سے ہوتا ہے۔ بقول رشید حسن خاں محمود شیرانی ’تحقیق کے معلم اول‘ تھے۔ وہ لکھتے ہیں:

”اردو میں تحقیق کا باضابطہ آغاز تو شیرانی صاحب سے ہوتا ہے۔ اُن کو بہ آسانی تحقیق کا معلم اول کہا جاسکتا ہے۔ نئے ماخذ کی تلاش اور اوّلین ماخذ کی اہمیت کا احساس اُنہی کے زمانے سے شروع ہوتا ہے۔ انھوں نے جرح و تعدیل اور احتساب کی صحت مندر روایت قائم کی۔ انھوں نے عملی طور پر یہ بتایا کہ عقیدت اور احتساب میں تضاد ہے اور اعترافِ کمال اور احتساب میں تضاد نہیں۔ ہمارا معاشرہ انتہا پسندی کی حد تک روایت پرست رہا ہے۔ وہم پرستی کی جڑیں بھی بہت گہری ہیں۔ مزید ستم یہ ہوا کہ تصوف کے زیر سایہ غیر متصوفانہ فروعات نے یہاں بہت فروغ پایا اور اُن کے اثر سے مفروضات کو بہ آسانی تسلیم کر لینے کا رجحان مزاجوں میں نشیں ہو کر رہ گیا۔ شیرانی صاحب نے اس روایت پرستی پر کاری ضرب لگائی اور رد و قبول کے لیے منطقی استدلال کی ضرورت کا احساس دلایا۔“

(مجلد ’ارمغان‘)

2012، شعبہ اردو، جامعہ ملیہ اسلامیہ، ص 80-279)

محمود شیرانی محقق تھے، تدوین کار تھے، ماہر لسان تھے، تنقید کا گہرا درک رکھتے تھے اور عروضیات کے ماہر تھے۔ محمود شیرانی کی نظر ہندوستان کی سیاسی، معاشرتی اور تہذیبی تاریخ پر گہری تھی۔ زبانوں کی تاریخ کا گہرا علم رکھتے تھے۔ اس سلسلے میں ’پنجاب میں اردو ایک گراں قدر تحقیقی کارنامہ ہے۔ ظاہر ہے اردو کی مولد کے بارے میں موجودہ تحقیق کے مطابق شیرانی کے نظریے کو قبول نہیں کیا جاسکتا۔ لیکن یہ ضرور ہے کہ اردو کی جنم بھومی کے سلسلے میں آزاد کی اس رائے کی روشنی میں کہ اردو برج بھاشا سے نکلی ہے،

شیرانی کے نظریے نے تحقیق کے لیے اور بہت سی راہیں کھول دیں۔ عبدالقادر سروری، محی الدین قادری زور اور نصیر الدین ہاشمی نے یہ دعویٰ کیا کہ اردو دکن میں پیدا ہوئی۔ سلیمان ندوی نے 'نقوشِ سلیمانی' میں وادی سندھ کو اردو کا مولد ثابت کرنے کی کوشش کی ہے۔ بعد کی تحقیقات نے بالخصوص مسعود حسن خاں کی تحقیق نے یہ ثابت کیا کہ اردو کھڑی بولی کے اس علاقے میں پیدا ہوئی جس کا تعلق نواحِ دہلی سے ہے۔ محمود شیرانی کی تحقیق سے یہ ضرور ثابت ہوتا ہے کہ اردو کا پنجاب کی سرزمین اور وہاں کی بولیوں سے گہرا تعلق ہے۔ پنجاب میں اردو ان کی تحقیقی بصیرت اور لسانیاتی علم و آگہی کی پوری طرح مظہر ہے۔ موجودہ ادوار میں ان کے نظریے کو اگر جھٹلایا گیا ہے تو اس کے معنی یہ نہیں ہے کہ اس کی کوئی معنویت ہی نہیں ہے۔ کوئی بھی تحقیق مکمل نہیں ہوتی اس میں ہمیشہ اضافہ ہوتا رہتا ہے۔ نئی تحقیق بھی کسی نہ کسی پرانی تحقیق و دریافت کی بنیاد پر ہی اپنے سفر کا آغاز کرتی ہے۔ پنجاب میں اردو کے نظریے سے اختلاف کیا جاسکتا ہے اور کیا گیا ہے لیکن اس میں محمود شیرانی نے جس طور پر حقائق کی جستجو کی ہے۔ لسانی شہادتیں یک جا کرنے کی کوشش کی ہے۔ دلائل اکٹھا کیے ہیں اور انھیں جا بجا اپنا حوالہ بنایا ہے۔ اس کی اہمیت ہے۔

'شعر العجم'، شبلی نعمانی کی ایک معرکہ الآرافارسی شاعری کی تاریخ ہے۔ شبلی کی اس تاریخ کا کینوس بہت وسیع ہے۔ یہ تاریخ ان کی برسوں کی محنت کا ثمرہ ہے۔ شبلی تنقیدی بصیرت بھی رکھتے تھے۔ انھوں نے نہ صرف تحقیقی کاوش سے کام لیا ہے۔ اپنے مطالعے کو تنقیدی آب و رنگ بھی دیا ہے۔ محمود شیرانی نے 'تنقیدِ شعر العجم' میں یہ ثابت کرنے کی کوشش کی کہ شبلی ایک محقق سے زیادہ نقاد ہیں اور نقاد کا کردار ہی 'شعر العجم' کے مطالعے میں حاوی ہے۔ محمود شیرانی نے اس دور میں 'شعر العجم' کی اغلاط کی نشاندہی کی تھی جب چاروں طرف شبلی کے کارناموں کا ڈنکا بج رہا تھا اور 'شعر العجم' کو ان کی ادبی زندگی کا سب سے بڑا کارنامہ خیال کیا جا رہا تھا۔ محمود شیرانی نے خواجہ معین الدین چشتی کے دیوان میں الحاقی کلام کی بھی نشان دہی کی اور یہ ثابت کیا ہے کہ معین ہروی نام کے ایک بزرگ کا کلام اس میں شامل ہو گیا ہے۔ محمود شیرانی نے بہت سی شہادتوں کے بعد ملحقہ کلام کو دیوان ہذا سے خارج کرنے پر زور دیا۔ تحقیق کا ایک بڑا کام ان شکوک اور مغالطوں کو رفع کرنا بھی ہوتا ہے جو عموماً روایت کے طور پر چلے آ رہے ہیں۔ محمود شیرانی نے نظیری کی غزلیات کو ترتیب دینے کے دوران بڑی مشقت اور جدوجہد کے بعد 'صحیح متن' قائم کرنے کی سعی کی۔

محمود شیرانی کے مقالات موسوم بہ 'مقالات حافظ محمود شیرانی' کو 1966 میں مجلس ترقی ادب لاہور نے چھ جلدوں میں شائع کیا تھا۔ ان میں بیش تر مضامین میں تحقیقی ذکاوت اور تنقیدی بصیرت کا امتزاج ملتا ہے۔ محمود شیرانی کے مطالعے کی نوعیت بین الملومی تھی۔ ان کے مطالعے میں تاریخ، تہذیب، زبان اور ادب اکثر ایک دوسرے کی دلیل کے طور پر عمل آور ہوتے ہیں۔ اس معنی میں 'مقالات حافظ محمود شیرانی' کا علمی کینوس بہت وسیع ہے۔ ان مقالات میں 'آب حیات' پر ایک نظر کی خاص اہمیت ہے۔ 'آب حیات' پر یہ پہلا مقالہ ہے جس میں محمود شیرانی نے آزاد کی تاریخی اغلاط، لسانی نظریے اور غیر تحقیقی طریق کار پر انگشت رکھی ہے۔ محمود شیرانی کی نظر میں وہ محض ایک بلند پایہ انشا پرداز ہیں۔ محمود شیرانی نے شبلی کو بھی رومانی طرز کا نقاد کہا ہے۔ تحقیق کے بنیادی تقاضوں کا لحاظ رکھے بغیر تحقیق کے عمل سے کوئی کامیابی کے ساتھ عہدہ برآ نہیں ہو سکتا۔

محمود شیرانی نے 'شاہ نامہ' ہی سے داخلی شہادتیں اخذ کیں اور یہ ثابت کیا کہ فردوسی کے بارے میں بہت سی باتیں یا ان سے منسوب کیے ہوئے واقعات بے بنیاد ہیں۔ انھیں حقیقت سے دور کا بھی واسطہ نہیں۔ انھوں نے اس مغالطے کو بھی رفع کیا کہ 'شاہ نامہ' محمود غزنی کی خوشنودی کے لیے لکھا گیا تھا۔ جب کہ واقعہ یہ ہے کہ فردوسی نے اپنا یہ عظیم کارنامہ اپنی اہلیہ کی فرمائش پر انجام دیا تھا۔ یہ خیال بھی برسہا برس سے رائج ہے کہ فردوسی نے محمود غزنی کی ہجو بھی لکھی تھی۔ جب کہ یہ روایت بھی غلط اور بے بنیاد ہے۔ نیز محمود شیرانی نے بڑی تحقیقی کاوش کے بعد یہ ثابت کرنے کی کوشش کی کہ 'یوسف زلیخا' فردوسی کی تخلیق نہیں ہے۔ جیسا کہ اسے بالعموم فردوسی سے منسوب کیا جاتا رہا ہے۔

قدرت اللہ قاسم کے 'مجموعہ نغز' کی ترتیب و تدوین اور اس پر لکھا ہوا ان کا مقدمہ ایک مستقل حوالے کا حکم رکھتا ہے۔ محمود شیرانی نے ایک اعتبار سے تدوین کے طریق کار کا ایک خاکہ پیش کر دیا ہے۔ اردو میں 'تدوین' کا یہ بنیادی کام ہے جس کی بنیاد پر تدوین کے اصول قائم کیے گئے۔ داخلی اور خارجی شہادتوں کی معنویت سمجھی گئی۔ تدوین کاری کے اعتبار سے 'مجموعہ نغز' کی ایک مثالی حیثیت ہے۔ وہ محمود شیرانی ہی ہیں جنھوں نے پہلی بار اس مغالطے کو دور کیا کہ 'قصہ چہار درویش' امیر خسرو کی تصنیف ہے۔ انھوں نے مختلف دلائل و شواہد کی بنیاد پر یہ ثابت کیا ہے کہ اصلاً یہ تصنیف ضیاء الدین خسرو نام کے کسی بزرگ کی ہے۔

اس طرح محمود شیرانی کے تحقیقی کاموں کی ایک لمبی فہرست ہے۔ وہ ایک بلند پایہ محقق، ایک گراں قدر تدوین کار تھے۔ محقق کو اگر حق گو کہا جاتا ہے تو محمود شیرانی نے اردو میں پہلی بار حق گوئی کی مثال قائم کی جس نے بعد ازاں ہماری تحقیق میں ایک روایت کا درجہ پالیا۔ محمود شیرانی کا یہ کوئی کم اہم کارنامہ نہیں ہے۔

16.4 قاضی عبدالودود ایک محقق بے بدل

اردو تحقیق کی تاریخ میں قاضی عبدالودود کا اہم مقام ہے۔ قاضی عبدالودود نے تحقیق میں عملاً جو کردار ادا کیا ہے اس نے تحقیق کو ایک نئی سمت دکھائی۔ تحقیق کو ایک طریق کار دیا، تحقیق کی اہمیت بتلائی، تحقیق کو ایک تصور دیا، تحقیق کے اصول وضع کیے۔ اس سوال کا جواب فراہم کیا کہ تحقیق کے تقاضے کیا ہیں۔ تحقیق میں تلاش و تفحص کی کیا قیمت ہے۔ سچ دریافت کرنے کے کیا معنی ہیں؟ قاضی صاحب نے یہ بھی واضح کیا اور اپنے تحقیق کے عمل سے ثابت بھی کیا کہ حق گوئی اور بے باکی محقق کا شعار ہونا چاہیے۔ محقق کے عمل کا بنیادی منصب راست گفتاری اور اصول پسندی کے ساتھ مشروط ہے۔ قاضی عبدالودود نے اپنے تحقیق کے عمل میں جس صاف گوئی، حق گوئی اور بلاخونی کا مظاہرہ کیا اسی کی بنیاد پر انھیں ایک 'بُت شکن محقق' کے نام سے یاد کیا جاتا ہے۔

قاضی عبدالودود کے اہم تحقیقی اور تدوینی کاموں کی فہرست حسب ذیل ہے:

○ تذکرہ شعرا ○ سفر آشوب

○ قطعاتِ دلدار ○ عیارستان، جس میں دیوانِ فائز، مرقع شعر اور میر تقی میر حیات اور شاعری، پرگراں قدر تبصرے ہیں۔

○ دیوانِ جوشش ○ تذکرہ طوفان

○ قاطعِ برہان و رسالہ متعلقہ ○ دیوانِ رضا

○ تدوین کلامِ شاد (حصہ اول) ○ مسرت افزا

○ اشتر و سوزن اور رسائل متعلقہ وغیرہ

درج بالا مدون کاموں کے علاوہ ان مقالات کی خاصی تعداد ہے جو معاصر پینہ اور نوائے ادب، بمبئی میں شائع ہوتے رہے۔ گیان چند جین نے ان مقالات کی تعداد 263 شمار کی ہے۔ ان میں ان مقالات کی تعداد زیادہ ہے جن میں انھوں نے بہت سے مغالطوں اور شکوک کو رفع کرنے کی کوشش کی ہے یا انھیں مختلف خارجی اور داخلی دلیلوں، حوالوں اور شہادتوں کی بنیاد پر جھٹلایا ہے جو مدتوں سے 'سچ' کے طور پر قائم تھے۔ اس لحاظ سے قاضی صاحب نے کئی قدر اور بت توڑے، مسلمات کو چیلنج کیا اور قائم شدہ مفروضات پر خطِ تنبیخ کھینچا۔

عرصہ دراز سے یہ مشہور تھا کہ غالب کے استاد کا نام 'عبدالصمد' تھا۔ خود غالب نے اپنے ایک خط میں اس کا ذکر کیا ہے۔ حالی نے بھی 'یادگارِ غالب' میں غالب کے حوالے سے یہ بات کہی ہے۔ قاضی صاحب نے یہ ثابت کیا کہ عبدالصمد محض غالب کے ذہن کی اُتچ ہے۔ اس نام کا کوئی شخص نہ تو ایران سے آیا نہ غالب کی اس نے تربیت کی اور نہ بعد میں غالب نے کسی اور مکتوب یا تحریر میں اس کا نام لیا۔ قاضی صاحب کا کہنا ہے کہ غالب کے عہد تک استاد کی اور شاگردی کا شعبہ بے حد مضبوط تھا۔ انھوں نے عبدالصمد کا نام اس لیے تخلیق کیا کہ کوئی انھیں بے استاد، نہ کہہ سکے اور بے استاد کے معنی بے خردا کے ہوا کرتے تھے۔

○ خواجہ احمد فاروقی کی تحقیقی و تنقیدی تصنیف 'میر تقی میر اور شاعری'، عمدہ منتجہ، یعنی 'تذکرہ سرور'، شاد کی کہانی شاد کی زبانی، 'عبدالحق بحیثیت محقق' اور 'آزاد بحیثیت محقق' میں قاضی صاحب نے تحقیق کا حق ادا کر دیا ہے۔ خواجہ احمد فاروقی کی تصنیف کے بارے میں ان کا خیال تھا کہ اس سے بڑی کم راہ کن تصنیف اور کوئی نہیں ہو سکتی۔ جو تحقیق کے نام پر داغ ہے۔ مولوی عبدالحق کی کاوشوں اور ان کی تحقیقی سرگرمیوں کی تحسین کرتے ہوئے وہ یہ بھی کہتے ہیں کہ عبدالحق کو تحقیق کے بنیادی تقاضوں کا ہی علم نہ تھا اور عجلت پسندی تحقیق کی دشمن ہوتی ہے اور عبدالحق کی طبیعت تحقیق کے کام کے لائق اس لیے نہیں تھی کہ وہ فطری طور پر عجلت پسند تھے۔ تحقیق صبر، یکسوئی، تحمل اور ارتکاز کا تقاضہ کرتی ہے جس کی طبیعت ان چیزوں سے رغبت نہیں رکھتی۔ اسے تحقیق کے کام کو ہاتھ میں نہیں لینا چاہیے۔

سیدہ جعفر نے ایک جگہ لکھا ہے:

”عبدالودود کا زیادہ تر تحقیقی کام دوسرے مصنفین کی لغزشوں اور اغلاط کی نشاندہی پر مبنی ہے۔ جب وہ کسی تصنیف کا مطالعہ کرتے ہیں تو اس کے موضوع کے مالہ و ماعلیہ پر نظر رکھتے ہیں اور اس میں موجود تسامحات اور فروگزاشت سے صرف نظر نہیں کر سکتے۔ وہ مختلف دلائل اور حوالوں سے اس کی تصحیح کرنا اپنا فرض تصور کرتے ہیں۔“

نور الحسن ہاشمی کی تصنیف دلی کا دبستان شاعری، ابواللیث صدیقی کی تصنیف ’لکھنؤ کا دبستان شاعری‘ اور اختر اور بیوی کی کتاب ’بہار میں اردو زبان و ادب کا ارتقا‘ کا بھی قاضی صاحب سختی کے ساتھ احتساب کیا۔ ظاہر ہے مذکورہ تینوں مصنفین ادب کے استاد تھے اور تنقید سے انھیں رغبت تھی۔ تحقیق ان کے بوتے کی چیز نہیں تھی۔ یہ تصانیف مختلف النوع اغلاط سے بھری پُری ہیں۔ قاضی صاحب نے جن کی نشاندہی کر کے اردو کے قاری کو مزید گم راہیوں سے بچانے کا کام کیا ہے۔ قاضی صاحب کے اسی غیر جانبدار اور بے لوث رویے کے پیش نظر رشید حسن خاں لکھتے ہیں:

”قاضی عبدالودود کو اردو میں تحقیق کا معلم ثانی کہنا چاہیے۔ میرا خیال ہے کہ نئی نسل، تحقیق کے آداب اور انداز سے قاضی صاحب کے توسط سے آشنا ہوئی ہے۔ پچھلے پچیس تیس برسوں میں احتیاط پسندی کا جو رجحان بڑھا ہے، شک کرنے یا یوں کہیے کہ مضبوط دلیلوں کے بغیر دعووں کو قبول نہ کرنے کا انداز جس طرح فروغ پذیر ہوا ہے اور منطقی استدلال نے جس طرح اہمیت حاصل کی ہے اور زود یقینی اور خوش اعتقادی نے جس طرح کم اعتباری کی سند پائی ہے، اُس میں قاضی صاحب کی تحریروں کا بہت بڑا حصہ ہے۔ اُن کی بے لچک شخصیت، ان کے بے جھجک انداز گفتگو اور اُن کے سخت گیر احتساب نے اس زمانے میں تحقیق کے طالب علموں کی ذہنی تربیت کی ہے اور ان کی تحریروں نے یہ بتایا ہے کہ تحقیق کی زبان اور پیرایہ اظہار میں انشا پر دازی، مرصع کاری اور الفاظ کے بے محابا استعمال کی مطلق گنجائش نہیں۔ انھوں نے سچ بولنا سکھایا، مگر اس سے بڑا کام یہ کیا کہ سچ بولنے کا مطالبہ کرنے کو لازم قرار دیا، یہ بہت بڑا کام تھا۔“

(ارمغان، ص 279)

16.5 مولوی عبدالحق: تحقیق و تنقید

مولوی عبدالحق کو ان محققین میں اولیت حاصل ہے جنھوں نے دکن کو اپنی جستجوؤں کا مرکز بنایا اور ایک مشن کے طور پر اس پوشیدہ خزانے کی تلاش میں نکل پڑے۔ انھوں نے بادشاہ منیر کے نام ایک خط میں لکھا تھا:

”تم کو ابھی معلوم نہیں ہوگا کہ دکنیات کی کیا اہمیت ہے۔ یوں سمجھو کہ دکنی، اردو زبان کی ابتدائی شکل ہے

اور اس میں کئی سو سال پہلے کا ذخیرہ ادب موجود ہے جب کہ شمالی ہند میں کچھ نہ تھا۔ ان کو جمع کرنا ہے اور اس سلسلے کو مربوط کرنا ہے۔ بہت کچھ کام یہاں رہ کر دیا ہے اور بہت سی نئی باتیں دریافت کی ہیں۔ یہ ذخیرہ اردو زبان کی تاریخ کا ابتدائی حصہ ہے اور بہت ہی کارآمد ہے۔“

(بحوالہ مضمون موسوم بہ دکنی ادب کے محققین کی

خدمات از امیر عارفی)

امیر عارفی مرحوم نے نواب معشوق یار جنگ کے ایک مضمون سے درج ذیل اقتباس بھی نقل کیا ہے جس سے عبدالحق کی دیوانگی کا بخوبی پتہ چلتا ہے۔ وہ لکھتے ہیں:

”مولوی صاحب کو اردو مخطوطات کی تلاش کا جنون تھا۔ سچ یہ ہے کہ اس کی فراہمی میں انہوں نے بہت محنت کی اور بہت سی مشکلات کا سامنا کیا۔ میں راجپور میں ڈپٹی کمشنر تھا۔ یہاں ایک گاؤں ’اناس پور‘ میں مشائخین کے مزاراتِ اقدس ہیں جیسے ہی اردو کے نادر مخطوطات کی موجودگی کی اطلاع ملی مولوی صاحب کے ہم راہ میں نے بھی وہاں سفر کیا۔ مولوی صاحب کو یہاں کارآمد کتابیں دستیاب ہوئیں۔ بیجا پور کے ایک صاحب کے یہاں بہت سے نادر مخطوطات ملے۔“

درج بالا محض ایک مثال ہے ورنہ حیدرآباد، گلبرگہ، اورنگ آباد وغیرہ کے مضافات اور چھوٹی چھوٹی بستیوں اور گھر گھر پہنچ کر انہوں نے متعدد مخطوطات جمع کیے۔ ان کی مہینوں اور برسوں بار بار قرأت کی، متون کی درستی اور تصحیح کے سلسلے میں بہتوں سے مدد بھی لی، تدوین کاری کے اصولوں کا ابھی تعین نہیں ہوا تھا اور نہ ہی مولوی عبدالحق کے سامنے ایسی مثالیں موجود تھیں جو ان کے لیے مشعلِ راہ کا کام کرتیں۔ تاہم انہوں نے اپنے طور پر جو اصول قائم کیے اور جو مقدمات لکھے۔ ان کی اہمیت اور معنویت سے انکار نہیں کیا جاسکتا۔ ان کے طرزِ تحقیق کی کوتاہیوں کی طرف قاضی عبدالودود نے نشاندہی کی ہے۔ لیکن یہ بہت بعد کی چیز ہے۔ قاضی عبدالودود یا محمود شیرانی جدید علوم ان کے تقاضوں اور تحقیقی اصولوں سے آگاہ تھے۔ لیکن ان کی عملی زندگی کا دائرہ کار محدود تھا۔ جب کہ عبدالحق بہ یک وقت کئی کشتیوں پر سوار تھے۔ ان کا مقصد ان پیش بہاگم شدہ کڑیوں کی دریافت اور انہیں متعارف کرانا تھا۔ تاکہ اردو زبان و ادب کی تاریخ کا پہلا باب جو ادھورا تھا وہ مکمل ہی نہیں مالا مال بھی ہو جائے۔ مولوی عبدالحق کو تدوین کاری سے خاص شغف تھا۔ عبدالحق کے اہم کاموں میں نصرتی کی مثنوی ’گلشنِ مشق‘ کی تدوین اور اس کا مقدمہ ہے، جس میں نصرتی کے تاریخی پس منظر اور اس کے سوانح کے علاوہ مثنوی کے ماخذ پر مفصل بحث کی ہے۔ ملا وجہی کی ’سب رس‘ کی بازیابی، تدوین اور مقدمہ یا مثنوی، قطب مشتری کی تدوین اور اس کے ماخذ پر عبدالحق کی گفتگو آج بھی اپنا گل رکھتی ہے۔ اگرچہ ’معراج العاشقین‘ کے بارے میں ان کے اس موقف کی حفیظ قنیل کی تحقیق کی روشنی میں کوئی خاص اہمیت نہیں رہی کہ یہ بندہ نواز گیسو دراز کی تصنیف ہے، حفیظ قنیل نے اسے بندہ نواز گیسو دراز کے بہت بعد کے صوفی بزرگ شاہ مخدوم حسینی کے رسالے ’تلاوۃ الوجود‘ کی تلخیص ثابت کیا ہے۔ تاہم

عبدالحق کا یہ بڑا کارنامہ ہے کہ اس کی بازیافت انھوں نے کی۔

عبدالحق کو اس بات کا بھی احساس تھا کہ اردو شعرا کے تذکروں کا ایک طویل سلسلہ ہے۔ جو ہماری تاریخ میں مستقل حوالے کا حکم رکھ سکتے ہیں۔ عبدالحق نے ’نکات الشعرا‘، ’تذکرہ ریختہ گویاں‘، ’مخزن الشعرا‘ کو ترتیب دیا، ان پر مقدمات لکھے اور ان کی تاریخی اہمیت کی نشاندہی بھی کی۔ انھوں نے بعض تذکروں کا تقابل بھی کیا، بعض مغالطوں کو دور کرنے کی کوشش بھی کی۔ مثلاً قایم نے سعدی دکنی کو سعدی شیرازی سے منسوب کر دیا تھا۔ عبدالحق نے اس کی وضاحت کی۔ سیدہ جعفر لکھتی ہیں کہ ’’قاضی نور الدین حسین خاں رضوی فائق کے تذکرے میں گجرات کے اولین شعرا کا ذکر موجود نہیں تھا۔ عبدالحق نے بہاء الدین باجن، شاہ علی جیوگام دھنی، خوب محمد چشتی اور شاہ وجیہ الدین گجراتی اور..... قطب عالم اور شاہ عالم جیسے شعرا کی ادبی خدمات پر روشنی ڈالی ہے اور گجرات میں اردو کی نشوونما سے متعلق معلومات میں اضافہ کیا ہے۔‘‘

عبدالحق کے اہم کاموں میں میرامن کی ’باغ و بہار‘ انشا کی ’دریائے لطافت‘ اور ’کہانی رانی کیتکی اور کنوراودے بھان کی، میر تقی میر کی تصنیف ’ذکر میر‘ خواجہ میر اثر کی مثنوی ’خواب و خیال‘، ’دیوان اثر‘، ’دیوان تاباں‘، ’انتخاب کلام میر‘ اور ’انتخاب داغ‘ اور ان کی ترتیب ’مقدمات‘ اور ’تحقیقی و تنقیدی مباحث‘ کی خاص اہمیت ہے۔ ان کے علاوہ قواعد اردو، قدیم اردو، اردو کی ابتدائی نشوونما میں صوفیائے کرام کا کام ’مرحوم دہلی کالج‘ اور ’مرہٹی پر فارسی کا اثر‘ جیسے کاموں کے معنویت آج بھی برقرار ہے۔ پروفیسر قمر الہدی فریدی نے عبدالحق کی کاوشوں کی طویل فہرست کی روشنی میں انھیں تحقیق و تدوین کی دنیا کے ایک معتبر ترین نام سے موسوم کیا ہے۔ انھوں نے لکھا ہے:

’’ان دنوں جب اردو تحقیق ابتدائی مراحل میں تھی، مولوی عبدالحق نے متعدد نایاب/کم یاب مخطوطات، نثر

کی قدیم کتابیں، شعرا کے دوواہین اور تذکرے ڈھونڈ کر شائع کیے۔ ان پر مقدمے لکھے، حقائق

دریافت کیے اور معلوم حقائق کی از سر نو چھان پھان کی۔ لسانی بحشیں اٹھائیں، لغات مرتب کیے، زبان

کے اصول و قواعد پر روشنی ڈالی انھوں نے ترتیب متن، تصحیح متن، ترویج متن اور تعین قدر کی خدمت

انجام دینے کے

علاوہ انجمن کے رسالے ’اردو‘ میں اپنے اور ہم عصروں کے مضامین شائع کر کے اردو تحقیق کو باثروت

بنایا، نئی نسل کی ذہنی تربیت میں حصہ لیا اور تحقیق کے ذوق کو عام کرنے کی کوشش کی۔ بلاشبہ وہ اردو تحقیق

کے پہلے قافلہ سالار ہیں۔‘‘

مولوی عبدالحق کی مرتب کردہ ’ذکر میر‘، ’انتخاب کلام میر‘، ’نکات الشعرا‘، ’خطبات گارساں دتاسی‘، ’گلشن ہند‘ اور ’عقد ثریا‘ پر قاضی

عبدالودود نے تحقیقی محاکمہ کیا ہے اور ان کاوشوں کی نشاندہی کی ہے جو مولوی صاحب سے چھوٹ گئے تھے۔ مثلاً مولوی صاحب نے

جس نسخے پر ’ذکر میر‘ کی بنیاد رکھی تھی، وہ ناکافی تھا۔ قاضی عبدالودود کا اصرار یہ تھا کہ مولوی صاحب کو ’ذکر میر‘ کے دوسرے نسخوں کا

تقابلی مطالعہ کر کے اپنی تدوین کو آخری شکل دینی تھی۔ بعض چیزوں کو محض اس لیے حذف کر دینا بھی اصول تدوین کے خلاف ہے کہ وہ عرف عام میں مخرب اخلاق ہیں۔ 'نکات الشعراء' کے بارے میں بھی ان کا خیال ہے کہ مولوی صاحب نے بہت جلد بازی میں اسے مرتب کیا ہے جس نسخے کو انھوں نے بنیاد بنایا ہے۔ اس کی صراحت بھی ضروری تھی۔ 'خطبات گارساں دتاسی' پر لکھے ہوئے مقدمے کو محی الدین قادری زور نے اپنے ایک مضمون سے ماخوذ بتایا ہے۔ قاضی عبدالودود نے گارساں دتاسی کی اسی 80 غلطیوں کی نشاندہی 'دریائے لطافت' کی تدوین کے بارے میں حنیف نقوی نے لکھا ہے:

”مولوی صاحب نے اس کتاب میں کئی ایسے مقامات پر تحریف و تصرف سے..... کو جائز رکھا ہے جہاں انھوں نے انشا کی رائے کو اپنے خیال سے مختلف پایا ہے۔ مثلاً انشانے آغاز کتاب ہی میں ہکاری آوازوں کو ظاہر کرنے والے حرفوں کے سلسلے میں اپنا یہ موقف واضح کر دیا ہے کہ دو حرفوں کو بجائے یک حرف شمار کرنا درست نہیں۔ اس سلسلے میں انھوں نے لفظ 'گھر' کو بطور مثال پیش کرتے ہوئے اسے تین حرفوں (گ+ھ+ر) سے مرکب قرار دیا ہے۔ مولوی عبدالحق کو اس رائے سے اتفاق نہیں، اس لیے انھوں نے اس بحث ہی کو اپنے مرتبہ متن سے خارج کر دیا ہے۔ ظاہر ہے کہ ایسی صورت میں اس ایڈیشن کا پورا متن مشکوک ہو جاتا ہے اور انشا کے نقطہ نظر سے واقفیت کے لیے قدیم تر معتبر نسخے کی طرف رجوع ضروری قرار پاتا ہے۔“

مولوی عبدالحق ایک 'غیر محتاط' محقق تھے۔ تحقیق کا عمل جس توجہ، ارتکاز اور یکسوئی کا متقاضی ہے اس کا ان میں فقدان تھا۔ ظاہر ہے یہ بات ایک ایسے ادیب کے بارے میں کہی گئی ہے جس نے اپنی کوششوں کو کئی صیغوں میں بانٹ رکھا تھا اور ہر صیغے کے ساتھ بہ یک وقت انصاف کرنا تقریباً ناممکن تھا۔ کوئی بھی تحقیق حتمی نہیں ہوتی۔ اس لیے وہ سہولتیں جو آج میسر ہیں وہ پہلے نہیں تھیں اور جو آج ہیں، ان سے بہتر اور زیادہ کل فراہم ہوں گی۔ مولوی صاحب کا سب سے بڑا کام گم شدہ، نایاب اور کمیاب مخطوطات، کی بازیابی اور ان سے اردو دنیا کو متعارف کرانا تھا۔ اس لحاظ سے وہ اپنے مقصد میں کامیاب تھے۔

16.6 امتیاز علی عرشی: ایک مثالی تدوین کار

امتیاز علی عرشی 1904 میں رام پور میں پیدا ہوئے اور وفات 1981 میں ہوئی۔ عرشی صاحب ابتدائے عمر ہی سے حصول علم کے لیے کوشاں رہا کرتے تھے۔ جب رام پور ہی میں ناظم کتب خانہ مقرر ہوئے تو ان کے مطالعے کا شوق دیوانگی میں بدل گیا۔ غالب کی زندگی، شخصیت اور ان کی شاعری کے بارے میں غور و فکر ان کا روزمرہ بن گیا۔ عرشی صاحب نے اپنے تحقیقی اور تدوینی کاموں میں بڑی عرق ریزی، باریک بینی اور حزم و احتیاط سے کام لیا ہے۔ وہ کم و بیش 27 کتابوں کے مصنف ہیں۔ ان میں سے بعض درج ذیل ہیں:

- مکاتیب غالب (1937)
- نظام نامہ (1940)

- دستور الفصاحت
- فرہنگِ غالب
- وقائع عالم شاہی
- فارسی مکاتیبِ غالب
- تاریخِ محمدی
- برہانِ قاطع
- تاریخِ اکبری
- کہانیِ رانی کیتیکی اور کنور اُدے بھان کی
- محاوراتِ بیگمات (1952)
- نادر ات شاہی (1944)
- ترجمہ مجالسِ رنگیں (1942)
- سلکِ گوہر (1948)
- انتخابِ غالب (1942)
- دیوانِ غالب (نسخہٴ عرشی) 1958

امتیاز علی عرشی کا دائرہ تصانیف بے حد وسیع ہے۔ عرشی صاحب نے ’مکاتیبِ غالب‘ میں ان خطوط کو شامل کیا ہے جو انھوں نے نواب یوسف علی خان کے نام لکھے تھے۔ عرشی صاحب نے بڑی دیدہ ریزی اور جاں فشانی سے ان مکاتیب کو ترتیب دیا ہے جو خود ایک سند کا درجہ رکھتے ہیں۔ ’دیوانِ غالب‘، ’فرہنگِ غالب‘ اور ’انتخابِ غالب‘ بھی غالب سے ان کی دلہستگی و عقیدت کی مظہر ہیں۔ عرشی صاحب نے نہ صرف ’صحیح و قیح متن‘ قائم کرنے کی ضرورت پر زور دیا بلکہ ’دیوانِ غالب‘ میں تاریخی ترتیب کا بھی لحاظ رکھا ہے۔ یہ ایک انتہائی مشکل کام تھا۔ عرشی صاحب نے غالب کے خطوط حاشیوں اور بیاض کی مدد سے یہ ترتیب قائم کی تھی جسے بعد ازاں کالید اس گپتارضا نے اس کی توسیع کی۔ عرشی صاحب کے تحقیقی اور تدوینی کام جن خصوصیات کے مظہر ہیں، انھیں اس طرح ترتیب دیا جاسکتا ہے:

- تحقیقی مواد کی درستی اور صحیحیت پر ان کا خاص اصرار تھا۔
 - انتخابِ غالب میں معیار و مرتبے کا خاص لحاظ رکھا ہے۔
 - مختلف نسخوں کا تقابل کرتے ہوئے بنیادی اور معیاری متن کو قائم کرنے کا طریق کار۔
 - تصحیحِ متن کی طرف خصوصی توجہ۔
 - قیاس آرائی سے گریز۔
 - محققانہ بصیرت کے ساتھ ساتھ تنقیدی بصیرت کو بھی بروئے کار لانے کا عمل۔
 - تحقیقی عمل میں ضبط اور تحمل سے کام لینا۔
 - تحقیقی زبان کے باوجود شگفتگی اسلوب کو قائم رکھنا۔
- امتیاز علی عرشی کے تحقیق کے عمل پر اظہار خیال کرتے ہوئے پروفیسر سیدہ جعفر نے ان کے تدوین و ترتیب کے کاموں، ان کے مقدمات اور متن صحیح کی حصولیابی کی کوششوں کو اردو تحقیق کی تاریخ میں ایک بڑے کارنامے سے تعبیر کیا ہے۔ وہ لکھتی ہیں:
- ”امتیاز علی خان عرشی کا امتیاز یہ ہے کہ انھوں نے اردو ادب کو تحقیق کے آداب و رموز سے آشنا کیا۔ تخیلیہ و

تدوین کا معیار قائم کیا اور اپنی تحقیقی کاوشوں سے ادب کو بیش بہا تصانیف سے روشناس کروایا۔ ان کی تدوین، تحقیق کے تازہ واردان کی رہبری اور رہنمائی کرتی اور انھیں اس فن کے اصولوں سے آگاہ کرتی ہے۔ بہت سی کتابوں کو جو نقش نگار طاق نسیاں، ہو چکی تھیں، عرشی نے نئی زندگی عطا کی اور اردو تدوین کو اعتبار بخشا۔“

(تاریخ ادب)

اردو (جلد سوم): سیدہ جعفر، ص 166)

16.7 رشید حسن خاں کی تحقیقی و تدوین کا عمل

رشید حسن خاں، اردو تحقیق کی اس زنجیر کی آخری کڑی ہیں، جس کے پہلی کڑی حافظ محمود شیرانی کے نام سے وابستہ ہے۔ رشید حسن خاں نے اپنے لیے جن محققین کو مثال کے طور پر اخذ کیا تھا اور جن اصولوں کی پاس داری کو اپنا فریضہ، اولین قرار دیا تھا وہ ان پر قائم رہے۔ ان کے سامنے حافظ محمود شیرانی، قاضی عبدالودود اور امتیاز علی عرشی کے تحقیقی اور تدوینی کارناموں کی ایک لمبی فہرست تھی جن سے انھوں نے تحقیق و تدوین کا درس لیا اور اپنے تحقیقی و تدوینی عمل میں ان کا جابجا اطلاق بھی کیا۔ رشید حسن خاں نے مختلف مقالات میں اپنے تحقیقی طریق کار پر اظہار خیال کرتے ہوئے محقق کی ذمہ داری کو علی الخصوص سر فہرست رکھا ہے۔ محقق اگر عجلت پسند، بے صبر، غیر ذمہ دار اور کابل الوجود ہے تو اسے تحقیق جیسے جواب دہ کام کو اپنے ہاتھ میں لینا ہی نہیں چاہیے۔ تحقیق کے لیے بین العلومی مطالعہ، زبان کا علم، عروضیات و بلاغت کا علم اور تاریخ ادب کا گہرا مطالعہ ضروری ہے۔ تب ہی وہ حق شناسی کا منصب بھی پورا کر سکتا ہے۔

رشید حسن خاں کثیر التصانیف تھے۔ ان کے تحقیقی مقالات کے علاوہ جن کاموں کا مرتبہ بے حد بلند ہے ان میں درج ذیل تدوینی کارناموں کی خاص اہمیت ہے:

- فسائے عجائب از رجب علی بیگ سرور
- باغ و بہار از میرامن دہلوی
- گلزار نسیم از دیا شنکر نسیم
- زئل نامہ از جعفر زٹلی
- مثنویات شوق از شوق لکھنوی
- مثنوی میر حسن از میر حسن

ان کے علاوہ انتخاب سودا، انتخاب ناسخ، مرثی انیس و دبیر، میں بڑے حزم و احتیاط کے ساتھ ترتیب و انتخاب سے کام لیا ہے

اور ان پر مختصر مقدمات شامل کیے ہیں۔ ان مقدمات کی بھی اس معنی میں خاص اہمیت ہے کہ ان میں رشید حسن خاں کی تحقیق و تدوین کے عمل میں تنقید کا آب و رنگ بھی شامل ہو گیا ہے۔ رشید حسن خاں نے اپنا تحقیقی موقف جن تصانیف میں واضح کیا ہے وہ درج ذیل ہیں:

- تدوین، تحقیق، روایت
- تلاش و تعبیر
- ادبی تحقیق، مسائل و تجزیہ

ان کے علاوہ اردو املا پرائیوٹوں نے جو بنیادی کام کیا ہے اس کی معنویت ہمیشہ برقرار رہے گی۔ رشید حسن خاں نے عبدالستار صدیقی کے اردو املا سے متعلق سفارشات کو سر فہرست رکھا ہے۔ صدیقی صاحب کے بعد جن لوگوں نے املا پر غور و خوض کیا ہے انھوں نے اکثر بقول رشید حسن خاں صدیقی صاحب کا نام لیے بغیر ان سے خوشہ چینی کی ہے۔ رشید حسن خاں نے بڑی دیدہ ریزی اور ذمہ داری سے جدید املا کے تعین کی کوشش کی اور خود بھی اس پر عمل کیا۔

باغ و بہار، فسانہ عجائب، گلزار نسیم اور زل نامہ کے مقدمات میں رشید حسن خاں نے اپنے تدوینی طریق کار پر خصوصی بحث کی ہے۔ علاوہ اس کے تدوین کاری کی اہمیت، معنویت اور دشواریوں کو بھی موضوع گفتگو بنایا ہے۔ انھیں کو مد نظر رکھ کر رشید حسن خاں نے مذکورہ تصانیف کے متون کو آخری شکل دینے کی کوشش کی ہے۔ ان کا کہنا ہے کہ:

1. تحقیق کے لیے بنیادی چیز احتیاط پسندی ہے۔
2. مضبوط دلائل اور منطقی استدلال کی بنیاد پر ہی کسی دعوے کو قبول کیا جاسکتا ہے۔
3. زود یقینی اور خوش اعتقادی تحقیق کو غیر معتبر بناتی ہے۔
4. محقق کو حق گوئی کا منصب ادا کرتے ہوئے سخت گیر احتساب سے بھی کام لینا چاہیے۔
5. قیاس آرائی اور خیالی طوطا مینا بنانے سے پرہیز کرنا چاہیے۔
6. تحقیق کی زبان کو صاف شفاف، دو ٹوک اور منطقی ہونا چاہیے۔
7. تدوین کاری میں اولین ماخذ کی تلاش و دریافت کی خاص اہمیت ہے۔

اس طرح رشید حسن خاں نے تحقیق کو ایک معیار عطا کیا۔ انھوں نے نئے ماخذ تلاش کیے۔ مفروضات کو تسلیم کرنے سے گریز کیا۔ بزرگوں کی ہر کہی ہوئی بات یا تحقیق کو آمنا و صدقاً قبول نہیں کیا۔ جا بجا روایت شکنی اور بت شکنی کی۔ جذباتیت کے بجائے معروضیت اور سچ بولنے پر زور دیا۔ یہی وہ خصوصیات ہیں جو رشید حسن خاں کی تحقیق اور تدوین کے عمل کے ساتھ مشروط ہیں۔ انھیں کو مد نظر رکھتے ہوئے گیان چند جین نے انھیں 'خدائے تدوین' کے لقب سے موسوم کیا ہے۔

اس اکائی کے تحت اردو تحقیق و تدوین کی تاریخ میں حافظ محمود شیرانی، قاضی عبدالودود، مولوی عبدالحق، امتیاز علی عرشی اور رشید حسن خاں کا کیا مقام ہے؟ ان کی تصانیف کے نام کیا ہیں؟ ان کی تحقیق و تدوین کاری کی کیا نوعیت و معنویت ہے؟ ان کی تحقیق و تدوین کا طریق کار کیا ہے؟ جیسے سوالات کے جواب آپ کو ملے ہوں گے اور آپ کو مجموعی طور پر ان محققین کی خدمات کا علم ہوا ہوگا۔

16.9۔ نمونہ امتحانی سوالات

- (I) ذیل کے ہر سوال کا جواب کم از کم 15 سطروں میں لکھیے:
1. حافظ محمود شیرانی کے تحقیقی خدمات کا جائزہ لیجیے۔
 2. قاضی عبدالودود کے تحقیقی طریق کار پر بحث کیجیے۔
 3. اردو تحقیق کی تاریخ میں مولوی عبدالحق کا کیا مقام ہے؟ واضح کیجیے۔

- (II) ذیل کے ہر سوال کا جواب کم از کم 30 سطروں میں لکھیے:
1. حافظ محمود شیرانی کو تحقیق کا معلم اول کیوں کہا جاتا ہے؟
 2. رشید حسن خاں کو گویان چند جین نے 'خدائے تدوین' کیوں کہا ہے؟
 3. قاضی عبدالودود کو ایک حق گو اور بے باک نقاد سے کیوں موسوم کیا جاتا ہے؟
 4. اردو تحقیق میں امتیاز علی عرشی کے مقام کا تعین کیجیے۔

16.10۔ سفارش کردہ کتابیں

- ♦ تاریخ ادبِ اردو
- ♦ مجلہ 'ارمغان'
- ♦ تدوین، تحقیق، روایت
- ♦ ادبی تحقیق، مسائل و تجزیہ
- ♦ تاریخ ادبیاتِ اردو
- ♦ اشتر و سوزن
- ♦ عیارستان
- ♦ پروفیسر سیدہ جعفر
- ♦ جامعہ ملیہ اسلامیہ، نئی دہلی
- ♦ رشید حسن خاں
- ♦ رشید حسن خاں
- ♦ سید عابد علی عابد
- ♦ قاضی عبدالودود
- ♦ قاضی عبدالودود

